

ການບໍລິຫານສິດຄອບຄອງນໍາໃຊ້  
ຢ່າງມີຄວາມຮັບຜິດຊອບ

ໃນເງື່ອນໄຂຂອງຄວາມໝັ້ນຄົງດ້ານສະບຽງອາຫານຂອງຊາດ





ບົດແນະນຳຕາມຄວາມສະໝັກໃຈກ່ຽວກັບ  
ການບໍລິຫານສິດຄອບຄອງນຳໃຊ້  
ຢ່າງມີຄວາມຮັບຜິດຊອບ

ໃນເລື່ອງທີ່ດິນ, ການປະມົງ ແລະ ປ່າໄມ້  
ໃນເງື່ອນໄຂຄວາມໝັ້ນຄົງດ້ານສະບຽງອາຫານຂອງຊາດ

ຈັດພິມຮ່ວມກັບ  
ອົງການອາຫານ ແລະ ການກະເສດ ແຫ່ງ ສະຫະປະຊາຊາດ  
ໂດຍ  
ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ  
ວຽງຈັນ, 2013

“ວຽກດັ່ງກ່າວນີ້ ຕົ້ນສະບັບ ແມ່ນຖືກຈັດພິມໂດຍ ອົງການອາຫານ ແລະ ການກະເສດ ແຫ່ງ ສະຫະປະຊາຊາດ ເປັນພາສາອັງກິດ: Voluntary Guidelines on the Responsible Governance of Tenure of Land, Fisheries and Forests in the Context of National Food Security. ສະບັບແປເປັນພາສາລາວນີ້ ແມ່ນ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມເປັນຜູ້ຈັດທຳ. ຖ້າຫາກມີເນື້ອໃນທີ່ຄາດເຄື່ອນ ແມ່ນໃຫ້ຖືເອົາສະບັບພາສາຕົ້ນສະບັບເປັນບອນອີງ.

ການແປ ແລະ ຈັດພິມ ປົດແນະນຳສະບັບນີ້ເປັນພາສາລາວແມ່ນໄດ້ຮັບການສະໜັບສະໜູນຈາກອົງການ GIZ.

ຂໍ້ມູນທີ່ລະບຸ ແລະ ນຳສະເໜີຢູ່ໃນບົດແນະນຳນີ້ ບໍ່ໄດ້ແມ່ນຄວາມຄິດເຫັນຂອງອົງການອາຫານ ແລະ ການກະເສດ ແຫ່ງ ສະຫະປະຊາຊາດ ກ່ຽວກັບ ສະພາບການຂອງປະເທດໃດໜຶ່ງ ທີ່ມີການກ່າວເຖິງວ່າຈະເປັນເຂດນ້ຳແດນດິນ, ເມືອງ, ຂອບເຂດອຳນາດ ຫລື ຊາຍແດນກໍແລ້ວແຕ່. ນອກຈາກນີ້ ອົງການອາຫານ ແລະ ການກະເສດ ແຫ່ງ ສະຫະປະຊາຊາດ ກໍບໍ່ໄດ້ໂຄສະນາສິ່ງເສີມຜະລິດຕະພັນ ແລະ ບໍລິສັດທີ່ເວົ້າເຖິງ ທັງບໍ່ມີຈຸດປະສົງຈະສົ່ງເສີມສິນຄ້າ ແລະ ການບໍລິການອື່ນໆນັ້ນເລີຍ. ຄວາມຄິດເຫັນຢູ່ໃນເອກະສານນີ້ ແມ່ນທັດສະນະຂອງຜູ້ຂຽນ ແຕ່ບໍ່ໄດ້ພາຍຄວາມວ່າມັນສະທ້ອນຄວາມຄິດເຫັນຂອງອົງການອາຫານ ແລະ ການກະເສດ ແຫ່ງ ສະຫະປະຊາຊາດ.

ສະຫງວນລິຂະສິດ. ອົງການອາຫານ ແລະ ການກະເສດ ແຫ່ງ ສະຫະປະຊາຊາດ ຊຸກຍູ້ສົ່ງເສີມໃຫ້ມີການຜະລິດ ແລະ ເຜີຍແຜ່ບົດແນະນຳນີ້ໃຫ້ຫລາຍຂຶ້ນອີກ. ຜູ້ໃດຈະນຳໄປໃຊ້ ບໍ່ແມ່ນເພື່ອຈຸດປະສົງທາງການຄ້າ ຈະໄດ້ຮັບອະນຸຍາດ ໂດຍບໍ່ຕ້ອງເສຍຄ່າໃດໆ ຫລັງຈາກທີ່ມີການຮອງຂໍມາ. ການທີ່ຈະນຳໄປຜະລິດຊ້ຳອີກຕື່ມ ເພື່ອນຳໄປຈຳໜ່າຍ ຫລື ເພື່ອຈຸດປະສົງທາງການຄ້າອື່ນໆ ລວມທັງນຳໄປໃຊ້ເພື່ອຈຸດປະສົງດ້ານການສຶກສາອາດຈະໃຫ້ເສຍຄ່າທຳນຽມ. ສ່ວນການເຮັດຄຳຮ້ອງຂໍອະນຸຍາດ ເພື່ອຜະລິດຊ້ຳ ແລະ ເຜີຍແຜ່ເອກະສານຊຶ່ງອົງການອາຫານ ແລະ ການກະເສດ ແຫ່ງ ສະຫະປະຊາຊາດ ເປັນເຈົ້າຂອງສິຂະສິດ ແລະ ບັນຫາຕ່າງໆກ່ຽວຂ້ອງກັບລິຂະສິດ ແລະ ໃບອະນຸຍາດນັ້ນຄວນຕິດຕໍ່ທາງ ອີເມລ [copyright@fao.org](mailto:copyright@fao.org) ຫລື ຕິດຕໍ່ກັບຫົວໜ້າສາຂາການພິມເຜີຍແຜ່ນະໂຍບາຍ ແລະ ໃຫ້ການຊ່ວຍເຫລືອທີ່ທ້ອງຖານແລກປ່ຽນຄວາມຮູ້, ການວິໄຈ ແລະ ການສົ່ງເສີມ ຂອງອົງການອາຫານ ແລະ ການກະເສດ ແຫ່ງ ສະຫະປະຊາຊາດ, ຖະໜົນ Viale delle Terme di Caracalla, 00153 ກູງໂຮມ, ປະເທດອິຕາລີ.

© ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ.

© FAO, 2012

# ສາລະບານ

ຄຳນຳ

iv

## ພາກ1: ພາກສະເໜີລວມ

1

1. ຈຸດປະສົງ
2. ລັກສະນະ ແລະ ຂອບເຂດ

1

2

## ພາກ2: ບັນຫາໂດຍລວມ

3

3. ຫຼັກການຊີ້ນຳຂອງການບໍລິຫານສິດຄອບຄອງນຳໃຊ້ຢ່າງມີຄວາມຮັບຜິດຊອບ
4. ສິດ ແລະ ຄວາມຮັບຜິດຊອບກ່ຽວກັບສິດຄອບຄອງນຳໃຊ້
5. ນະໂຍບາຍ, ກອບດ້ານນິຕິກຳ ແລະ ກອບດ້ານການຈັດຕັ້ງ
6. ການໃຫ້ບໍລິການ

3

5

7

9

## ພາກ3: ການຮັບຮູ້ທາງກົດໝາຍ ແລະ ການຈັດສັນສິດ ແລະ ໜ້າທີ່ໃນການຄອບຄອງນຳໃຊ້ 11

7. ການຄຸ້ມຄອງຮັກສາ
8. ທີ່ດິນສາທາລະນະ, ການປະມົງ ແລະ ປ່າໄມ້
9. ຊາວພື້ນເມືອງ ແລະ ຊຸມຊົນອື່ນ ທີ່ມີລະບົບສິດຄອບຄອງນຳໃຊ້ຕາມປະເພນີ
10. ສິດຄອບຄອງນຳໃຊ້ບໍ່ເປັນທາງການ

11

12

14

16

## ພາກ4: ການໂອນ ແລະ ການປ່ຽນແປງອື່ນໆກ່ຽວກັບສິດ ແລະ ໜ້າທີ່ໃນການຄອບຄອງນຳໃຊ້ 19

11. ຕະຫຼາດ
12. ການລົງທຶນ
13. ການໂຮມຕອນດິນ ແລະ ວິທີການດັດປັບອື່ນໆ
14. ການຄົ້ນສູ້ສະພາບເດີມ
15. ການປະຕິຮູບການແຈກຢາຍຄືນ
16. ການເວນຄືນທີ່ດິນ ແລະ ການຊົດເຊີຍ

19

20

23

24

25

26

## ພາກ5: ການບໍລິຫານສິດຄອບຄອງນຳໃຊ້ 29

29

17. ການບັນທຶກສິດໃນການຄອບຄອງນຳໃຊ້
18. ການປະເມີນມູນຄ່າ
19. ການເກັບພາສີອາກອນ
20. ການວາງແຜນຜັງຢ່າງມີການຄວບຄຸມ
21. ການແກ້ໄຂຂໍ້ຂັດແຍ່ງກ່ຽວກັບສິດຄອບຄອງນຳໃຊ້
22. ບັນຫາລະຫວ່າງຊາຍແດນ

29

30

31

31

32

33

## ພາກ6: ການໂຕ້ຕອບຕໍ່ການປ່ຽນແປງສະພາບດິນຟ້າອາກາດ ແລະ ພາວະສຸກເສີນ 35

35

23. ການປ່ຽນແປງສະພາບດິນຟ້າອາກາດ
24. ໄພພິບັດຈາກທຳມະຊາດ
25. ຂໍ້ຂັດແຍ່ງກ່ຽວກັບສິດຄອບຄອງນຳໃຊ້ທີ່ດິນ, ການປະມົງ ແລະ ປ່າໄມ້

35

36

37

## ພາກ7: ການສົ່ງເສີມ, ການຈັດຕັ້ງປະຕິບັດ, ການຕິດຕາມ ແລະ ການປະເມີນຜົນ 39

39

# ຄຳນຳຂອງທ່ານ ດຣ. ອາຄົມ ຕຸນາວົມ

ລັດຖະມົນຕີຊ່ວຍວ່າການກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ

ໃນການຕົກລົງທີ່ເປັນຂີດໝາຍສຳຄັນຄັ້ງວັນທີ 11 ພຶດສະພາ 2012, ຄະນະກຳມະການຄວາມໝັ້ນຄົງດ້ານສະບຽງອາຫານ (CFS) ໄດ້ຮັບຮອງເອົາບົດແນະນຳຂຸດໜຶ່ງທີ່ແຕ່ງກວ້າງທົ່ວໂລກເຊິ່ງມີຈຸດປະສົງແນໃສ່ຊ່ວຍລັດຖະບານປະເທດຕ່າງໆ ບົກປ້ອງສິດຂອງປະຊາຊົນຜູ້ທີ່ເປັນເຈົ້າຂອງ, ຄຸ້ມຄອງ ແລະ ເຂົ້າເຖິງທີ່ດິນ, ການປະມົງ ແລະ ປ່າໄມ້. ບົດແນະນຳຕາມຄວາມສະໝັກໃຈກ່ຽວກັບການບໍລິຫານສິດຄອບຄອງ ນຳໃຊ້ຢ່າງມີຄວາມຮັບຜິດຊອບໃນເລື່ອງທີ່ດິນ, ການປະມົງ ແລະ ປ່າໄມ້ໃນເງື່ອນໄຂຄວາມໝັ້ນຄົງດ້ານສະບຽງອາຫານຂອງຊາດສະບັບນີ້ເວົ້າເຖິງບັນດາຫຼັກການ ແລະ ພາກປະຕິບັດທີ່ລັດຖະບານປະເທດຕ່າງໆ ກໍຄືພາກສ່ວນທີ່ມີບົດບາດອື່ນໆ ສາມາດໃຊ້ເປັນບ່ອນອີງໃນເວລາກຳນົດນະໂຍບາຍ, ສ້າງລະບຽບກົດໝາຍ ແລະ ບໍລິຫານສິດທິໃນການຄອບຄອງນຳໃຊ້ທີ່ດິນ, ການປະມົງ ແລະ ປ່າໄມ້.

ບົດແນະນຳດັ່ງກ່າວສົ່ງເສີມສິດທິໃນການຄອບຄອງນຳໃຊ້ ແລະ ການເຂົ້າເຖິງຢ່າງເປັນທຳສຳລັບທີ່ດິນ, ການປະມົງ ແລະ ປ່າໄມ້ທີ່ເປັນພາຫະນະອັນໜຶ່ງໃນການລົບລ້າງຄວາມອຶດຫິວ ແລະ ຄວາມທຸກຍາກ, ສະໜັບສະໜູນການພັດທະນາແບບຍືນຍົງ ແລະ ເສີມສ້າງສະພາບແວດລ້ອມ. ການໃຫ້ປະຊາຊົນຜູ້ທຸກຍາກ ແລະ ຜູ້ດ້ອຍໂອກາດໄດ້ເຂົ້າເຖິງທີ່ດິນ, ການປະມົງ ແລະ ປ່າໄມ້ກໍຄືຊັບພະຍາກອນທຳມະຊາດອື່ນໆ ຖືເປັນເງື່ອນໄຂທີ່ເປັນກຸນແຈສຳຄັນສຳລັບການດຳລົງຊີວິດທີ່ຍືນຍົງ.

ບົດແນະນຳສະບັບນີ້ແມ່ນອີງໃສ່ຂະບວນການທາບທາມແບບມີສ່ວນຮ່ວມເລີ່ມໂດຍ FAO ໃນປີ 2009 ແລະ ຈາກນັ້ນໄດ້ປັບປຸງເປັນສະບັບສົມບູນຜ່ານການເຈລະຈາລະຫວ່າງ ລັດຖະບານທີ່ນຳພາເຮັດໂດຍຄະນະກຳມະການ CFS ທີ່ມີຜູ້ເຂົ້າຮ່ວມເປັນເຈົ້າໜ້າທີ່ລັດຖະບານ, ອົງການຈັດຕັ້ງພາກປະຊາຊົນ, ຕ່າງໜ້າພາກເອກະຊົນ, ອົງການຈັດຕັ້ງສາກົນ ແລະ ຄະນະນັກວິຊາການ.

ບົດແນະນຳສະບັບນີ້ສະເໜີວິໄສທັດຮ່ວມກັນ, ເລີ່ມຈາກຈຸດທີ່ຈະຊ່ວຍປັບປຸງແກ້ໄຂສະພາບຄວາມອຶດຫິວ ແລະ ຄວາມທຸກຍາກ. ຂະບວນການພັດທະນາທີ່ກວ້າງຂວາງນີ້ໄດ້ເຮັດໃຫ້ມີການປະກອບສ່ວນ ແລະ ສະໜັບສະໜູນບົດແນະນຳສະບັບນີ້. ປັດຈຸບັນ, ບັນດາຫຼັກການຂອງບົດແນະນຳນີ້ໄດ້ມີໄວ້ສຳລັບທຸກພາກສ່ວນ - ປະເທດຕ່າງໆ, ອົງກອນພາກປະຊາຊົນ, ພາກເອກະຊົນ ແລະ ອົງການຈັດຕັ້ງສາກົນ - ເພື່ອແນະນຳການພັດທະນານະໂຍບາຍ, ກົດໝາຍ ແລະ ກົດຈະກຳຢ່າງມີຄວາມຮັບຜິດຊອບທີ່ເຄົາລົບສິດທິຂອງປະຊາຊົນຜູ້ທີ່ເປັນເຈົ້າຂອງ, ນຳໃຊ້ ແລະ ຄວບຄຸມຊັບພະຍາກອນທີ່ດິນ, ການປະມົງ ແລະ ປ່າໄມ້.

ມີຄວາມຈຳເປັນຕ້ອງດຳເນີນການຮ່ວມກັນ ແລະ ມີຄວາມເປັນຫຼັກສ່ວນກັນເພື່ອຈັດຕັ້ງປະຕິບັດບົດແນະນຳສະບັບນີ້ ແລະ ເພື່ອໃຫ້ການບໍລິຫານສິດຄອບຄອງນຳໃຊ້ເກີດຂຶ້ນໄດ້ໃນພາກປະຕິບັດ. ການແປບົດແນະນຳສະບັບນີ້ເປັນພາສາລາວແມ່ນບາດກ້າວສຳຄັນໃນການປູທາງສູ່ການຫັນບັນດາຫຼັກການຢູ່ໃນບົດແນະນຳສະບັບນີ້ເຂົ້າສູ່ພາກປະຕິບັດເພື່ອປະໂຫຍດຂອງປະຊາຊົນລາວ.

# ຄຳນຳ

ຈຸດປະສົງຂອງບົດແນະນຳຕາມຄວາມສະໝັກໃຈນີ້ແມ່ນເພື່ອໃຊ້ເປັນບ່ອນອີງ ແລະ ເພື່ອໃຫ້ທິດທາງໃນການປັບປຸງການບໍລິຫານສິດຄອບຄອງນຳໃຊ້ທີ່ດິນ, ການປະມົງ ແລະ ປ່າໄມ້ໂດຍເປົ້າໝາຍແນໃສ່ບັນລຸຜົນຄວາມໝັ້ນຄົງທາງດ້ານສະບຽງອາຫານສຳລັບທຸກຄົນ ແລະ ເພື່ອສະໜັບສະໜູນໃຫ້ມີການຮັບຮູ້ເພີ່ມຂຶ້ນຕໍ່ສິດໃນການມີອາຫານພຽງພໍໃນດ້ານຄວາມໝັ້ນຄົງທາງດ້ານສະບຽງອາຫານ.

ບົດແນະນຳສະບັບນີ້ມຸ່ງໝາຍເພື່ອປະກອບສ່ວນໃຫ້ແກ່ຄວາມພະຍາຍາມໃນທົ່ວໂລກ ແລະ ໃນລະດັບຊາດກ່ຽວກັບການລົບລ້າງຄວາມອຶດຫິວ ແລະ ຄວາມທຸກຍາກ, ອີງຕາມບູລິມະສິດຂອງການພັດທະນາແບບຍືນຍົງ ແລະ ດ້ວຍການຮັບຮູ້ວ່າທີ່ດິນເປັນສູນລວມຂອງການພັດທະນາ, ດ້ວຍການສົ່ງເສີມສິດຄອບຄອງນຳໃຊ້ທີ່ໝັ້ນຄົງ ແລະ ຄວາມສາມາດເຂົ້າເຖິງທີ່ດິນ, ການປະມົງ ແລະ ປ່າໄມ້ຢ່າງເປັນທຳ.

ການລົບລ້າງຄວາມອຶດຫິວ ແລະ ຄວາມທຸກຍາກ, ແລະ ການນຳໃຊ້ສິ່ງແວດລ້ອມແບບຍືນຍົງ, ໃນຄວາມໝາຍກວ້າງຂວາງແມ່ນຂຶ້ນຢູ່ກັບວິທີການເຂົ້າເຖິງທີ່ດິນ, ການປະມົງ ແລະ ປ່າໄມ້ຂອງປະຊາຊົນ, ຊຸມຊົນ ແລະ ພາກສ່ວນອື່ນໆ. ການດຳລົງຊີວິດຂອງປະຊາຊົນສ່ວນຫຼາຍ, ໂດຍສະເພາະປະຊາຊົນຜູ້ທຸກຍາກຢູ່ເຂດຊົນນະບົດ, ແມ່ນຂຶ້ນຢູ່ກັບຄວາມສາມາດເຂົ້າເຖິງຊັບພະຍາກອນເຫຼົ່ານີ້ຢ່າງໝັ້ນຄົງ ແລະ ເປັນທຳ ແລະ ການຄວບຄຸມຊັບພະຍາກອນດັ່ງກ່າວຢ່າງມີຄວາມຮັບຜິດຊອບ. ມັນເປັນແຫຼ່ງອາຫານ ແລະ ບ່ອນພັກອາໄສ; ເປັນພື້ນຖານການເຮັດກິດຈະກຳດ້ານສັງຄົມ, ວັດທະນະທຳ ແລະ ສາດສະໜາ ແລະ ເປັນປັດໄຈທີ່ເປັນໃຈກາງຂອງການເຕີບໂຕທາງດ້ານເສດຖະກິດ.

ສິ່ງສຳຄັນແມ່ນຕ້ອງສັງເກດວ່າການບໍລິຫານຢ່າງມີຄວາມຮັບຜິດຊອບຕໍ່ສິດຄອບຄອງນຳໃຊ້ທີ່ດິນ, ການປະມົງ ແລະ ປ່າໄມ້ແມ່ນມີການເຊື່ອມໂຍງຢ່າງແຍກບໍ່ໄດ້ກັບຄວາມສາມາດເຂົ້າເຖິງ ແລະ ຄຸ້ມຄອງຊັບພະຍາກອນ ທຳມະຊາດອື່ນໆ, ເຊັ່ນມຸຊັບພະຍາກອນນ້ຳ ແລະ ຊັບພະຍາກອນແຮ່ທາດ. ໃນຂະນະທີ່ມີການຮັບຮູ້ວ່າມີຫຼາກຫຼາຍຮູບ ແບບ ແລະ ລະບົບຂອງການບໍລິຫານຊັບພະຍາກອນທຳມະຊາດເຫຼົ່ານີ້ພາຍໃຕ້ເງື່ອນໄຂຂອງປະເທດ, ລັດອາດຕ້ອງການພິຈາລະນາເອົາການບໍລິຫານຊັບພະຍາກອນທຳມະຊາດເຫຼົ່ານີ້ເຂົ້າໃນການຈັດຕັ້ງປະຕິບັດບັນດາເນື້ອໃນຂອງບົດແນະນຳເຫຼົ່ານີ້ຕາມຄວາມເໝາະສົມ.

ຮູບການທີ່ປະຊາຊົນ, ຊຸມຊົນ ແລະ ພາກສ່ວນອື່ນໆໄດ້ມາເຊິ່ງການເຂົ້າເຖິງທີ່ດິນ, ການປະມົງ ແລະ ປ່າໄມ້ແມ່ນຖືກກຳນົດ ແລະ ຄຸ້ມຄອງໂດຍສັງຄົມໂດຍຜ່ານລະບົບສິດຄອບຄອງນຳໃຊ້. ລະບົບສິດຄອບຄອງນຳໃຊ້ເຫຼົ່ານີ້ກຳນົດວ່າຜູ້ໃດສາມາດນຳໃຊ້ຊັບພະຍາກອນປະເພດໃດ, ເປັນເວລາດົນປານໃດ ແລະ ພາຍໃຕ້ເງື່ອນໄຂອັນໃດ. ລະບົບດັ່ງກ່າວອາດອີງໃສ່ບັນດານະໂຍບາຍ ແລະ ກົດໝາຍທີ່ເປັນລາຍລັກອັກສອນ, ກົດໝາຍປະເພນີ ແລະ ວິທີປະຕິບັດທີ່ບໍ່ເປັນລາຍລັກອັກສອນ. ລະບົບສິດຄອບຄອງນຳໃຊ້ໄດ້ປະເຊີນໜ້າກັບຄວາມກົດດັນທີ່ເພີ່ມຂຶ້ນຍ້ອນຈຳນວນປະຊາກອນໃນໂລກທີ່ເພີ່ມຂຶ້ນໄດ້ຮຽກຮ້ອງໃຫ້ມີຄວາມໝັ້ນຄົງທາງດ້ານສະບຽງອາຫານ, ແລະ ຍ້ອນການເສື່ອມລົງທາງດ້ານສິ່ງແວດລ້ອມ ແລະ ການປ່ຽນແປງສະພາບດິນຟ້າອາກາດເຮັດໃຫ້ມີທີ່ດິນ, ບ່ອນປະມົງ ແລະ ປ່າໄມ້ຫຼຸດລົງ. ສິດຄອບຄອງນຳໃຊ້ທີ່ບໍ່ພຽງພໍ ແລະ ບໍ່ໝັ້ນຄົງໄດ້ເພີ່ມຄວາມອ່ອນແອ, ຄວາມອຶດຢາກ ແລະ ຄວາມທຸກຍາກ ແລະ ສາມາດນຳໄປສູ່ຄວາມຂັດແຍ່ງ ແລະ ການເສື່ອມລົງຂອງສິ່ງແວດລ້ອມເມື່ອຜູ້ນຳໃຊ້ມີການແຍ່ງຊິງກັນຕໍ່ສູ້ກັນເພື່ອຄວບຄຸມຊັບພະຍາກອນເຫຼົ່ານີ້.

ການບໍລິຫານສິດຄອບຄອງນຳໃຊ້ເປັນອົງປະກອບທີ່ສຳຄັນເພື່ອການກຳນົດເງື່ອນໄຂ ແລະ ວິທີການທີ່ປະຊາຊົນ, ຊຸມຊົນ ແລະ ພາກສ່ວນອື່ນໆສາມາດໄດ້ຮັບສິດ ແລະ ໜ້າທີ່ກ່ຽວຂ້ອງເພື່ອນຳໃຊ້ ແລະ ຄວບຄຸມທີ່ດິນ, ການປະມົງ ແລະ ປ່າໄມ້. ບັນຫາກ່ຽວກັບສິດຄອບຄອງນຳໃຊ້ຫຼາຍຢ່າງເກີດຂຶ້ນຍ້ອນການບໍລິຫານທີ່ອ່ອນແອ, ແລະ ຄວາມພະຍາຍາມເພື່ອແກ້ໄຂບັນຫາກ່ຽວກັບສິດຄອບຄອງນຳໃຊ້ແມ່ນໄດ້ຮັບຜົນກະທົບຈາກຄຸນນະພາບຂອງການບໍລິຫານ. ການບໍລິຫານທີ່ອ່ອນແອສົ່ງຜົນກະທົບທຸກໆລັດສະເພາະລະພາບທາງສັງຄົມ, ຕໍ່ການນຳໃຊ້ສິ່ງແວດລ້ອມແບບຍືນຍົງ, ການລົງທຶນ ແລະ ການເຕີບໂຕທາງດ້ານເສດຖະກິດ. ປະຊາຊົນອາດມີຊີວິດທີ່ມີຄວາມອຶດຢາກ ແລະ ຄວາມທຸກຍາກຖ້າວ່າເຂົາເຈົ້າສູນເສຍສິດຄອບຄອງນຳໃຊ້ຕໍ່ບ່ອນຢູ່ອາໄສ, ທີ່ດິນ, ການປະມົງ ແລະ ປ່າໄມ້ກໍຄືຊີວິດການເປັນຢູ່ຂອງເຂົາເຈົ້າຍ້ອນການປະຕິບັດສິດຄອບຄອງນຳໃຊ້ທີ່ມີການສໍ້ລາດບັງຫຼວງ ຫຼື ຖ້າວ່າອົງການຈັດຕັ້ງປະຕິບັດທາງບໍ່ສາມາດປົກປ້ອງສິດຄອບຄອງນຳໃຊ້ຂອງເຂົາເຈົ້າ. ນອກນັ້ນປະຊາຊົນຍັງອາດສູນເສຍແມ່ນແຕ່ຊີວິດຂອງເຂົາເຈົ້າ

ເມື່ອການບໍລິຫານສິດຄອບຄອງນໍ້າໃຊ້ທີ່ອ່ອນແອນໍ້າໄປສູ່ຄວາມຂັດແຍ່ງທີ່ຮຸນແຮງ. ໃນທາງກົງກັນຂ້າມການບໍລິຫານສິດຄອບຄອງນໍ້າໃຊ້ຢ່າງມີຄວາມຮັບຜິດຊອບເປັນການສົ່ງເສີມການພັດທະນາສັງຄົມ ແລະ ເສດຖະກິດແບບຍືນຍົງທີ່ສາມາດຊ່ວຍລົບລ້າງຄວາມທຸກຍາກ ແລະ ຄວາມບໍ່ພົ້ນຄົງທາງດ້ານສະບຽງອາຫານ, ພ້ອມທັງຊຸກຍູ້ການລົງທຶນຢ່າງມີຄວາມຮັບຜິດຊອບ.

ເພື່ອເປັນການຕອບສະໜອງຕໍ່ຄວາມສົນໃຈທີ່ເພີ່ມຂຶ້ນ ແລະ ແຜ່ຂະຫຍາຍຢ່າງກ້ວາງຂວາງ, FAO ແລະ ບັນດາຄູ່ຮ່ວມພັດທະນາໄດ້ລົງມືການສ້າງຄູ່ມືກ່ຽວກັບການບໍລິຫານສິດຄອບຄອງນໍ້າໃຊ້ຢ່າງມີຄວາມຮັບຜິດຊອບ. ຂໍ້ລິເລີ່ມອັນນີ້ສ້າງແລະ ຊຸກຍູ້ຄູ່ມືແບບສະໝັກໃຈເພື່ອສະໜັບສະໜູນ ການຮັບຮູ້ທີ່ເພີ່ມຂຶ້ນຕໍ່ສິດທິໃນການມີອາຫານພຽງພໍໃນແງ່ຂອງຄວາມພົ້ນຄົງທາງດ້ານສະບຽງອາຫານແຫ່ງຊາດ (ບົດແນະນຳຕາມຄວາມສະໝັກໃຈກ່ຽວກັບສິດທິຕໍ່ອາຫານ), ທີ່ຮັບຮອງເອົາໂດຍສະພາ FAO ໃນກອງປະຊຸມຄັ້ງທີ 127 ໃນເດືອນພະຈິກ 2004, ແລະ ກອງປະຊຸມສາກົນກ່ຽວກັບການປະຕິຮູບດິນບູກຝັງ ແລະ ການພັດທະນາຊຸມນະບົດປີ 2006 (ICARRD).

ໃນກອງປະຊຸມຄັ້ງທີ 36 ໃນເດືອນຕຸລາ 2010, ຄະນະກຳມະການເພື່ອຄວາມພົ້ນຄົງທາງດ້ານສະບຽງອາຫານຂອງໂລກ (CFS) ໄດ້ຊຸກຍູ້ການສືບຕໍ່ຂະບວນການຮອບດ້ານເພື່ອພັດທະນາບົດແນະນຳເຫຼົ່ານີ້ເພື່ອສະເໜີໄປໃຫ້ CFS ພິຈາລະນາ, ແລະ ໄດ້ຕົກລົງສ້າງຕັ້ງກຸ່ມເຮັດວຽກທີ່ເປີດກວ້າງຂອງ CFS ເພື່ອປັບປຸງຮ່າງສະບັບທຳອິດຂອງບົດແນະນຳດັ່ງກ່າວນີ້.

ບົດແນະນຳສະບັບນີ້ໄດ້ປະຕິບັດຕາມຮູບແບບຂອງບົດແນະນຳແບບສະໝັກໃຈສະບັບອື່ນໆຂອງ FAO ຊຶ່ງກຳນົດຫຼັກການ ແລະ ມາດຕະຖານທີ່ສາກົນຮອງຮັບໃນການປະຕິບັດຢ່າງມີຄວາມຮັບຜິດຊອບ ຄື: ບົດແນະນຳຕາມຄວາມສະໝັກໃຈກ່ຽວກັບສິດທິດ້ານສະບຽງອາຫານ; ຫຼັກປະພຶດຂອງການປະມົງແບບມີຄວາມຮັບຜິດຊອບ; ຫຼັກປະພຶດສາກົນໃນການຈຳໜ່າຍ ແລະ ນໍ້າໃຊ້ຢາປາບສັດຕູພືດ; ບົດແນະນຳຕາມຄວາມສະໝັກໃຈກ່ຽວກັບການຄຸ້ມຄອງປ່າບູກຢ່າງມີຄວາມຮັບຜິດຊອບ; ແລະ ບົດແນະນຳຕາມຄວາມສະໝັກໃຈກ່ຽວກັບການຄຸ້ມຄອງອັກຄີໄພ; ຫຼັກການ ແລະ ມາດຕະການທາງຍຸດທະສາດ.

ບັນດາເຄື່ອງມືເຫຼົ່ານີ້ເປັນເອກະສານທີ່ຂ້ອນຂ້າງສັ້ນເຊິ່ງເປັນການວາງກອບທີ່ສາມາດນຳໃຊ້ໃນການພັດທະນາບັນດາຍຸດທະສາດ, ນະໂຍບາຍ, ກົດໝາຍ, ແຜນງານ ແລະ ກົດຈະກຳຕ່າງໆ. ເຄື່ອງມືດັ່ງກ່າວຍັງປະກອບດ້ວຍເອກະສານເພີ່ມເຕີມທີ່ຫຼາກຫຼາຍ, ເຊັ່ນຂໍ້ແນະນຳເພີ່ມເຕີມທີ່ໃຫ້ລາຍລະອຽດ ທາງວິຊາການສະເພາະດ້ານກ່ຽວກັບລັກສະນະສະເພາະເມື່ອຈຳເປັນ, ເຄື່ອງມືຝຶກອົບຮົມ ແລະ ສະໜັບສະໜູນ, ແລະ ເປັນທີ່ດຳເນີນເພື່ອຊ່ວຍໃນການຈັດຕັ້ງປະຕິບັດ.

ຂໍ້ແນະນຳເຫຼົ່ານີ້ໄດ້ຮັບການຮັບຮອງໂດຍ CFS ຢູ່ກອງປະຊຸມ (ພິເສດ) ຄັ້ງທີ 38 ໃນວັນທີ 11 ເດືອນພຶດສະພາ 2012.

ຂໍ້ແນະນຳເຫຼົ່ານີ້ການພັດທະນາຂຶ້ນໂດຍກຸ່ມເຮັດວຽກແບບເປີດກວ້າງຢູ່ໃນບັນດາການປະຊຸມທີ່ຈັດຂຶ້ນໃນເດືອນ ມິຖຸນາ, ກໍລະກົດ ແລະ ຕຸລາ ປີ 2011 ແລະ ໃນເດືອນມີນາ ປີ 2012. ການປຶກສາຫາລືລະດັບພາກພື້ນ ໄດ້ຈັດຂຶ້ນຢູ່ປະເທດ ບູຣຸນດີ, ເບີກິນາຟາໂຊ, ເອທິໂອປີ, ຈໍແດນ, ນາມິບີ, ປານາມາ, ໂຮມານີ, ສະຫະພັນລັດເຊຍ, ຊາມົວ ແລະ ຫວຽດນາມ. ກອງປະຊຸມປຶກສາຫາລືລະດັບພາກພື້ນດັ່ງກ່າວນີ້ເປັນການຮວມເອົາເກືອບ 700 ຄົນຈາກ 133 ປະເທດ, ເຊິ່ງຕ່າງໆໜ້າໃຫ້ແກ່ພາກລັດ ແລະ ພາກເອກະຊົນ, ອົງກອນສັງຄົມ ແລະ ຄະນະນັກວິຊາການ. ຢູ່ໃນ ກອງປະຊຸມປຶກສາຫາລື 4 ຄັ້ງທີ່ຈັດຂຶ້ນເປັນພິເສດສຳລັບອົງກອນສັງຄົມທະວີບອາຟຣິກາ (ຢູ່ປະເທດມາລີ); ທະ ວີບອາຊີ (ຢູ່ປະເທດມາເລເຊຍ); ທະວີບເອີຣົບ ແລະ ອາຊີຕາເວັນຕົກ (ຢູ່ປະເທດອິຕາລີ); ແລະ ອາເມລິກາລາຕິນ (ຢູ່ປະເທດບູຣຸນດີ), ໂດຍມີຜູ້ເຂົ້າຮ່ວມເກືອບ 200 ຄົນ ຈາກ 70 ປະເທດ, ແລະ ການປຶກສາຫາລືເພີ່ມເຕີມຂອງພາກເອກະຊົນໄດ້ມີຜູ້ເຂົ້າຮ່ວມກວ່າ 70 ຄົນ ຈາກ 21 ປະເທດ. ຂໍ້ແນະນຳເຫຼົ່ານີ້ຍັງລວມເອົາບັນດາຂໍ້ສະເໜີທີ່ໄດ້ຮັບໂດຍການປຶກສາຫາລືທາງອີເລັກໂຕຣນິກ ໃນການຮ່າງສະບັບເລີ່ມຕົ້ນ. ບັນດາຂໍ້ສະເໜີເພື່ອປັບປຸງຮ່າງສະບັບເລີ່ມຕົ້ນແມ່ນໄດ້ຮັບມາຈາກພາກລັດ ແລະ ພາກເອກະຊົນ, ອົງກອນສັງຄົມ ແລະ ຄະນະນັກວິຊາການ, ແລະ ຈາກທົ່ວໂລກ.

ຂໍ້ແນະນຳເຫຼົ່ານີ້ມີຄວາມສອດຄ່ອງກັບ, ແລະ ປະຕິບັດຕາມ, ສົນທິສັນຍາລະດັບສາກົນ ແລະ ລະດັບພາກພື້ນ, ລວມທັງເປົ້າໝາຍສະຫັດສະຫວັດແຫ່ງການພັດທະນາ, ທີ່ແນະນຳໃຫ້ມີຄວາມສະຫງົບ ແລະ ສິດຄອບຄອງນໍ້າໃຊ້. ຖ້າບັນດາຜູ້ອານາຈັກຂໍ້ແນະນຳເຫຼົ່ານີ້ຫາກຕ້ອງການປັບປຸງການບໍລິຫານສິດຄອບຄອງ, ກໍສະເໜີໃຫ້ກວດຄືນສົນທິສັນຍາດັ່ງກ່າວເພື່ອໃຫ້ມີພັນທະທີ່ສອດຄ່ອງ ແລະ ມີພັນທະສັນຍາແບບສະໝັກໃຈ, ແລະ ເພື່ອໄດ້ຮັບຄຳແນະນຳເພີ່ມເຕີມ.



## ພາກສະເໜີລວມ

### 1. ຈຸດປະສົງ

1.1 ບົດແນະນຳສະບັບນີ້ແມ່ນໃສ່ເພື່ອປັບປຸງການບໍລິຫານສິດຄອບຄອງນໍ້າໃຊ້ທີ່ດິນ, ການປະມົງແລະ ປ່າໄມ້. ຈຸດປະສົງດັ່ງກ່າວແມ່ນເພື່ອຜັນປະໂຫຍດຂອງທຸກຝ່າຍ, ໂດຍເນັ້ນໃສ່ ກຸ່ມຄົນທີ່ອອນແອ ແລະ ດ້ອຍໂອກາດ, ດ້ວຍເປົ້າໝາຍຂອງຄວາມໝັ້ນຄົງດ້ານສະບຽງອາຫານ ແລະ ການຮັບຮູ້ທີ່ເພີ່ມຂຶ້ນ ຕໍ່ສິດໃນການມີອາຫານທີ່ພຽງພໍ, ການລົບລ້າງຄວາມທຸກຍາກ, ການດຳລົງຊີວິດທີ່ຍືນຍົງ, ສະຖຽນລະພາບທາງສັງຄົມ, ຄວາມໝັ້ນຄົງດ້ານທີ່ຢູ່ອາໄສ, ການພັດທະນາຊຸມນະບົດ, ການປົກປັກຮັກສາສິ່ງແວດລ້ອມ ແລະ ການພັດທະນາເສດຖະກິດ ແລະ ສັງຄົມ ແບບຍືນຍົງ. ທຸກແຜນງານ, ນະໂຍບາຍ ແລະ ການຊ່ວຍເຫຼືອທາງດ້ານວິຊາການເພື່ອປັບປຸງການບໍລິຫານສິດຄອບຄອງນໍ້າໃຊ້ໂດຍຜ່ານການຈັດຕັ້ງປະຕິບັດບັນດາຂໍ້ແນະນຳເຫຼົ່ານີ້ຄວນສອດຄ່ອງກັບພັນທະທີ່ມີຢູ່ຂອງລັດພາຍໃຕ້ກົດໝາຍສາກົນ, ລວມທັງ ຖະແຫຼງການສາກົນກ່ຽວກັບສິດທິມະນຸດ ແລະ ເຄື່ອງມືທາງດ້ານສິດທິມະນຸດສາກົນອື່ນໆ.

1.2 ບົດແນະນຳສະບັບນີ້ມີຈຸດປະສົງເພື່ອ:

1. ປັບປຸງການບໍລິຫານສິດຄອບຄອງນໍ້າໃຊ້ດ້ວຍການໃຫ້ຄຳແນະນຳ ແລະ ຂໍ້ມູນກ່ຽວກັບວິທີປະຕິບັດທີ່ຖືກຍອມຮັບໃນລະດັບສາກົນສຳລັບລະບົບທີ່ໃຊ້ກ່ຽວກັບ ສິດໃນການນໍ້າໃຊ້ ແລະ ຄວບຄຸມທີ່ດິນ, ການປະມົງ ແລະ ປ່າໄມ້.
2. ປະກອບສ່ວນເຂົ້າໃນການປັບປຸງ ແລະ ພັດທະນານະໂຍບາຍ, ກອບດ້ານນິຕິກຳ ແລະ ການດຳລົງທີ່ຄຸ້ມຄອງບັນດາສິດຄອບຄອງນໍ້າໃຊ້ທີ່ມີຢູ່ຕໍ່ຊັບພະຍາກອນເຫຼົ່ານີ້.
3. ເພີ່ມທະວີຄວາມໂປ່ງໃສ ແລະ ປັບປຸງການເຮັດວຽກຂອງລະບົບສິດຄອບຄອງນໍ້າໃຊ້.
4. ເສີມສ້າງຄວາມອາດສາມາດ ແລະ ການດຳເນີນງານຂອງບັນດາອົງການຈັດຕັ້ງປະຕິບັດ; ບັນດາອົງການຕຸລາການ; ອຳນາດການປົກຄອງທ້ອງຖິ່ນ; ການຈັດຕັ້ງຂອງຊາວກະສິກອນ ແລະ ຜູ້ຜະລິດຂະໜາດນ້ອຍ, ຊາວປະມົງ ແລະ ຜູ້ຊົມໃຊ້ປ່າໄມ້; ຜູ້ລ່ຽງສັດ; ຄົນພື້ນເມືອງ ແລະ ຊຸມຊົນອື່ນໆ; ອົງກອນສັງຄົມ; ພາກເອກະຊົນ; ຄະນະນັກວິຊາການ ແລະ ທຸກຄົນທີ່ກ່ຽວຂ້ອງກັບການບໍລິຫານສິດຄອບຄອງນໍ້າໃຊ້ກໍ່ຄືການສົ່ງເສີມການຮ່ວມມືລະຫວ່າງບັນດາພາກສ່ວນທີ່ກ່າວມານັ້ນ.

\* ບໍ່ມີຄຳນິຍາມສາກົນກ່ຽວກັບທີ່ດິນທີ່ກ່ຽວກັບສິດຄອບຄອງນໍ້າໃຊ້. ຄວາມໝາຍຂອງຄຳນີ້ອາດຈະຖືກກຳນົດຕາມເນື້ອໃນພາຍໃນປະເທດ

## 2. ລັກສະນະ ແລະ ຂອບເຂດ

- 2.1 ບົດແນະນຳສະບັບນີ້ແມ່ນແບບສະໝັກໃຈ.
- 2.2 ບົດແນະນຳສະບັບນີ້ຄວນຖືກຕີຄວາມໝາຍ ແລະ ນຳໃຊ້ໂດຍສອດຄ່ອງກັບພັນທະທີ່ມີຢູ່ພາຍໃຕ້ກົດໝາຍແຫ່ງຊາດ ແລະ ສາກົນພ້ອມກັບຄຳນຶງເຖິງພັນທະສັນຍາແບບສະໝັກໃຈພາຍໃຕ້ສັນຍາສັນຍາທີ່ນຳໃຊ້ໃນພາກພື້ນ ແລະ ສາກົນ. ມັນເປັນການເພີ່ມເຕີມໃສ່ ແລະ ສະໜັບສະໜູນຂໍ້ລິເລີ່ມລະດັບຊາດ, ລະດັບພາກພື້ນ ແລະ ລະດັບສາກົນທີ່ເອົາໃຈໃສ່ດ້ານສິດທິມະນຸດ ແລະ ສະໜອງສິດຄອບຄອງນຳໃຊ້ທີ່ພົ້ນຄົງ ຕໍ່ທີ່ດິນ, ການປະມົງ ແລະ ປ່າໄມ້, ພ້ອມທັງຂໍ້ລິເລີ່ມເພື່ອປັບປຸງການບໍລິຫານ. ບໍ່ມີຂໍ້ໃດຢູ່ໃນຂໍ້ແນະນຳເຫຼົ່ານີ້ທີ່ຖືວ່າຈຳກັດ ຫຼື ບັນທອນພັນທະຕາມກົດໝາຍໃດໆທີ່ລັດອາດມີພາຍໃຕ້ກົດໝາຍສາກົນ.
- 2.3 ຂໍ້ແນະນຳເຫຼົ່ານີ້ສາມາດນຳໃຊ້ໂດຍລັດ; ອົງການຈັດຕັ້ງປະຕິບັດ; ອົງການຕຸລາການ; ອຳນາດການປົກຄອງທ້ອງຖິ່ນ, ການຈັດຕັ້ງຂອງຊາວກະສິກອນ ແລະ ຜູ້ຜະລິດຂະໜາດນ້ອຍ, ຊາວປະມົງ, ແລະ ຜູ້ຊົມໃຊ້ປ່າໄມ້; ຜູ້ລ່ຽງສັດ; ຊາວພື້ນເມືອງ ແລະ ຊຸມຊົນອື່ນໆ; ອົງກອນສັງຄົມ; ພາກເອກະຊົນ, ນັກວິຊາການ; ແລະ ທຸກຄົນທີ່ກ່ຽວຂ້ອງເພື່ອປະເມີນການບໍລິຫານສິດຄຸ້ມຄອງນຳໃຊ້ ແລະ ລະບຸການປັບປຸງ ແລະ ນຳໃຊ້.
- 2.4 ຂໍ້ແນະນຳສະບັບນີ້ມີຂອບເຂດທົ່ວໂລກ. ໂດຍພິຈາລະນາເຖິງສະພາບການພາຍໃນ, ອາດຖືກນຳໃຊ້ໂດຍທຸກປະເທດ ແລະ ທຸກຂົງເຂດໃນທຸກຂັ້ນຂອງການພັດທະນາເສດຖະກິດ ແລະ ສຳລັບການບໍລິຫານທຸກຮູບແບບຂອງສິດຄອບຄອງນຳໃຊ້, ລວມທັງສິດຄອບຄອງນຳໃຊ້ຂອງພາກລັດ, ພາກເອກະຊົນ, ຊຸມຊົນ, ລວມໝູ່, ຄົນພື້ນເມືອງ ແລະ ສິດຄອບຄອງນຳໃຊ້ຕາມປະເພນີ.
- 2.5 ຂໍ້ແນະນຳເຫຼົ່ານີ້ຄວນຖືກຕີຄວາມໝາຍ ແລະ ນຳໃຊ້ໂດຍອີງຕາມລະບົບ ແລະ ສະຖາບັນກົດໝາຍພາຍໃນປະເທດ.

## ບັນຫາໂດຍລວມ

ພາກນີ້ເນັ້ນເຖິງແງ່ຂອງການບໍລິຫານສິດຄອບຄອງນໍ້າໃຊ້ ທີ່ດີນ, ການປະມົງ ແລະ ປ່າໄມ້ ທີ່ກ່ຽວຂ້ອງກັບ ບັນດາສິດ ແລະ ຄວາມຮັບຜິດຊອບ, ນະໂຍບາຍ, ກອບດ້ານນິຕິກຳ ແລະ ດ້ານການຈັດຕັ້ງ; ແລະ ການໃຫ້ບໍລິການ.

ໃນຂົງເຂດຂອງການບໍລິຫານສິດຄອບຄອງນໍ້າໃຊ້ ລັດມີພັນທະພາຍໃຕ້ສົນທິສັນຍາດ້ານສິດທິມະນຸດສາກົນທີ່ມີຜົນບັງຄັບໃຊ້. ພາກທີ 2 ຄວນມີຄວາມໝາຍສອດຄ່ອງກັບວັກ 2.2.

### 3. ຫຼັກການຊີ້ນຳຂອງການບໍລິຫານສິດຄອບຄອງນໍ້າໃຊ້ຢ່າງມີຄວາມຮັບຜິດຊອບ

#### 3A. ຫຼັກການລວມ

##### 3.1 ລັດຄວນ:

3.2 ຮັບຮູ້ ແລະ ເຄົາລົບຜູ້ຖືສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍທຸກຄົນ ແລະ ສິດດັ່ງກ່າວຂອງເຂົາເຈົ້າ. ລັດຄວນໃຊ້ມາດຕະການທີ່ສົມເຫດສົມຜົນເພື່ອລະບຸ, ບັນທຶກ ແລະ ເຄົາລົບຜູ້ຖືສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍ ແລະ ສິດຂອງເຂົາເຈົ້າ, ບໍ່ວ່າສິດນັ້ນຈະໄດ້ຮັບການບັນທຶກໄວ້ຢ່າງເປັນທາງການຫຼືບໍ່ກໍຕາມ; ເພື່ອຫຼີກເວັ້ນການລະເມີດສິດຄອບຄອງນໍ້າໃຊ້ຂອງຜູ້ອື່ນ ແລະ ເພື່ອປະຕິບັດຕາມໜ້າທີ່ທີ່ຕິດພັນກັບສິດຄອບຄອງນໍ້າໃຊ້ດັ່ງກ່າວ.

3.3 ປ້ອງກັນສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍຈາກໄພຂົ່ມຂູ່ ແລະ ການລະເມີດ. ລັດຄວນປົກປ້ອງຜູ້ຖືສິດຄອບຄອງນໍ້າໃຊ້ບໍ່ໃຫ້ເຂົາເຈົ້າສູນເສຍສິດຄອບຄອງນໍ້າໃຊ້ຂອງເຂົາເຈົ້າຢ່າງໄຮ່ເຫດຜົນ, ລວມທັງການບັງຄັບໃຫ້ອອກຈາກທີ່ດິນທີ່ບໍ່ສອດຄ່ອງກັບພັນທະທີ່ຕິດພັນມີຢູ່ພາຍໃຕ້ກົດໝາຍແຫ່ງຊາດ ແລະ ສາກົນ.

3.4 ສົ່ງເສີມ ແລະ ອຳນວຍຄວາມສະດວກໃຫ້ແກ່ການຊົມໃຊ້ສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍ. ລັດຄວນໃຊ້ມາດຕະການທີ່ຄ່ອງຕົວເພື່ອສົ່ງເສີມ ແລະ ອຳນວຍຄວາມສະດວກໃຫ້ແກ່ການຮັບຮູ້ສິດຄອບຄອງນໍ້າໃຊ້ຢ່າງສົມບູນ ຫຼື ການເຮັດການປ່ຽນໂອນກ່ຽວກັບສິດ, ເຊັ່ນ ຮັບປະກັນວາທຸກຄົນສາມາດເຂົ້າເຖິງການບໍລິການ.

3.5 ສະໜອງການເຂົ້າເຖິງຄວາມຍຸຕິທຳເພື່ອຮັບມືກັບການລະເມີດສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍ. ລັດຄວນມີເຄື່ອງມືທີ່ມີປະສິດຕິຜົນ ແລະ ຊ່ວຍໃຫ້ທຸກຄົນເຂົ້າເຖິງໄດ້,

ໂດຍຜ່ານອົງການຕຸລາການ ຫຼື ວິທີທາງອື່ນ, ເພື່ອແກ້ໄຂຂໍ້ຂັດແຍ່ງກ່ຽວກັບສິດຄອບຄອງນໍ້າໃຊ້; ແລະ ເພື່ອສະໜອງການບັງຄັບປະຕິບັດຜົນການຕັດສິນຢ່າງທັນການ, ແລະ ເປັນທີ່ສາມາດຈາຍໄດ້. ລັດຄວນຈາຍຄ່າທຶດແທນໃຫ້ທັນເວລາ, ທຽບທຳເມື່ອສິດຄອບຄອງນໍ້າໃຊ້ໄດ້ຖືກນຳໄປໃຊ້ເຂົ້າໃນເປົ້າໝາຍສາທາລະນະປະໂຫຍດ.

- 3.6 ບ້ອງກັນຂໍ້ຂັດແຍ່ງກ່ຽວກັບສິດຄອບຄອງນໍ້າໃຊ້ທີ່ດິນ, ຂໍ້ຂັດແຍ່ງທີ່ໃຊ້ຄວາມຮຸນແຮງ ແລະ ການສໍ້ລາດບັງຫຼວງ. ລັດຄວນໃຊ້ມາດຕະຖານທີ່ຈິງຈັງເພື່ອປ້ອງກັນບໍ່ໃຫ້ຂໍ້ຂັດແຍ່ງເກີດຂຶ້ນ ແລະ ບໍ່ໃຫ້ຂະຫຍາຍເປັນຂໍ້ຂັດແຍ່ງທີ່ຮຸນແຮງ. ລັດຄວນພະຍາຍາມປ້ອງກັນການສໍ້ລາດບັງຫຼວງໃນທຸກຮູບແບບ, ໃນທຸກຂັ້ນ, ແລະ ໃນທຸກສະພາບແວດລ້ອມ.
- 3.7 ພາກສ່ວນທີ່ບໍ່ຂຶ້ນກັບລັດລວມທັງພາກທຸລະກິດມີຄວາມຮັບຜິດຊອບໃນການເຄົາລົບສິດທິມະນຸດ ແລະ ສິດຄອບຄອງທີ່ຖືກຕ້ອງຕາມກົດໝາຍ. ພາກທຸລະກິດຄວນກະທຳການດ້ວຍຄວາມເອົາໃຈໃສ່ເປັນຢ່າງດີເພື່ອຫຼີກເວັ້ນການລະເມີດສິດທິມະນຸດ ແລະ ສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍຂອງຜູ້ອື່ນ. ໃນນັ້ນຄວນປະກອບດ້ວຍລະບົບຄຸ້ມຄອງຄວາມສູງ ເພື່ອປ້ອງກັນ ແລະ ແກ້ໄຂຜົນກະທົບທາງລົບຕໍ່ສິດທິມະນຸດ ແລະ ສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍ. ອົງກອນທຸລະກິດຄວນໃຫ້ການຮ່ວມມືໃນກົນໄກນອກຕຸລາການເພື່ອສະໜອງການຢຽວຢາ, ລວມທັງກົນໄກແກ້ໄຂຄໍາຮ້ອງທຸກທີ່ມີປະສິດທິຜົນຢູ່ຂັ້ນດຳເນີນການ, ໃນບ່ອນທີ່ເໝາະສົມ, ໃນເວລາທີ່ເຂົາເຈົ້າເປັນຜູ້ເຮັດ ຫຼື ມີສ່ວນເຮັດໃຫ້ເກີດ ຜົນກະທົບທາງລົບຕໍ່ສິດທິມະນຸດ ແລະ ສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍ. ພາກທຸລະກິດຄວນຈຳແນກ ແລະ ປະເມີນຜົນກະທົບຕົວຈິງ ຫຼື ທີ່ອາດເປັນໄປໄດ້ຕໍ່ສິດທິມະນຸດ ແລະ ສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍ ທີ່ເຂົາເຈົ້າອາດມີສ່ວນກ່ຽວຂ້ອງ. ອີງຕາມ ພັນທະສາກົນຂອງຕົນ, ລັດຄວນສະໜອງໃຫ້ພາກທຸລະກິດໄດ້ເຂົ້າເຖິງການແກ້ໄຂທາງກົດໝາຍຕໍ່ຜົນກະທົບທາງລົບຕໍ່ສິດທິມະນຸດ ແລະ ສິດຄອບຄອງທີ່ຖືກຕ້ອງຕາມກົດໝາຍ. ບ່ອນທີ່ກ່ຽວພັນເຖິງບໍລິສັດຂາມຊາດ, ລັດຖະບານຂອງເຂົາເຈົ້າມີບົດບາດໃນການໃຫ້ການຊ່ວຍເຫຼືອບໍລິສັດ ແລະ ຊ່ວຍລັດເຈົ້າພາບເພື່ອຮັບປະກັນວາທຸລະກິດບໍ່ໄດ້ມີສ່ວນກ່ຽວຂ້ອງກັບການລະເມີດສິດທິມະນຸດ ແລະ ສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍ. ລັດຄວນນຳໃຊ້ຂັ້ນຕອນເພີ່ມເຕີມເພື່ອປ້ອງກັນການລະເມີດສິດທິມະນຸດ ແລະ ສິດຄອບຄອງນໍ້າໃຊ້ທີ່ຖືກຕ້ອງຕາມກົດໝາຍໂດຍພາກທຸລະກິດເຊິ່ງລັດເປັນເຈົ້າຂອງ ແລະ ເປັນຜູ້ຄວບຄຸມ, ຫຼື ທຸລະກິດທີ່ໄດ້ຮັບການສະໜັບສະໜູນ ແລະ ການບໍລິການຢ່າງຫຼວງຫຼາຍຈາກອົງການຂອງລັດ.

### 3B. ຫຼັກການຈັດຕັ້ງປະຕິບັດ

ຫຼັກການຈັດຕັ້ງປະຕິບັດເຫຼົ່ານີ້ມີຄວາມສຳຄັນເພື່ອປະກອບສ່ວນເຂົ້າໃນການບໍລິຫານສິດຄອບຄອງນໍ້າໃຊ້ທີ່ດິນ, ການປະມົງ ແລະ ປ່າໄມ້ຢ່າງມີຄວາມຮັບຜິດຊອບ.

1. ກຽດສັກສີຂອງມະນຸດ: ຮັບຮູ້ກຽດສັກສີທີ່ຝັງຕິດຕົວ ແລະ ສິດທິມະນຸດທີ່ເທົ່າທຽມກັນ ແລະ ບໍ່ມີຄວາມບາດໝາງກັນຂອງທຸກຄົນ.
2. ບໍ່ມີການຈຳແນກ: ບໍ່ວ່າຜູ້ໃດກໍ່ບໍ່ຄວນຖືກຈຳແນກຕາມກົດໝາຍ ແລະ ນະໂຍບາຍກໍ່ຄືໃນພາກປະຕິບັດ.
3. ຄວາມເປັນທຳ ແລະ ຄວາມຍຸຕິທຳ: ໂດຍຮັບຮູ້ວ່າຄວາມສະເໝີພາບລະຫວ່າງບຸກຄົນອາດຮຸກຮອງໃຫ້ຮັບຮູ້ເຖິງຄວາມແຕກຕ່າງລະຫວ່າງບຸກຄົນ ແລະ ໃຫ້ດຳເນີນການໃນທາງບວກ, ລວມທັງການໃຫ້ອຳນາດ, ເພື່ອສົ່ງເສີມສິດຄອບຄອງນໍ້າໃຊ້ທີ່ເປັນທຳ ແລະ ການເຂົ້າເຖິງທີ່ດິນ, ການປະມົງ ແລະ ປ່າໄມ້, ສຳລັບບຸກຄົນລວມທັງແມ່ຍິງ ແລະ ຜູ້ຊາຍ, ຄົນໄວໜຸ່ມ ແລະ ກຸ່ມຄົນທີ່ອ່ອນແອ ແລະ ດອຍໂອກາດໂດຍຮີດຄອງປະເພນີ, ຕາມເງື່ອນໄຂຂອງປະເທດ.

4. ຄວາມສະເໝີພາບຍິງ-ຊາຍ: ຮັບປະກັນສິດສະເໝີພາບຂອງແມ່ຍິງ ແລະ ຜູ້ຊາຍ ໃນການຊົມໃຊ້ສິດທິມະນຸດ, ໄປພ້ອມໆກັບການຮັບຮູ້ເຖິງຄວາມແຕກຕ່າງລະຫວ່າງແມ່ຍິງ ແລະ ຜູ້ຊາຍ ແລະ ນຳໃຊ້ມາດຕະການສະເພາະທີ່ແນ່ໃສ່ເພື່ອຊຸກຍູ້ຄວາມສະເໝີພາບຢ່າງແທ້ຈິງເມື່ອຈຳເປັນ. ລັດຄວນຮັບປະກັນວ່າໃຫ້ແມ່ຍິງ ແລະ ເດັກຍິງມີສິດຄອບຄອງນຳໃຊ້ ແລະ ເຂົ້າເຖິງທີ່ດິນ, ການປະມົງ ແລະ ປ່າໄມ້ ຢ່າງສະເໝີພາບໂດຍບໍ່ຂຶ້ນກັບສະຖານະທາງພັນລະເມືອງ ແລະ ສະຖານະການແຕ່ງງານຂອງເຂົາເຈົ້າ.
5. ວິທີການແບບລວມ ແລະ ຍືນຍົງ: ແມ່ນການຮັບຮູ້ວ່າຊັບພະຍາກອນທຳມະຊາດ ແລະ ການນຳໃຊ້ພວກມັນແມ່ນກ່ຽວພັນກັນ, ແລະ ການມີວິທີການຄຸ້ມຄອງທີ່ເຊື່ອມໂຍງກັນ ແລະ ຍືນຍົງ.
6. ການປົກສາຫາລື ແລະ ການມີສ່ວນຮ່ວມ: ການເຂົ້າມີສ່ວນຮ່ວມ ແລະ ຊອກຫາ ການສະໜັບສະໜູນຈາກບຸກຄົນທີ່ມີສິດຄອບຄອງນຳໃຊ້ຖືກຕ້ອງຕາມກົດໝາຍ, ທີ່ອາດຖືກຜັນກະທົບຈາກການຕັດສິນບັນຫາກ່ອນທີ່ຈະຕັດສິນບັນຫາ ແລະ ການຕອບສະໜອງຕໍ່ການປະກອບສ່ວນຂອງເຂົາເຈົ້າ; ໂດຍຄຳນຶງເຖິງຄວາມບໍ່ສົມດູນຂອງອຳນາດທີ່ມີຢູ່ລະຫວ່າງພາກສ່ວນກ່ຽວຂ້ອງຕ່າງໆ ແລະ ຮັບປະກັນ ການເຂົ້າຮ່ວມຢ່າງຫວັງຫັນ, ເປັນອິດສະລະ, ມີປະສິດຕິຜົນ, ມີຄວາມໝາຍ ແລະ ຖືກແຈ້ງໃຫ້ຮູ້ຂອງບຸກຄົນ ແລະ ກຸ່ມທີ່ກ່ຽວພັນກັບຂະບວນການຕັດສິນບັນຫາ.
7. ຫຼັກນິຕິທຳ: ໂດຍນຳໃຊ້ວິທີການທີ່ອີງໃສ່ລະບຽບຫຼັກການໃນບັນດາກົດໝາຍທີ່ພົມເຜີຍແຜ່ໃນພາສາທີ່ເໝາະສົມ, ໃຊ້ໄດ້ກັບທຸກຄົນ, ມີຜົນບັງຄັບໃຊ້ຢ່າງເທົ່າທຽມ ແລະ ມີຄວາມເປັນເອກະລາດໃນການພິຈາລະນາ, ແລະ ສອດຄ່ອງກັບບັນດາພັນທະ ທີ່ມີຢູ່ຂອງເຂົາເຈົ້າພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ແລະ ໂດຍຄຳນຶງເຖິງພັນທະສັນຍາແບບສະໝັກໃຈພາຍໃຕ້ສັນທິສັນຍາທີ່ມີຜົນບັງຄັບໃຊ້ ໃນລະດັບພາກພື້ນ ແລະ ລະດັບສາກົນ.
8. ຄວາມໂປ່ງໃສ: ກຳນົດຢ່າງຈະແຈ້ງ ແລະ ໂຄສະນາເຜີຍແຜ່ຢ່າງກວ້າງຂວາງບັນດານະໂຍບາຍ, ກົດໝາຍ ແລະ ຂັ້ນຕອນໃນພາສາທີ່ເໝາະສົມ, ແລະ ໂຄສະນາເຜີຍແຜ່ຢ່າງກວ້າງຂວາງກ່ຽວກັບການຕັດສິນໃຈໃນພາສາທີ່ເໝາະສົມ ແລະ ໃນຮູບແບບທີ່ທຸກຄົນສາມາດເຂົ້າເຖິງໄດ້.
9. ຄວາມຮັບຜິດຊອບ: ບຸກຄົນທີ່ຖືຄອງສິດ, ຂະແໜງການຂອງລັດ, ແລະ ພາກສ່ວນທີ່ບໍ່ຂຶ້ນກັບລັດຮັບຜິດຊອບຕໍ່ການກະທຳ ແລະ ການຕັດສິນໃຈຂອງເຂົາເຈົ້າ ຕາມຫຼັກນິຕິທຳ.
10. ການປັບປຸງຢ່າງຕໍ່ເນື່ອງ: ລັດຄວນປັບປຸງກົນໄກການຕິດຕາມກວດກາ ແລະ ວິເຄາະການບໍລິຫານສິດຄອບຄອງນຳໃຊ້ເພື່ອພັດທະນາບັນດາແຜນງານທີ່ອີງໃສ່ຫຼັກຖານ ແລະ ຮັບປະກັນການປັບປຸງແບບຕໍ່ເນື່ອງ.

#### 4. ສິດ ແລະ ຄວາມຮັບຜິດຊອບກ່ຽວກັບສິດຄອບຄອງນຳໃຊ້

- 4.1 ລັດຄວນພະຍາຍາມ ເພື່ອຮັບປະກັນການບໍລິຫານ ສິດຄອບຄອງນຳໃຊ້ຢ່າງມີຄວາມຮັບຜິດຊອບ ເນື່ອງຈາກວ່າທີ່ດິນ, ການປະມົງ ແລະ ປ່າໄມ້ ເປັນຈຸດໃຈກາງ ເພື່ອໃຫ້ໄດ້ມາເຊິ່ງສິດທິມະນຸດ, ຄວາມໝັ້ນຄົງດ້ານສະບຽງອາຫານ, ການລືບລ້າງຄວາມທຸກຍາກ, ການດຳລົງຊີວິດແບບຍືນຍົງ, ສະເຖຍລະພາບທາງສັງຄົມ, ຄວາມໝັ້ນຄົງດ້ານບ່ອນຢູ່ອາໄສ, ການພັດທະນາຊຸມນະບົດ, ແລະ ການເຕີບໂຕທາງດ້ານເສດຖະກິດ ແລະ ສັງຄົມ.

- 4.2 ລັດຄວນຮັບປະກັນວ່າທຸກການກະທຳກ່ຽວກັບສິດຄອບຄອງນຳໃຊ້ ແລະ ການບໍລິຫານສິດດັ່ງກ່າວ ມີຄວາມສອດຄ່ອງກັບບັນດາພັນທະທີ່ມີຢູ່ພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ແລະ ອີງໃສ່ພັນທະສັນຍາແບບສະໝັກໃຈ ພາຍໃຕ້ສົນທິສັນຍາທີ່ມີຜົນປະຕິບັດຢູ່ລະບົບພາກພື້ນ ແລະ ສາກົນ.
- 4.3 ທຸກຝ່າຍຄວນຮັບຮູ້ວ່າບໍ່ມີສິດຄອບຄອງນຳໃຊ້ລວມທັງກຳມະສິດສ່ວນຕົວ, ທີ່ສົມບູນແບບ. ສິດຄອບຄອງນຳໃຊ້ທັງໝົດຖືກຈຳກັດດ້ວຍບັນດາສິດຂອງຜູ້ອື່ນ ແລະ ດ້ວຍມາດຕະການທີ່ລັດນຳໃຊ້ທີ່ມີຄວາມຈຳເປັນສຳລັບເປົ້າໝາຍສາທາລະນະປະໂຫຍດ. ມາດຕະການດັ່ງກ່າວຄວນຖືກກຳນົດໂດຍກົດໝາຍ, ພຽງເພື່ອຈຸດປະສົງການສົ່ງເສີມສະຫວັດດີພາບໂດຍລວມ, ລວມທັງການປົກປັກຮັກສາສິ່ງແວດລ້ອມ ແລະ ຄວາມສອດຄ່ອງກັບພັນທະທາງດ້ານສິດທິມະນຸດຂອງລັດ. ສິດຄອບຄອງນຳໃຊ້ຍັງມີຄວາມສົມດູນໂດຍໜ້າທີ່. ທຸກຄົນຄວນເຄົາລົບຕໍ່ການປົກປັກຮັກສາໄລຍະຍາວ ແລະ ການນຳໃຊ້ຢ່າງຍືນຍົງ ຂອງທີ່ດິນ, ການປະມົງ ແລະ ປ່າໄມ້.
- 4.4 ອີງຕາມການພິຈາລະນາເບິ່ງສິດຄອບຄອງນຳໃຊ້ຕາມກົດໝາຍຂອງຊາດ, ລັດຄວນໃຫ້ການຮັບຮູ້ທາງກົດໝາຍຕໍ່ສິດຄອບຄອງນຳໃຊ້ທີ່ຖືກຕ້ອງຕາມກົດໝາຍທີ່ບັດຈຸບັນຍັງບໍ່ທັນໃນຮັບການປົກປ້ອງໂດຍກົດໝາຍ. ບັນດານະໂຍບາຍ ແລະ ກົດໝາຍ ທີ່ຮັບປະກັນສິດຄອບຄອງນຳໃຊ້ບໍ່ຄວນຖືກຈຳແນກ ແລະ ແນໃສ່ບົດບາດຍິງ-ຊາຍ. ໂດຍສອດຄ່ອງກັບຫຼັກການຂອງການປົກສາທາລີ ແລະ ການມີສ່ວນຮ່ວມຂອງບົດແນະນຳສະບັບນີ້, ລັດຄວນກຳນົດປະເພດຂອງສິດທີ່ຖືວ່າຖືກຕ້ອງຕາມກົດໝາຍຜ່ານກົດລະບຽບທີ່ໄດ້ຮັບການໂຄສະນາເຜີຍແຜ່ຢ່າງກວ້າງຂວາງ. ທຸກຮູບແບບຂອງສິດຄອບຄອງນຳໃຊ້ ຄວນໃຫ້ທຸກຄົນໄດ້ຮັບຄວາມໝັ້ນຄົງໃນການຖືຄອງໃນລະດັບທີ່ຮັບປະກັນການປົກປ້ອງຕາມກົດໝາຍຈາກການບັງຄັບໃຫ້ອອກຈາກພື້ນທີ່ທີ່ບໍ່ສອດຄ່ອງກັບພັນທະທີ່ມີຢູ່ຂອງລັດພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ແລະ ຕໍ່ກັບການຄຸກຄາມ ແລະ ການຂົ່ມຂູ່ອື່ນໆ.
- 4.5 ລັດຄວນປົກປ້ອງສິດຄອງຄອງນຳໃຊ້ທີ່ຖືກຕ້ອງຕາມກົດໝາຍ, ແລະ ຮັບປະກັນວ່າປະຊາຊົນຈະບໍ່ຖືກຂັບໄລ່ຕາມລຳພັງໃຈ ແລະ ຮັບປະກັນວ່າສິດຄອບຄອງນຳໃຊ້ທີ່ຖືກຕ້ອງຕາມກົດໝາຍຂອງເຂົາເຈົ້າຈະບໍ່ຖືກທຳລາຍ ຫຼື ລ່ວງລະເມີດ ໃນທາງອື່ນ.
- 4.6 ລັດຄວນກຳຈັດ ແລະ ຫ້າມທຸກຮູບແບບຂອງການຈຳແນກທີ່ພົວພັນກັບສິດຄອບຄອງນຳໃຊ້, ລວມທັງບັນດາການຈຳແນກທີ່ເປັນຜົນມາຈາກການປ່ຽນແປງສະຖານະພາບຂອງການແຕ່ງງານ, ການຂາດຄວາມສາມາດທາງກົດໝາຍ ແລະ ການຂາດຄວາມສາມາດໃນການເຂົ້າເຖິງຊັບພະຍາກອນດ້ານເສດຖະກິດ. ໂດຍສະເພາະ ລັດຄວນຮັບປະກັນໃຫ້ແມ່ຍິງ ແລະ ຜູ້ຊາຍມີສິດຄອບຄອງນຳໃຊ້ທີ່ເທົ່າທຽມກັນ, ລວມທັງສິດໃນການສືບທອດ ແລະ ເຮັດພິໄນກຳເພື່ອມອບສິດເຫຼົ່ານັ້ນໃຫ້. ການກະທຳດັ່ງກ່າວຂອງລັດ ຄວນສອດຄ່ອງກັບບັນດາພັນທະຂອງຕົນພາຍໃຕ້ກົດໝາຍ ແລະ ນິຕິກຳແຫ່ງຊາດ ແລະ ກົດໝາຍສາກົນ ແລະ ອີງຕາມພັນທະສັນຍາແບບສະໝັກໃຈພາຍໃຕ້ສົນທິສັນຍາທີ່ມີຜົນປະຕິບັດ ໃນລະດັບພາກພື້ນ ແລະ ລະດັບສາກົນ.
- 4.7 ລັດຄວນພິຈາລະນາໃຫ້ການຊ່ວຍເຫຼືອໂດຍບໍ່ມີການຈຳແນກ ແລະ ແນໃສ່ບົດບາດຍິງຊາຍຢູ່ບ່ອນທີ່ປະຊາຊົນບໍ່ສາມາດດຳເນີນການດ້ວຍຕົວເຂົາເຈົ້າເອງເພື່ອໃຫ້ໄດ້ມາເຊິ່ງສິດຄອບຄອງນຳໃຊ້ເພື່ອຄວາມຢູ່ລອດ, ການເຂົ້າເຖິງການບໍລິຫານຂອງພາກສ່ວນຈັດຕັ້ງປະຕິບັດ ແລະ ອົງການຕຸລາການ, ຫຼື ການເຂົ້າຮ່ວມໃນຂະບວນການທີ່ອາດມີຜົນກະທົບຕໍ່ສິດຄອບຄອງນຳໃຊ້ຂອງເຂົາເຈົ້າ.
- 4.8 ເນື່ອງຈາກວ່າສິດທິມະນຸດທັງໝົດແມ່ນເປັນຂອງສາກົນ, ບໍ່ສາມາດແບ່ງແຍກໄດ້, ເພິ່ງພາອາໃສເຊິ່ງກັນ ແລະ ກັນ ແລະ ກ່ຽວພັນກັນ, ສະນັ້ນການບໍລິຫານສິດຄອບຄອງນຳໃຊ້ທີ່ດິນ, ການປະມົງ ແລະ ປ່າໄມ້ບໍ່ຄວນຖືເອົາສະເພາະແຕ່ສິດທິພົວພັນໂດຍກົງຕໍ່ຄວາມສາມາດເຂົ້າ

ເຖິງ ແລະ ການນຳໃຊ້ ທີ່ດີນ, ການປະມົງ ແລະ ປ່າໄມ້ ເທົ່ານັ້ນ, ແຕ່ຄວນພິຈາລະນາເຖິງ ທຸກສິດທິທາງພົນລະເຮືອນ, ສິດທິທາງການເມືອງ, ເສດຖະກິດ, ສັງຄົມ ແລະ ວັດທະນະທຳ ນຳອີກ. ເພື່ອເຮັດໄດ້ແນວນັ້ນ, ລັດຄວນເຄົາລົບ ແລະ ປົກປ້ອງສິດທິທາງພົນລະເຮືອນ ແລະ ສິດທິທາງການເມືອງຂອງຜູ້ປົກປ້ອງສິດທິມະນຸດ, ລວມທັງສິດທິມະນຸດຂອງຊາວນາ, ປະຊາຊົນພື້ນເມືອງ, ຊາວປະມົງ, ຜູ້ລົງສັດ ແລະ ກຳມະກອນຢູ່ເຂດຊົນນະບົດ, ແລະ ຄວນ ປະຕິບັດບັນດາພັນທະທາງດ້ານສິດທິມະນຸດຂອງຕົນໃນເວລາປະຕິບັດຕໍ່ກັບບຸກຄົນ ແລະ ສະມາຄົມທີ່ມີບົດບາດ ປົກປ້ອງທີ່ດິນ, ການປະມົງ ແລະ ປ່າໄມ້.

- 4.9 ລັດຄວນເອື້ອອຳນວຍໃນການເຂົ້າເຖິງກົນໄກທີ່ທັນການ, ພໍ່ຈ່າຍໄດ້ ແລະ ມີປະສິດທິຜົນ ໃນການແກ້ໄຂຂໍ້ຂັດແຍ່ງ ກ່ຽວກັບສິດຄອບຄອງນຳໃຊ້ໂດຍຜ່ານອົງການຕຸລາການ ແລະ ອົງການບໍລິຫານທີ່ມີຄວາມເປັນກາງ ແລະ ມີຄວາມອາດສາມາດ ແລະ ຄວນມີວິທີບັນເທົາ ຕາມຄວາມເໝາະສົມ ຊຶ່ງອາດລວມເອົາທັງສິດໃນການອຸທອນ. ກົນໄກດັ່ງກ່າວຄວນມີການບັງ ຄັບປະຕິບັດໃນທັນທີ ແລະ ອາດລວມເອົາການຊົດເຊີຍຄ່າເສຍຫາຍ, ການສົ່ງຄືນໃຫ້ເຈົ້າຂອງ, ຄ່າເສຍຫາຍ, ການທົດແທນຄ່າ ເສຍຫາຍ, ແລະ ການຊົດໃຊ້. ລັດ ຄວນພະຍາຍາມເພື່ອ ຮັບປະກັນວ່າກຸ່ມຄົນທີ່ອ່ອນແອ ແລະ ດ້ອຍໂອກາດ ໄດ້ມີໂອກາດເຂົ້າ ເຖິງກົນໄກດັ່ງກ່າວ, ໂດຍສອດຄ່ອງກັບ ວັກ 6.6 ແລະ 21.6. ລັດຄວນຮັບປະກັນໃຫ້ທຸກຄົນທີ່ຖືກລະເມີດສິດທິມະ ນຸດໃນຂົງເຂດຂອງສິດຄອບຄອງນຳໃຊ້ ສາມາດເຂົ້າເຖິງກົນໄກ ໃນການແກ້ໄຂຂໍ້ຂັດແຍ່ງ ແລະ ການບັນເທົາທີ່ກ່າວນັ້ນ.
- 4.10 ລັດຄວນຍືນດີຮັບເອົາ ແລະ ເອື້ອອຳນວຍໃຫ້ແກ່ການມີສ່ວນຮ່ວມຂອງບັນດາຜູ້ນຳໃຊ້ທີ່ ດີນ, ການປະມົງ ແລະ ປ່າໄມ້ເພື່ອໃຫ້ເຂົາເຈົ້າໄດ້ເຂົ້າມາມີສ່ວນຢ່າງເຕັມສ່ວນໃນຂະບວນ ການແບບມີສ່ວນຮ່ວມຂອງການບໍລິຫານສິດຄອບຄອງນຳໃຊ້, ໂດຍສະເພາະ, ການສ້າງ ແລະ ການຈັດຕັ້ງປະຕິບັດນະໂຍບາຍ ແລະ ກົດໝາຍ ແລະ ການຕັດສິນໃຈກ່ຽວກັບການພັດ ທະນາດິນແດນ, ຕາມຄວາມເໝາະສົມກັບບົດບາດຂອງລັດ ແລະ ພາກສ່ວນທີ່ບໍ່ແມ່ນລັດ, ໂດຍສອດຄ່ອງກັບກົດໝາຍ ແລະ ນິຕິກຳ ຂອງຊາດ.

## 5. ນະໂຍບາຍ, ກອບດ້ານນິຕິກຳ ແລະ ກອບດ້ານການຈັດຕັ້ງ

- 5.1 ລັດຄວນສະໜອງ ແລະ ຮັກສານະໂຍບາຍ, ກອບນິຕິກຳ ແລະ ກອບການຈັດຕັ້ງທີ່ສົ່ງເສີມການ ບໍລິຫານສິດຄອບຄອງນຳໃຊ້ທີ່ດິນ, ການປະມົງ ແລະ ປ່າໄມ້ຢ່າງມີຄວາມຮັບຜິດຊອບ. ກອບວຽກເຫຼົ່ານີ້ແມ່ນຂຶ້ນກັບ ແລະ ຖືກສະໜັບສະໜູນໂດຍການປະຕິຮູບລະບົບນິຕິກຳການບໍ ລິການຂອງລັດ ແລະ ອົງການຕຸລາການ ຢ່າງກວ້າງຂວາງ.
- 5.2 ລັດຄວນຮັບປະກັນວ່ານະໂຍບາຍ, ກອບນິຕິກຳ ແລະ ກອບການຈັດຕັ້ງໃນການບໍລິຫານສິດ ຄອບຄອງນຳໃຊ້ມີຄວາມສອດຄ່ອງກັບພັນທະທີ່ມີຢູ່ພາຍໃຕ້ກົດໝາຍຂອງຊາດ ແລະ ກົດໝາຍ ສາກົນ, ແລະ ອີງຕາມພັນທະສັນຍາແບບສະໝັກໃຈພາຍໃຕ້ສົນທິສັນຍາທີ່ມີຜົນປະຕິບັດຢູ່ໃນ ລະດັບພາກພື້ນ ແລະ ລະດັບສາກົນ.
- 5.3 ອີງຕາມກົດໝາຍຂອງຊາດ, ລັດຄວນຮັບປະກັນວ່ານະໂຍບາຍ, ກອບນິຕິກຳ ແລະ ກອບການ ຈັດຕັ້ງສຳລັບການບໍລິຫານສິດຄອບຄອງນຳໃຊ້ ຮັບຮູ້ ແລະ ເຄົາລົບສິດຄອບຄອງນຳໃຊ້ທີ່ຖືກ ຕອງຕາມກົດໝາຍລວມທັງສິດຄອບຄອງຕາມປະເພນີທີ່ຖືກຕ້ອງຕາມກົດໝາຍທີ່ປັດຈຸບັນ ຍັງບໍ່ໄດ້ຮັບການປົກປ້ອງໂດຍກົດໝາຍ ແລະ ຄວນເອື້ອອຳນວຍ, ສົ່ງເສີມ ແລະ ປົກປ້ອງ ການປະຕິບັດສິດຄອບຄອງນຳໃຊ້. ບັນດາກອບດັ່ງກ່າວ ຄວນສະທ້ອນໃຫ້ເຫັນຄວາມສຳຄັນ ທາງດ້ານສັງຄົມ, ວັດທະນະທຳ, ເສດຖະກິດ ແລະ ສິ່ງແວດລ້ອມຂອງທີ່ດິນ, ການປະມົງ ແລະ



ປ່າໄມ້. ລັດຄວນສະໜອງກອບທີ່ບໍ່ມີການຈຳແນກ ແລະ ທີ່ສົ່ງເສີມຄວາມເປັນທາງທາງສັງຄົມ ແລະ ຄວາມສະເໝີພາບຍິງຊາຍ. ກອບດັ່ງກ່າວຄວນສະທ້ອນເຖິງຄວາມຕິດພັນທີ່ໜຽວແໜ້ນ ລະຫວ່າງທີ່ດິນ, ການປະມົງ ແລະ ປ່າໄມ້ ແລະ ການນຳໃຊ້ສິ່ງເຫຼົ່ານັ້ນ, ແລະ ສ້າງວິທີທາງແບບ ເຊື່ອມໂຍງໃຫ້ແກ່ການບໍລິຫານຊັບພະຍາກອນເຫຼົ່ານັ້ນ.

- 5.4 ລັດຄວນພິຈາລະນາເຖິງອຸປະສັກສະເພາະຕ່າງໆທີ່ແມ່ຍິງ ແລະ ເດັກຜູ້ຍິງປະເຊີນກ່ຽວກັບ ການຄອບຄອງນໍ້າໃຊ້ ແລະ ສິດໃນການຄອບຄອງນໍ້າໃຊ້ທີ່ກ່ຽວພັນກັນນັ້ນ, ແລະ ຄວນນຳໃຊ້ ມາດຕະການເພື່ອຮັບປະກັນວ່າກອບນິຕິກຳ ແລະ ນະໂຍບາຍສາມາດໃຫ້ການປົກປ້ອງຢ່າງ ພຽງພໍຕໍ່ແມ່ຍິງ ແລະ ຮັບປະກັນວ່າບັນດາກົດໝາຍທີ່ຮັບຮູ້ສິດຄອບຄອງນໍ້າໃຊ້ຂອງແມ່ຍິງ ໄດ້ຮັບການຈັດຕັ້ງປະຕິບັດ ແລະ ຖືກບັງຄັບໃຊ້. ລັດຄວນຮັບປະກັນໃຫ້ແມ່ຍິງສາມາດເຂົ້າ ຮ່ວມຢ່າງຖືກຕ້ອງຕາມກົດໝາຍໃນການເຮັດສັນຍາທີ່ກ່ຽວຂ້ອງກັບສິດຄອບຄອງນໍ້າໃຊ້ບົນພື້ນ ຖານຂອງຄວາມສະເໝີພາບກັບຜູ້ຊາຍ ແລະ ຄວນພະຍາຍາມ ເພື່ອສະໜອງການບໍລິການທາງ ດ້ານກົດໝາຍ ແລະ ການຊ່ວຍເຫຼືອອື່ນໆເພື່ອເຮັດໃຫ້ແມ່ຍິງສາມາດປ້ອງກັນຜົນປະໂຫຍດໃນ ການຄອບຄອງນໍ້າໃຊ້ຂອງເຂົາເຈົ້າ.
- 5.5 ລັດຄວນພັດທະນາບັນດານະໂຍບາຍ, ກົດໝາຍ ແລະ ລະບຽບການທີ່ກ່ຽວຂ້ອງ ຜ່ານຂະບວນ ການແບບມີສ່ວນຮ່ວມໂດຍໃຫ້ທຸກພາກສ່ວນກ່ຽວຂ້ອງເຂົ້າຮ່ວມ, ເພື່ອຮັບປະກັນໃຫ້ທັງຜູ້ຊາຍ ແລະ ແມ່ຍິງຖືກບັນຈຸເຂົ້າຕັ້ງແຕ່ຕົ້ນ. ບັນດານະໂຍບາຍ, ກົດໝາຍ ແລະ ລະບຽບການ ຄວນພິ ຈາລະນາເຖິງຄວາມສາມາດໃນການຈັດຕັ້ງປະຕິບັດ, ແລະ ຄວນລວມເອົາວິທີທາງທີ່ແນໃສ່ບົດ ບາດຍິງຊາຍ; ສະແດງຄວາມໝາຍຢ່າງຈະແຈ້ງໃນພາສາທີ່ເໝາະສົມ, ແລະ ມີການໂຄສະນາ ເຜີຍແຜ່ຢ່າງກວ້າງຂວາງ.
- 5.6 ລັດຄວນມອບຄວາມຮັບຜິດຊອບຢູ່ຂັ້ນຕ່າງໆຂອງລັດຖະບານທີ່ສາມາດໃຫ້ບໍລິການແກ່ປະຊາ ຊົນຢ່າງມີປະສິດຕິຜົນ. ລັດຄວນກຳນົດຢ່າງຈະແຈ້ງບົດບາດ ແລະ ຄວາມຮັບຜິດຊອບຂອງບັນ ດາຂະແໜງການທີ່ເຮັດວຽກກ່ຽວກັບສິດຄອບຄອງນໍ້າໃຊ້ທີ່ດິນ, ການປະມົງ ແລະ ປ່າໄມ້. ລັດ ຄວນຮັບປະກັນໃຫ້ມີການປະສານສົມທົບລະຫວ່າງອົງການຈັດຕັ້ງປະຕິບັດ, ກໍ່ຄືການປະສານ ສົມທົບກັບລັດຖະບານຂັ້ນທ້ອງຖິ່ນ, ແລະ ປະຊາຊົນພື້ນເມືອງແລະຊຸມຊົນອື່ນໆທີ່ມີລະບົບຄອບ ຄອງນໍ້າໃຊ້ທີ່ດິນຕາມປະເພນີ.
- 5.7 ລັດຄວນກຳນົດ ແລະ ໂຄສະນາເຜີຍແຜ່ບັນດາກາລະໂອກາດສຳລັບອົງການພາກປະຊາ ຊົນ, ພາກເອກະຊົນ ແລະ ນັກວິຊາການເພື່ອປະກອບສ່ວນໃຫ້ແກ່ການພັດທະນາ ແລະ ຈັດ ຕັ້ງປະຕິບັດນະໂຍບາຍ, ກອບນິຕິກຳ ແລະ ກອບການຈັດຕັ້ງຕາມຄວາມເໝາະສົມ.
- 5.8 ລັດ ແລະ ພາກສ່ວນອື່ນໆຄວນກວດຄືນ ແລະ ຕິດຕາມກວດການະໂຍບາຍ, ກອບນິຕິກຳ ແລະ ກອບການຈັດຕັ້ງ ຢ່າງເປັນປົກກະຕິເພື່ອຮັກສາໄວ້ເຊິ່ງປະສິດຕິຜົນ. ບັນດາອົງການ ຈັດຕັ້ງປະຕິບັດ ແລະ ອົງການຕຸລາການຄວນໃຫ້ອົງການພາກປະຊາຊົນ, ຕົວແທນຜູ້ນຳໃຊ້ ແລະ ສະຫາລະນະຊົນທົ່ວໄປໄດ້ມີສ່ວນຮ່ວມເພື່ອປັບປຸງການບໍລິການ ແລະ ພະຍາຍາມ ເພື່ອປ້ອງກັນການສໍ້ລາດບັງຫຼວງໂດຍຜ່ານຂະບວນການ ແລະ ການຕັດສິນບັນຫາທີ່ໂປ່ງ ໃສ. ຂໍ້ມູນຂ່າວສານກ່ຽວກັບການປ່ຽນແປງ ແລະ ຜົນກະທົບທີ່ຄາດໄວ້ລ່ວງໜ້າຄວນຖືກລະ ບຸໄວ້ຢ່າງຈະແຈ້ງ ແລະ ໄດ້ຮັບການໂຄສະນາເຜີຍແຜ່ຢ່າງກວ້າງຂວາງໃນພາສາທີ່ເໝາະສົມ.
- 5.9 ລັດຄວນຮັບຮູ້ວ່າບັນດານະໂຍບາຍ ແລະ ກົດໝາຍກ່ຽວກັບສິດຄອບຄອງນໍ້າໃຊ້ແມ່ນດຳເນີນການ ຢູ່ໃນສະພາບທາງດ້ານການເມືອງ, ກົດໝາຍ, ສັງຄົມ, ວັດທະນະທຳ, ສາດສະໜາ, ເສດຖະກິດ ແລະ ສິ່ງແວດລ້ອມທີ່ກວ້າງຂວາງ. ຖ້າຫາກສະພາບການທີ່ກວ້າງຂວາງມີການປ່ຽນແປງ, ແລະ ຖ້າຫາກມີຄວາມຈຳເປັນປະຕິຮູບສິດຄອບຄອງນໍ້າໃຊ້, ລັດຄວນຊອກຫາຊ່ອງທາງເພື່ອສ້າງ ຄວາມເຫັນເປັນເອກະພາບລະດັບຊາດ ກ່ຽວກັບການປະຕິຮູບທີ່ສະເໝີ.



## 6. ການໃຫ້ບໍລິການ

- 6.1 ຕາມຂອບເຂດທີ່ຊັບພະຍາກອນອະນຸຍາດໃຫ້, ລັດຄວນຮັບປະກັນວ່າບັນດາອົງກອນຈັດຕັ້ງປະຕິບັດ ແລະ ອົງການຕຸລາການມີຊັບພະຍາກອນມະນຸດ, ຄວາມອາດສາມາດທາງດ້ານວັດຖຸ, ການເງິນ ແລະ ຄວາມສາມາດໃນຮູບແບບອື່ນໆເພື່ອຈັດຕັ້ງປະຕິບັດນະໂຍບາຍ ແລະ ກົດໝາຍ ຢ່າງທັນເວລາ, ມີຜົນສັກສິດ ແລະ ແນໃສ່ ບົດບາດຍິ່ງຊາຍ. ພະນັກງານຢູ່ໃນການຈັດຕັ້ງທຸກຂັ້ນ ຄວນໄດ້ຮັບການຝຶກອົບຮົມຢ່າງຕໍ່ເນື່ອງ, ແລະ ຖືກບັນຈຸເຂົ້າໃນວຽກງານໂດຍການພິຈາລະນາ ເພື່ອຮັບປະກັນຄວາມສະເໝີພາບລະຫວ່າງຍິງ-ຊາຍ ແລະ ຄວາມສະເໝີພາບທາງສັງຄົມ.
- 6.2 ລັດຄວນຮັບປະກັນວ່າການໃຫ້ບໍລິການທີ່ກ່ຽວພັນກັບສິດຄອບຄອງນໍ້າໃຊ້ ແລະ ການບໍລິຫານສິດດັ່ງກ່າວແມ່ນສອດຄ່ອງກັບພັນທະທີ່ມີຢູ່ຂອງຕົນພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ແລະ ໂດຍຄໍານຶງເຖິງພັນທະສັນຍາແບບສະໝັກໃຈພາຍໃຕ້ສົນທິສັນຍາທີ່ມີຜົນນໍາໃຊ້ ຢູ່ໃນພາກພື້ນ ແລະ ສາກົນ.
- 6.3 ລັດຄວນສະໜອງການບໍລິການທີ່ທັນການ, ສາມາດເຂົ້າເຖິງໄດ້ ແລະ ບໍ່ມີການຈໍາແນກເພື່ອ ບົກປ້ອງສິດຄອບຄອງນໍ້າໃຊ້, ເພື່ອສົ່ງເສີມ ແລະ ເອື້ອອໍານວຍໃຫ້ແກ່ການຊົມໃຊ້ບັນດາ ສິດເຫຼົ່ານັ້ນ ແລະ ເພື່ອແກ້ໄຂຂໍ້ຂັດແຍ່ງ. ລັດຄວນກໍາຈັດເງື່ອນໄຂທາງດ້ານກົດໝາຍ ແລະ ລະບຽບການທີ່ບໍ່ຈໍາເປັນ ແລະ ພະຍາຍາມເພື່ອຜ່ານຜ່າອຸປະສັກ ທີ່ກ່ຽວພັນກັບສິດຄອບ ຄອງນໍ້າໃຊ້. ລັດຄວນກວດຄືນການໃຫ້ບໍລິການຂອງບັນດາອົງກອນຈັດຕັ້ງປະຕິບັດ ແລະ ອົງ ການຕຸລາການ, ແລະ ສະເໜີການປັບປຸງ ເມື່ອຈໍາເປັນ.
- 6.4 ລັດຄວນຮັບປະກັນວ່າອົງການຈັດຕັ້ງປະຕິບັດ ແລະ ອົງການຕຸລາການຮັບໃຊ້ປະຊາຊົນທັງ ປະເທດ, ໂດຍການໃຫ້ບໍລິການແກ່ທຸກຄົນ, ລວມທັງຜູ້ທີ່ອາໄສຢູ່ເຂດຫ່າງໄກສອກຫຼີກ. ການ ສະໜອງການບໍລິການຕ້ອງດໍາເນີນການຢ່າງວ່ອງໄວ ແລະ ມີປະສິດທິພາບໂດຍນໍາໃຊ້ເຕັກໂນ ໂລຢີທີ່ແທດເໝາະກັບທ້ອງຖິ່ນເພື່ອເພີ່ມປະສິດທິພາບ ແລະ ຄວາມສາມາດເຂົ້າເຖິງ. ຄວນ ສ້າງຂໍ້ແນະນໍາພາຍໃນເພື່ອໃຫ້ພະນັກງານສາມາດຈັດຕັ້ງປະຕິບັດນະໂຍບາຍ ແລະ ກົດໝາຍ ໃນຮູບແບບທີ່ທັນເຊື່ອຖື ແລະ ສະໜໍາສະເໝີ. ຂັ້ນຕອນຄວນຖືກຄັດຈັດໃຫ້ງ່າຍດາຍ ໂດຍບໍ່ເປັນໄພຂົ່ມຂູ່ຕໍ່ຄວາມໝັ້ນຄົງຂອງສິດຄອບຄອງ ຫຼື ຕໍ່ຄຸນນະພາບຂອງຄວາມຍຸຕິທໍາ. ບັນດາອຸປະກອນເພື່ອອະທິບາຍຄວນໄດ້ຮັບການໂຄສະນາເຜີຍແຜ່ຢ່າງກວ້າງຂວາງໃນພາ ສາທີ່ເໝາະສົມ ແລະ ຄວນແຈ້ງໃຫ້ຜູ້ນໍາໃຊ້ຮັບຊາບກ່ຽວກັບສິດ ແລະ ຄວາມຮັບຜິດຊອບ ຂອງເຂົາເຈົ້າ.
- 6.5 ລັດຄວນສ້າງນະໂຍບາຍ ແລະ ກົດໝາຍເພື່ອສົ່ງເສີມການແບ່ງປັນຂໍ້ມູນແຜນຜັງ ແລະ ຂໍ້ມູນ ຂ່າວສານອື່ນໆ ກ່ຽວກັບສິດຄອບຄອງນໍ້າໃຊ້ເພື່ອການນໍາໃຊ້ຢ່າງມີປະສິດທິຜົນໂດຍລັດ ແລະ ອົງກອນຈັດຕັ້ງປະຕິບັດ, ປະຊາຊົນທ້ອງຖິ່ນ ແລະ ຊຸມຊົນອື່ນໆ, ອົງການພາກປະຊາຊົນ, ພາກເອກະຊົນ, ນັກວິຊາການ ແລະ ມະຫາຊົນທົ່ວໄປ. ມາດຕະຖານແຫ່ງຊາດຄວນໄດ້ຮັບການ ພັດທະນາເພື່ອການນໍາໃຊ້ຂໍ້ມູນຂ່າວສານຮ່ວມກັນ, ໂດຍພິຈາລະນາເອົາມາດຕະຖານ ລະດັບພາກພື້ນ ແລະ ລະດັບສາກົນ.
- 6.6 ລັດ ແລະ ພາກສ່ວນອື່ນໆຄວນພິຈາລະນາກ່ຽວກັບມາດຕະການເພີ່ມເຕີມເພື່ອສະໜັບສະໜູນ ກຸ່ມທີ່ມີຄວາມສ່ຽງແລະດ້ອຍໂອກາດທີ່ບໍ່ສາມາດເຂົ້າເຖິງການບໍລິການທາງດ້ານບໍລິຫານ ແລະ ດ້ານຕຸລາການ. ມາດຕະການເຫຼົ່ານີ້ຄວນປະກອບດ້ວຍການສະໜັບສະໜູນທາງດ້ານກົດໝາຍ ເຊັ່ນ: ຄວາມຊ່ວຍເຫຼືອດ້ານກົດໝາຍທີ່ເໝາະສົມ, ແລະ ອາດລວມເຖິງການສະໜອງການບໍ ລິການໂດຍຜູ້ຊ່ວຍດ້ານກົດໝາຍ ຫຼື ຜູ້ຊ່ວຍນັກສໍາຫຼວດ ແລະ ການໃຫ້ບໍລິການແບບເຄື່ອນທີ່ ສໍາລັບຊຸມຊົນທີ່ຢູ່ເຂດຫ່າງໄກ ແລະ ປະຊາຊົນພື້ນເມືອງທີ່ເຄື່ອນຍ້າຍຖິ່ນຖານ.
- 6.7 ລັດຄວນຊຸກຍູ້ອົງການຈັດຕັ້ງປະຕິບັດ ແລະ ອົງການຕຸລາການໃຫ້ສົ່ງເສີມວັດທະນທໍາທີ່ຖືເອົາ

ການບໍລິການ ແລະ ການປະພຶດຢ່າງມີຈັນຍາບັນ. ອົງການຈັດຕັ້ງປະຕິບັດ ແລະ ອົງການຕຸລາ ການຄວນຊອກຫາຄວາມຄິດຄວາມເຫັນຕອບກັບຢ່າງເປັນປົກກະຕິ, ເຊັ່ນ ໂດຍຜ່ານການສຳ ຫຼວດ ແລະ ກຸ່ມຈຸດສຸມ, ເພື່ອຍົກສູງມາດຕະຖານ ແລະ ບັບປຸງການໃຫ້ບໍລິການ, ເພື່ອໃຫ້ ບັນລຸຕາມຄາດໝາຍ ແລະ ເພື່ອຕອບສະໜອງໄດ້ຕາມຄວາມຈຳເປັນອັນໃໝ່. ລັດຄວນໂຄ ສະນາເຜີຍແຜ່ມາດຕະຖານການປະຕິບັດ ແລະ ລາຍງານຜົນຮັບຢ່າງເປັນປົກກະຕິ. ບັນ ດາຜູ້ນຳໃຊ້ຄວນມີກິນໄກດຳເນີນກ່ຽວກັບການຮ້ອງຟ້ອງວ່າຈະເຮັດພາຍໃນອົງການຈັດ ຕັ້ງປະຕິບັດ, ເຊັ່ນ ດ້ວຍການທົບທວນການບໍລິຫານ, ຫຼື ການຮ້ອງຟ້ອງຈາກຂ້າງນອກ, ເຊັ່ນ ໂດຍການກວດຄືນແບບເອກະລາດ ຫຼື ໂດຍຜ່ານຜູ້ກວດກາຈາກສະພາ.

- 6.8 ສະມາຄົມວິຊາຊີບທີ່ກ່ຽວຂ້ອງກັບການບໍລິການທີ່ຕິດພັນກັບສິດຄອບຄອງນຳໃຊ້ຄວນພັດທະ ນາ, ໂຄສະນາເຜີຍແຜ່ ແລະ ຕິດຕາມກວດກາການຈັດຕັ້ງປະຕິບັດພຶດຕິກຳທີ່ມີຈັນຍາບັນໃນ ລະດັບສູງ. ພາກສ່ວນທີ່ຂຶ້ນກັບລັດ ແລະ ພາກເອກະຊົນ ຄວນປະຕິບັດຕາມມາດຕະຖານທາງ ດ້ານຈັນຍາບັນທີ່ກ່ຽວຂ້ອງ ແລະ ຄວນຖືກລົງໂທດໃນກໍລະນີທີ່ມີການລ່ວງລະເມີດ. ຢູ່ບ່ອນທີ່ ບໍ່ມີສະມາຄົມດັ່ງກ່າວລັດຄວນຮັບປະກັນໃຫ້ມີແວດລ້ອມທີ່ເອື້ອອຳນວຍໃນການສ້າງມາດຕະ ຖານເຫຼົ່ານັ້ນ.
- 6.9 ລັດ ແລະ ບຸກຄົນທີ່ບໍ່ແມ່ນລັດຄວນພະຍາຍາມປ້ອງກັນການສໍ້ລາດບັງຫຼວງ ທີ່ກ່ຽວພັນກັບ ສິດຄອບຄອງນຳໃຊ້. ລັດຄວນດຳເນີນການດັ່ງກ່າວ ໂດຍສະເພາະໂດຍຜ່ານການປຶກສາ ຫາລື ແລະ ການມີສ່ວນຮ່ວມ, ໃຊ້ຫຼັກນິຕິທຳ, ຄວາມໂປ່ງໃສ ແລະ ຄວາມຮັບຜິດຊອບ. ລັດຄວນອອກ ແລະ ບັງຄັບປະຕິບັດມາດຕະການຕ້ານການສໍ້ລາດບັງຫຼວງລວມທັງດ້ວຍ ການນຳໃຊ້ແຊັກ ແລະ ໃບດຸ່ນດ່ຽງ, ຈຳກັດການໃຊ້ອຳນາດໂດຍປາສະຈາກເຫດຜົນ, ຈັດ ການກັບຜົນປະໂຫຍດທັບຊ້ອນ ແລະ ອອກກົດລະບຽບ ແລະ ລະບຽບການທີ່ຈະແຈ້ງ. ລັດ ຄວນຈັດໃຫ້ມີການທົບທວນທາງດ້ານບໍລິຫານ ແລະ/ຫຼື ທາງດ້ານຕຸລາການຕໍ່ບັນດາຂໍ້ຕົກລົງ ຂອງອົງການຈັດຕັ້ງປະຕິບັດ. ພະນັກງານທີ່ເຮັດວຽກກ່ຽວກັບການບໍລິຫານສິດຄອບຄອງນຳໃຊ້ ຄວນມີຄວາມຮັບຜິດຊອບຕໍ່ການກະທຳຂອງຕົນ. ເຂົາເຈົ້າຄວນໄດ້ຮັບການສະໜອງ ເຄື່ອງມື ເພື່ອປະຕິບັດໜ້າທີ່ຂອງຕົນຢ່າງມີປະສິດທິຜົນ. ເຂົາເຈົ້າຄວນໄດ້ຮັບການປົກປ້ອງ ຈາກການ ຖືກແຊກແຊງໃນໜ້າທີ່ຂອງຕົນ ແລະ ຈາກການແກ້ແຄ້ນຍ້ອນລາຍງານການກະທຳທີ່ສໍ້ລາດ ບັງຫຼວງ.

## ການຮັບຮູ້ທາງກົດໝາຍ ແລະ ການຈັດສັນ ສິດ ແລະ ໜ້າທີ່ໃນການຄອບຄອງນໍາໃຊ້

ພາກນີ້ເວົ້າເຖິງການບໍລິຫານສິດຄອບຄອງນໍາໃຊ້ທີ່ດິນ, ການປະມົງ ແລະ ປ່າໄມ້ ໃນແງ່ການຮັບຮູ້ຕາມກົດໝາຍຕໍ່ສິດຄອບຄອງນໍາໃຊ້ຂອງຊາວພື້ນເມືອງ ແລະ ຊຸມຊົນອື່ນໆທີ່ມີລະບົບສິດຄອບຄອງນໍາໃຊ້ທີ່ດິນຕາມປະເພນີ, ກໍ່ຄື ສິດຄອບຄອງນໍາໃຊ້ທີ່ບໍ່ເປັນທາງການ ແລະ ການຈັດສັນສິດຄອບຄອງນໍາໃຊ້ໃນເບື້ອງຕົ້ນຕໍທີ່ດິນ, ການປະມົງ ແລະ ປ່າໄມ້ທີ່ພາກລັດເປັນເຈົ້າຂອງຫຼືຢູ່ໃນການຄວບຄຸມຂອງພາກລັດ.

### 7. ການຄຸ້ມຄອງຮັກສາ

- 7.1 ເມື່ອລັດຮັບຮູ້ ຫຼື ຈັດສັນສິດຄອບຄອງນໍາໃຊ້ທີ່ດິນ, ການປະມົງ ແລະ ປ່າໄມ້, ອີງຕາມກົດໝາຍຂອງຊາດເຂົາເຈົ້າຄວນສ້າງລະບົບການຄຸ້ມຄອງຮັກສາເພື່ອຫຼີກເວັ້ນຈາກການລະເມີດ ຫຼື ທຳລາຍສິດຄອບຄອງນໍາໃຊ້ຂອງຄົນອື່ນ, ລວມທັງສິດຄອບຄອງນໍາໃຊ້ທີ່ຖືກຕ້ອງຕາມກົດໝາຍ ທີ່ບໍ່ໄດ້ຮັບການປົກປ້ອງໂດຍກົດໝາຍໃນປັດຈຸບັນ. ໂດຍສະເພາະການຄຸ້ມຄອງຮັກສາຄວນປົກປ້ອງແມ່ຍິງ ແລະ ກຸ່ມທີ່ມີຄວາມສ່ຽງ ທີ່ຖືສິດຄອບຄອງນໍາໃຊ້ສໍາຮອງ, ເຊັ່ນ ສິດໃນການເກັບປະໂຫຍດ.
- 7.2 ລັດຄວນຮັບປະກັນວ່າ ທຸກການດໍາເນີນການກ່ຽວກັບການຮັບຮູ້ທາງກົດໝາຍ ແລະ ການຈັດສັນສິດ ແລະ ໜ້າທີ່ຂອງການຄອບຄອງນໍາໃຊ້ສອດຄ່ອງກັບພັນທະທີ່ຕົນມີຢູ່ພາຍໃຕ້ກົດໝາຍຂອງຊາດ ແລະ ກົດໝາຍສາກົນ ແລະ ອີງໃສ່ພັນທະສັນຍາແບບສະໝັກໃຈພາຍໃຕ້ສົນທິສັນຍາທີ່ມີຜົນນໍາໃຊ້ ຢູ່ໃນພາກພື້ນ ແລະ ສາກົນ.
- 7.3 ບ່ອນທີ່ລັດມີເຈດຕະນາຈະຮັບຮູ້ ຫຼື ຈັດສັນສິດຄອບຄອງນໍາໃຊ້, ກ່ອນອື່ນໝົດລັດຄວນລະບຸສິດຄອບຄອງນໍາໃຊ້ທີ່ມີຢູ່ທັງໝົດ ແລະ ຜູ້ຖືສິດນັ້ນ, ບໍ່ວ່າຈະຖືກບັນທຶກໄວ້ຫຼືບໍ່ກໍຕາມ. ຊາວພື້ນເມືອງ ແລະ ຊຸມຊົນອື່ນທີ່ມີລະບົບສິດຄອບຄອງນໍາໃຊ້ທີ່ດິນຕາມປະເພນີ, ຜູ້ຖືຄອງຂະໜາດນ້ອຍ ແລະ ທຸກຄົນທີ່ອາດໄດ້ຮັບຜົນກະທົບຄວນໄດ້ເຂົ້າຮ່ວມໃນຂະບວນການປຶກສາຫາລື, ໂດຍສອດຄ່ອງກັບວັກ 3x.6 ແລະ 9.9. ລັດຄວນສະໜອງການເຂົ້າເຖິງຄວາມຍຸຕິທໍາ, ໂດຍສອດຄ່ອງກັບວັກ 4.9 ຖ້າປະຊາຊົນເຊື່ອວ່າສິດຄອບຄອງນໍາໃຊ້ຂອງເຂົາເຈົ້າໄດ້ຖືກຮັບຮູ້.
- 7.4 ລັດຄວນຮັບປະກັນໃຫ້ແມ່ຍິງ ແລະ ຜູ້ຊາຍໄດ້ຊົມໃຊ້ສິດອັນດຽວກັນ ຢູ່ໃນບັນດາສິດຄອບຄອງນໍາໃຊ້ທີ່ຖືກຮັບຮູ້ໃໝ່ນີ້, ແລະ ຮັບປະກັນວ່າສິດເຫຼົ່ານັ້ນໄດ້ສະແດງໄວ້ຢູ່ໃນເອກະສານການບັນທຶກ. ບ່ອນທີ່ເປັນໄປໄດ້, ການຮັບຮູ້ທາງກົດໝາຍ ແລະ ການຈັດສັນສິດຄອບຄອງນໍາໃຊ້

ຂອງບຸກຄົນ, ຄອບຄົວ ແລະ ຊຸມຊົນຄວນເຮັດເປັນລະບົບ, ໂດຍດຳເນີນໄປໃນແຕ່ລະເຂດຕາມລະດັບບຸລິມະສິດຂອງຊາດ, ເພື່ອເຮັດໃຫ້ກຸ່ມຄົນທຸກຍາກ ແລະ ອ່ອນແອໃນສັງຄົມມີໂອກາດຢ່າງເຕັມສ່ວນໃນການໄດ້ຮັບການຮັບຮູ້ຕາມກົດໝາຍຕໍ່ສິດຄອບຄອງນໍາໃຊ້ຂອງເຂົາເຈົ້າ. ຄວນໃຫ້ການສະໜັບສະໜູນທາງດ້ານກົດໝາຍ, ໂດຍສະເພາະຕໍ່ຜູ້ທີ່ທຸກຍາກ ແລະ ອ່ອນແອ. ວິທີທາງທີ່ແທດເໝາະກັບທ້ອງຖິ່ນຄວນຖືກນຳມາໃຊ້ເພື່ອເພີ່ມຄວາມໂປ່ງໃສໃນເວລາທີ່ເລີ່ມຕົ້ນສ້າງການບັນທຶກກ່ຽວກັບສິດຄອບຄອງນໍາໃຊ້, ລວມທັງການສ້າງແຜນທີ່ຂອງສິດຄອບຄອງນໍາໃຊ້.

- 7.5 ລັດຄວນຮັບປະກັນໃຫ້ຜູ້ທີ່ມີສິດຄອບຄອງນໍາໃຊ້ທີ່ຖືກຮັບຮູ້ ຫຼື ຜູ້ທີ່ໄດ້ຮັບການຈັດສັນສິດຄອບຄອງນໍາໃຊ້ໃຫ້ໃໝ່ໄດ້ຮູ້ຢ່າງເຕັມສ່ວນກ່ຽວກັບສິດ ແລະ ໜ້າທີ່ຂອງຕົນ. ຖ້າຫາກຈຳເປັນ, ລັດຄວນໃຫ້ການສະໜັບສະໜູນແກ່ປະຊາຊົນເຫຼົ່ານັ້ນເພື່ອໃຫ້ເຂົາເຈົ້າສາມາດຊົມໃຊ້ສິດຄອບຄອງນໍາໃຊ້ ແລະ ປະຕິບັດຕາມໜ້າທີ່ຂອງຕົນ.
- 7.6 ຢູ່ບ່ອນທີ່ບໍ່ສາມາດໃຫ້ການຮັບຮູ້ທາງດ້ານກົດໝາຍຕໍ່ສິດຄອບຄອງນໍາໃຊ້ໄດ້, ລັດຄວນປ້ອງກັນການບັງຄັບໃຫ້ອອກຈາກພື້ນທີ່ທີ່ບໍ່ສອດຄ່ອງກັບພັນທະທີ່ມີຢູ່ຂອງຕົນພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ແລະ ອີງຕາມຫຼັກການຂອງບົດແນະນຳເຫຼົ່ານີ້.

## 8. ທີ່ດິນສາທາລະນະ, ການປະມົງ ແລະ ປ່າໄມ້

- 8.1 ບ່ອນທີ່ລັດເປັນເຈົ້າຂອງ ແລະ ຄວບຄຸມທີ່ດິນ, ການປະມົງ ແລະ ປ່າໄມ້, ລັດຄວນກຳນົດການນຳໃຊ້ ແລະ ການຄວບຄຸມຊັບພະຍາກອນເຫຼົ່ານີ້ໂດຍອີງຕາມຈຸດປະສົງທີ່ກ່ຽວຂ້ອງທາງດ້ານສັງຄົມ, ເສດຖະກິດ ແລະ ສິ່ງແວດລ້ອມ. ລັດຄວນຮັບປະກັນວ່າທຸກການກະທຳແມ່ນມີຄວາມສອດຄ່ອງກັບພັນທະທີ່ຕົນມີຢູ່ພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ແລະ ອີງໃສ່ພັນທະສັນຍາແບບສະໝັກໃຈ ພາຍໃຕ້ສົນທິສັນຍາທີ່ມີຜົນນຳໃຊ້ ຢູ່ໃນພາກພື້ນ ແລະ ສາກົນ.
- 8.2 ບ່ອນທີ່ລັດເປັນເຈົ້າຂອງ ແລະ ຄວບຄຸມການນຳໃຊ້ທີ່ດິນ, ການປະມົງ ແລະ ປ່າໄມ້, ສິດຄອບຄອງທີ່ຖືກຕ້ອງຕາມກົດໝາຍຂອງບຸກຄົນ ແລະ ຊຸມຊົນ, ລວມທັງລະບົບການຄອບຄອງຕາມປະເພນີ ຢູ່ບ່ອນທີ່ເໝາະສົມ, ຄວນຖືກຮັບຮູ້, ໄດ້ຮັບການເຄົາລົບ ແລະ ປົກປ້ອງ, ໂດຍສອດຄ່ອງກັບພັນທະທີ່ມີຢູ່ພາຍໃຕ້ກົດໝາຍຂອງຊາດ ແລະ ກົດໝາຍສາກົນ ແລະ ໂດຍຄຳນຶງເຖິງພັນທະສັນຍາແບບສະໝັກໃຈພາຍໃຕ້ສົນທິສັນຍາທີ່ມີຜົນນຳໃຊ້ຢູ່ໃນພາກພື້ນ ແລະ ສາກົນ. ຕໍ່ບັນຫານີ້, ປະເພດຂອງສິດຄອບຄອງນໍາໃຊ້ທີ່ຖືກຕ້ອງຕາມກົດໝາຍ ຄວນຖືກກຳນົດຂຶ້ນ ແລະ ຖືກໂຄສະນາເຜີຍແຜ່ໂດຍຜ່ານຂະບວນການທີ່ມີຄວາມໂປ່ງໃສ, ແລະ ອີງຕາມກົດໝາຍແຫ່ງຊາດ.
- 8.3 ເຫັນວ່າມີທີ່ດິນ, ການປະມົງ ແລະ ປ່າໄມ້ທີ່ລັດເປັນເຈົ້າຂອງຖືກນຳໃຊ້ ແລະ ຄຸ້ມຄອງແບບລວມໝູ່ (ຢູ່ບາງປະເທດເອີ້ນວ່າດິນລວມ), ບ່ອນທີ່ເປັນໄປໄດ້, ລັດຄວນຮັບຮູ້ ແລະ ປົກປ້ອງ ທີ່ດິນ, ການປະມົງ ແລະ ປ່າໄມ້ ທີ່ລັດເປັນເຈົ້າຂອງດັ່ງກ່າວ ພ້ອມທັງລະບົບທີ່ກ່ຽວຂ້ອງກັບການນຳໃຊ້ ແລະ ຄຸ້ມຄອງແບບລວມໝູ່, ລວມທັງ ຢູ່ໃນຂັ້ນຕອນການຈັດສັນຂອງລັດ.
- 8.4 ລັດຄວນພະຍາຍາມເພື່ອສ້າງຂໍ້ມູນຂ່າວສານທີ່ທັນສະໄໝພາບກ່ຽວກັບສິດຄອບຄອງນໍາໃຊ້ທີ່ດິນ, ການປະມົງ ແລະ ປ່າໄມ້ ທີ່ລັດເປັນເຈົ້າຂອງ ຫຼື ຄວບຄຸມ ດ້ວຍການສ້າງ ແລະ ປັບປຸງບັນຊີຂໍ້ມູນທີ່ສາມາດເຂົ້າເຖິງໄດ້. ບັນຊີຂໍ້ມູນດັ່ງກ່າວຄວນບັນທຶກ ບັນດາຂະແໜງການທີ່ຮັບຜິດຊອບໃນການບໍລິຫານ ແລະ ບັນທຶກທຸກໆສິດຄອບຄອງນໍາໃຊ້ທີ່ຖືກຕ້ອງຕາມກົດໝາຍທີ່ປະຊາຊົນຄົນພື້ນເມືອງ ແລະ ຊຸມຊົນອື່ນໆຖືຄອງດ້ວຍລະບົບຄອບຄອງນໍາໃຊ້ຕາມປະເພນີ ແລະ ຂອງພາກເອກະຊົນ. ບ່ອນທີ່ເປັນໄປໄດ້, ລັດຄວນຮັບປະກັນວ່າສິດຄອບຄອງນໍາໃຊ້ທີ່ເປັນ

ຂອງລັດໄດ້ຖືກບັນທຶກໄວ້ນຳກັນກັບສິດຄອບຄອງນຳໃຊ້ຂອງຄົນພື້ນເມືອງ ແລະ ຊຸມຊົນອື່ນໆ ດ້ວຍລະບົບຄອບຄອງນຳໃຊ້ຕາມປະເພນີ ແລະ ຂອງພາກເອກະຊົນໃນລະບົບບັນທຶກອັນ ດຽວກັນ, ຫຼື ມີການເຊື່ອມໂຍງເຂົ້າກັນກອບລວມອັນດຽວກັນ.

- 8.5 ລັດຄວນກຳນົດວ່າທີ່ດິນ, ການປະມົງ ແລະ ປ່າໄມ້ໃດແດ່ທີ່ຕົນເປັນເຈົ້າຂອງ ຫຼື ຄວບ ຄຸມຈະຖືກສະຫງວນເອົາໄວ້ ແລະ ຖືກນຳໃຊ້ໂດຍພາກລັດ, ແລະ ໂຕໃດຈະຖືກຈັດສັນໃຫ້ຄົນ ອື່ນນຳໃຊ້ ພາຍໃຕ້ເງື່ອນໄຂອັນໃດ.
- 8.6 ລັດຄວນພັດທະນາ ແລະ ໂຄສະນາເຜີຍແຜ່ບັນດານະໂຍບາຍທີ່ກວມເອົາການນຳໃຊ້ ແລະ ຄວບຄຸມທີ່ດິນ, ການປະມົງ ແລະ ປ່າໄມ້ທີ່ຖືກສະຫງວນໄວ້ໂດຍພາກລັດ ແລະ ຄວນພະຍາຍາມ ສ້າງນະໂຍບາຍ ທີ່ສົ່ງເສີມການແຈກຢາຍຜົນປະໂຫຍດຢ່າງເປັນທຳ ຈາກ ທີ່ດິນ, ການປະມົງ ແລະ ປ່າໄມ້ທີ່ລັດເປັນເຈົ້າຂອງ. ນະໂຍບາຍຄວນພິຈາລະນາເຖິງສິດຄອບຄອງນຳໃຊ້ຂອງຄົນ ອື່ນ ແລະ ທຸກຄົນທີ່ອາດໄດ້ຮັບຜົນກະທົບຄວນໄດ້ເຂົ້າຮ່ວມໃນຂະບວນການປຶກສາຫາລືໂດຍ ສອດຄ່ອງກັບ ຫຼັກການຂອງການປຶກສາຫາລື ແລະ ການເຂົ້າຮ່ວມ ຂອງ ບົດແນະນຳສະບັບນີ້. ການບໍລິຫານ ແລະ ການປ່ຽນໂອນ ທີ່ກ່ຽວຂ້ອງກັບຊັບພະຍາກອນເຫຼົ່ານີ້ ຄວນໄດ້ຮັບການດຳ ເນີນການຢ່າງມີປະສິດທິຜົນ, ໂປ່ງໃສ ແລະ ມີຄວາມຮັບຜິດຊອບໃນການປະຕິບັດນະໂຍບາຍ ຂອງລັດໃຫ້ປະກົດຜົນເປັນຈິງ.
- 8.7 ລັດຄວນພັດທະນາ ແລະ ໂຄສະນາເຜີຍແຜ່ນະໂຍບາຍທີ່ກວມເອົາການຈັດສັນສິດຄອບ ຄອງນຳໃຊ້ທີ່ດິນໃຫ້ແກ່ຄົນອື່ນ ແລະ ຄວນແບ່ງຄວາມຮັບຜິດຊອບໃນການບໍລິຫານສິດຄອບ ຄອງນຳໃຊ້ຕາມຄວາມເໝາະສົມ. ນະໂຍບາຍໃນການຈັດສັນສິດຄອບຄອງ ນຳໃຊ້ຄວນ ສອດຄ່ອງກັບຈຸດປະສົງທີ່ກວ້າງຂວາງທາງດ້ານສັງຄົມ, ເສດຖະກິດ ແລະ ສິ່ງແວດລ້ອມ. ຊຸມຊົນທ້ອງຖິ່ນທີ່ໄດ້ມີການນຳໃຊ້ທີ່ດິນ, ການປະມົງ ແລະ ປ່າໄມ້ຕາມປະເພນີຄວນໄດ້ຮັບການ ພິຈາລະນາຢ່າງເໝາະສົມ ໃນການຈັດສັນສິດຄອບຄອງນຳໃຊ້ຄືນໃໝ່. ນະໂຍບາຍຄວນ ພິ ຈາລະນາເຖິງສິດຄອບຄອງນຳໃຊ້ຂອງຄົນອື່ນ ແລະ ທຸກຄົນທີ່ອາດໄດ້ຮັບຜົນກະທົບຄວນ ໄດ້ເຂົ້າຮ່ວມໃນຂະບວນການປຶກສາຫາລື, ການເຂົ້າຮ່ວມ ແລະ ຂະບວນການຕັດສິນບັນຫາ, ນະໂຍບາຍດັ່ງກ່າວຄວນຮັບປະກັນວ່າການຈັດສັນສິດຄອບຄອງນຳໃຊ້ຈະບໍ່ເປັນໄພຂົ່ມຂູ່ ຕໍ່ການດຳລົງຊີວິດຂອງປະຊາຊົນດ້ວຍການຕັດການເຂົ້າເຖິງຊັບພະຍາກອນເຫຼົ່ານີ້ຢ່າງຖືກ ຕ້ອງຕາມກົດໝາຍຂອງເຂົາເຈົ້າ.
- 8.8 ລັດມີອຳນາດໃນການຈັດສັນສິດຄອບຄອງນຳໃຊ້ໃນຫຼາກຫຼາຍຮູບແບບ, ນັບແຕ່ການນຳໃຊ້ ຢ່າງຈຳກັດໄປເຖິງກຳມະສິດຢ່າງເຕັມສ່ວນ. ນະໂຍບາຍຄວນຮັບຮູ້ຂອບເຂດຂອງສິດຄອບ ຄອງນຳໃຊ້ ແລະ ຜູ້ໄດ້ຮັບສິດນັ້ນ. ນະໂຍບາຍຄວນກຳນົດເອົາວິທີການຈັດສັນສິດ, ເຊັ່ນ ການ ຈັດສັນທີ່ອີງໃສ່ການນຳໃຊ້ທາງປະຫວັດສາດ ຫຼື ວິທີທາງອື່ນ. ເມື່ອຈຳເປັນ, ຜູ້ທີ່ໄດ້ຮັບການຈັດ ສັນສິດຄອບຄອງນຳໃຊ້ ຄວນໄດ້ຮັບການຊ່ວຍເຫຼືອ ເພື່ອໃຫ້ເຂົາເຈົ້າສາມາດຊົມໃຊ້ສິດຂອງຕົນໄດ້. ລັດຄວນຕັດສິນໃຈ ວ່າຈະສະຫງວນຮູບແບບໃດໜຶ່ງ ຂອງການຄວບຄຸມ ຕໍ່ທີ່ດິນ, ການປະມົງ ແລະ ປ່າໄມ້ ທີ່ໄດ້ຖືກຈັດສັນໃຫ້ນັ້ນ ຫຼື ບໍ່.
- 8.9 ລັດຄວນຈັດສັນສິດຄອບຄອງນຳໃຊ້ ແລະ ມອບໝາຍໜ້າທີ່ໃນການບໍລິຫານສິດຄອບຄອງນຳໃຊ້ ແບບໂປ່ງໃສ ແລະ ມີສ່ວນຮ່ວມ, ໂດຍນຳໃຊ້ຂັ້ນຕອນທີ່ງ່າຍດາຍທີ່ມີຄວາມຈະແຈ້ງ, ເຂົ້າເຖິງ ແລະ ເຂົ້າໃຈໄດ້ໂດຍທຸກຄົນ, ໂດຍສະເພາະແມ່ນຊາວພື້ນເມືອງ ແລະ ຊຸມຊົນອື່ນໆທີ່ມີລະບົບ ສິດຄອບຄອງນຳໃຊ້ຕາມປະເພນີ. ຄວນສະໜອງຂໍ້ມູນຂ່າວສານໃນພາສາທີ່ເໝາະສົມໃຫ້ແກ່ ທຸກຄົນທີ່ຄວນເຂົ້າຮ່ວມ, ລວມທັງຜ່ານຂໍ້ຄວາມທີ່ເນັ້ນເຖິງບົດບາດຍິງຊາຍ. ເມື່ອເປັນໄປໄດ້, ລັດຄວນຮັບປະກັນໃຫ້ມີການຈົດບັນທຶກສິດຄອບຄອງນຳໃຊ້ທີ່ໄດ້ຮັບການຈັດສັນໃໝ່ ຮ່ວມກັບ ສິດຄອບຄອງອື່ນໆຢູ່ໃນລະບົບບັນທຶກຂໍ້ມູນດຽວກັນ, ຫຼື ເຊື່ອມໂຍງເຂົ້າໃນກັບກອບລວມ. ລັດ ແລະ ບຸກຄົນທີ່ບໍ່ແມ່ນລັດຄວນສືບຕໍ່ຄວາມພະຍາຍາມເພື່ອຫຼີກເວັ້ນບໍ່ໃຫ້ມີການສໍ້ລາດບັງຫຼວງ ຢູ່ໃນການຈັດສັນສິດຄອບຄອງນຳໃຊ້.

- 8.10 ຕາມຂອບເຂດທີ່ຊັບພະຍາກອນອະນຸຍາດໃຫ້, ລັດຄວນຮັບປະກັນວ່າ ອົງການທີ່ມີຄວາມອາດສາມາດທີ່ຮັບຜິດຊອບກ່ຽວກັບທີ່ດິນ, ການປະມົງ ແລະ ປ່າໄມ້ຕ້ອງມີຄວາມສາມາດທາງດ້ານບຸກຄະລາກອນ, ດ້ານວັດຖຸ, ດ້ານການເງິນ ແລະ ໃນດ້ານອື່ນໆ. ຖ້າຫາກມີການມອບໝາຍຄວາມຮັບຜິດຊອບໃນການບໍລິຫານສິດຄອບຄອງນໍາໃຊ້, ຜູ້ໄດ້ຮັບມອບໝາຍຄວນໄດ້ຮັບການຝຶກ ອົບຮົມ ແລະ ການສະໜັບສະໜູນອື່ນໆເພື່ອໃຫ້ເຂົາເຈົ້າສາມາດປະຕິບັດໜ້າທີ່ຮັບຜິດຊອບເຫຼົ່ານັ້ນ.
- 8.11 ລັດຄວນຕິດຕາມຜົນຮັບຂອງແຜນງານການຈັດສັນ, ລວມທັງ ບັນດາຜົນກະທົບຈາກຄວາມແຕກຕ່າງທາງເພດຕໍ່ຄວາມໝັ້ນຄົງທາງດ້ານສະບຽງອາຫານ ແລະ ການລືບລ້າງຄວາມທຸກຍາກກໍ່ຄືຜົນກະທົບຕໍ່ຈຸດປະສົງທາງດ້ານສັງຄົມ, ເສດຖະກິດ ແລະ ສິ່ງແວດລ້ອມ, ແລະ ນໍາສະເໜີມາດຕະການແກ້ໄຂທີ່ຕ້ອງການ.

## 9. ຊາວພື້ນເມືອງ ແລະ ຊຸມຊົນອື່ນ ທີ່ມີລະບົບສິດຄອບຄອງນໍາໃຊ້ຕາມປະເພນີ

- 9.1 ລັດ ແລະ ບຸກຄົນທີ່ບໍ່ແມ່ນລັດຄວນຮັບຮູ້ວ່າທີ່ດິນ, ການປະມົງ ແລະ ປ່າໄມ້ມີຄຸນຄ່າທາງດ້ານສັງຄົມ, ດ້ານວັດທະນະທຳ, ດ້ານຈິດໃຈ, ດ້ານເສດຖະກິດ, ດ້ານສິ່ງແວດລ້ອມ ແລະ ດ້ານການເມືອງ ຕໍ່ກັບຊາວພື້ນເມືອງ ແລະ ຊຸມຊົນອື່ນໆ ທີ່ມີລະບົບ ຄອບຄອງນໍາໃຊ້ຕາມປະເພນີ.
- 9.2 ຊາວພື້ນເມືອງ ແລະ ຊຸມຊົນອື່ນໆ ທີ່ມີສິດຄອບຄອງນໍາໃຊ້ຕາມປະເພນີ ທີ່ບໍລິຫານດ້ວຍຕົນເອງດ້ານທີ່ດິນ, ການປະມົງ ແລະ ປ່າໄມ້ຄວນສົ່ງເສີມ ແລະ ສະໜອງສິດທິເປັນທຳ, ໝັ້ນຄົງ ແລະ ຍືນຍົງຕໍ່ກັບຊັບພະຍາກອນເຫຼົ່ານັ້ນ, ໂດຍເອົາໃຈໃສ່ເປັນພິເສດຕໍ່ການໃຫ້ໂອກາດເຂົ້າເຖິງທີ່ເປັນທຳສໍາລັບແມ່ຍິງ. ການເຂົ້າຮ່ວມຢ່າງມີປະສິດທິຜົນຂອງສະມາຊິກທຸກຄົນ, ທັງຜູ້ຊາຍ, ແມ່ຍິງ ແລະ ຊາວໜຸ່ມ, ໃນການຕັດສິນໃຈກ່ຽວກັບລະບົບສິດຄອບຄອງນໍາໃຊ້ຂອງເຂົາເຈົ້າ, ຕ້ອງໄດ້ຮັບການສົ່ງເສີມໂດຍຜ່ານສະຖາບັນພື້ນເມືອງ ຫຼື ສາຖະບັນທາງຮີດຄອງປະເພນີ, ໃນກໍລະນີຂອງລະບົບຄອບຄອງນໍາໃຊ້ແບບລວມໝູ່. ເມື່ອຈຳເປັນ, ຊຸມຊົນຄວນໄດ້ຮັບຄວາມຊ່ວຍເຫຼືອເພື່ອເພີ່ມຄວາມອາດສາມາດຂອງສະມາຊິກເພື່ອເຂົ້າຮ່ວມຢ່າງເຕັມສ່ວນໃນການຕັດສິນໃຈ ແລະ ການບໍລິຫານ ລະບົບສິດຄອບຄອງນໍາໃຊ້ຂອງ ເຂົາເຈົ້າ.
- 9.3 ລັດຄວນຮັບປະກັນວ່າ ທຸກການກະທຳມີຄວາມສອດຄ່ອງກັບພັນທະທີ່ຕົນມີຢູ່ພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ແລະ ອີງໃສ່ພັນທະສັນຍາແບບສະໝັກໃຈພາຍໃຕ້ສົນທິສັນຍາທີ່ມີຜົນນໍາໃຊ້ໃນພາກພື້ນ ແລະ ສາກົນ. ໃນກໍລະນີຂອງປະຊາຊົນພື້ນເມືອງ, ລັດຄວນປະຕິບັດຕາມພັນທະທີ່ກ່ຽວຂ້ອງຂອງຕົນ ແລະ ຂໍ້ຮຽກມັດແບບສະໝັກໃຈ ເພື່ອປົກປ້ອງ, ສົ່ງເສີມ ແລະ ຈັດຕັ້ງປະຕິບັດສິດທິມະນຸດ, ນັບທັງສົນທິສັນຍາວ່າດ້ວຍອົງການຈັດຕັ້ງທາງດ້ານແຮງງານສາກົນ (ເລກທີ 169) ກ່ຽວກັບຄົນພື້ນເມືອງ ແລະ ຊົນເຜົ່າໃນປະເທດທີ່ເປັນເອກະລາດ, ສົນທິສັນຍາວ່າດ້ວຍຄວາມຫຼາກຫຼາຍທາງດ້ານຊີວະນາໆພັນ, ແລະ ຖະແຫຼງການຂອງສະຫະປະຊາຊາດ ວ່າດ້ວຍສິດທິຂອງຄົນພື້ນເມືອງ.
- 9.4 ລັດຄວນໃຫ້ການຮັບຮູ້ ແລະ ການປົກປ້ອງທີ່ເໝາະສົມຕໍ່ສິດຄອບຄອງນໍາໃຊ້ທີ່ຖືກຕ້ອງຕາມກົດໝາຍຂອງປະຊາຊົນພື້ນເມືອງ ແລະ ຊຸມຊົນອື່ນໆທີ່ມີລະບົບຄອບຄອງນໍາໃຊ້ຕາມປະເພນີ, ໂດຍສອດຄ່ອງກັບບັນດາພັນທະທີ່ມີຢູ່ພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ແລະ ອີງຕາມພັນທະສັນຍາແບບສະໝັກໃຈໃຕ້ສົນທິສັນຍາທີ່ມີຜົນ ນໍາໃຊ້ຢູ່ໃນພາກພື້ນ ແລະ ສາກົນ. ການຮັບຮູ້ດັ່ງກ່າວຄວນພິຈາລະນາເຖິງທີ່ດິນ, ການປະມົງ ແລະ ປ່າໄມ້ທີ່ຖືກນໍາໃຊ້ໂດຍຊຸມຊົນໜຶ່ງສະເພາະ ແລະ ທີ່ດິນ, ການປະມົງ ແລະ ປ່າໄມ້ ທີ່ໃຊ້ຮ່ວມກັນ, ແລະ ເຄົາລົບຕໍ່ຫຼັກການ ລວມຂອງການບໍລິຫານຢ່າງມີຄວາມຮັບຜິດຊອບ. ຂໍ້ມູນຂ່າວສານ ກ່ຽວກັບ



ການຮັບຮູ້ດັ່ງກ່າວຄວນໄດ້ຮັບການໂຄສະນາເຜີຍແຜ່ ໃນສະຖານທີ່ທີ່ສາມາດເຂົ້າເຖິງໄດ້, ໃນຮູບແບບທີ່ເໝາະ ສົມດ້ວຍພາສາທີ່ເຂົ້າໃຈງ່າຍ ແລະ ເໝາະສົມ.

- 9.5 ບ່ອນທີ່ຊາວພື້ນເມືອງ ແລະ ຊຸມຊົນອື່ນທີ່ມີລະບົບສິດຄອບຄອງນໍາໃຊ້ຕາມປະເພນີໄດ້ຮັບສິດຄອບຄອງນໍາໃຊ້ທີ່ຖືກຕ້ອງຕາມກົດໝາຍ ຕໍ່ທີ່ດິນຂອງບັນພະບູລຸດທີ່ເຂົາເຈົ້າອາໄສຢູ່, ລັດຄວນຮັບຮູ້ ແລະ ບົກປ້ອງສິດເຫຼົ່ານີ້. ຊາວພື້ນເມືອງ ແລະ ຊຸມຊົນອື່ນໆ ທີ່ມີລະບົບສິດຄອບຄອງນໍາໃຊ້ຕາມປະເພນີ ບໍ່ຄວນຖືກບັງຄັບໃຫ້ອອກຈາກທີ່ດິນບັນພະບູລຸດດັ່ງກ່າວ.
- 9.6 ລັດຄວນພິຈາລະນາ ດັດແກ້ນະໂຍບາຍ, ກອບນິຕິກຳ ແລະ ກອບການຈັດຕັ້ງ, ເພື່ອຮັບຮູ້ລະບົບຄອບຄອງນໍາໃຊ້ຂອງຊາວພື້ນເມືອງ ແລະ ຊຸມຊົນອື່ນໆທີ່ມີລະບົບສິດຄອບຄອງນໍາໃຊ້ຕາມປະເພນີ. ຖ້າຫາກມີການປະຕິຮູບດ້ານລັດຖະທຳມະນູນ ຫຼື ດ້ານນິຕິກຳໄດ້ສ້າງຄວາມເຂັ້ມແຂງໃນດ້ານສິດທິຂອງແມ່ຍິງ ແລະ ເຮັດໃຫ້ເຂົາເຈົ້າເຂົ້າຂັດແຍ່ງກັບປະເພນີປະຕິບັດ, ທຸກພາກສ່ວນຄວນຮ່ວມມືກັນ ເພື່ອເຮັດໃຫ້ນໍາເອົາການປ່ຽນແປງດັ່ງກ່າວ ເຂົ້າໃນໃນລະບົບການຄອບຄອງນໍາໃຊ້ຕາມປະເພນີ.
- 9.7 ໃນການຮ່າງນະໂຍບາຍ ແລະ ກົດໝາຍ, ລັດຄວນພິຈາລະນາເຖິງຄຸນຄ່າທາງສັງຄົມ, ວັດທະນະທຳ, ຈິດໃຈ, ເສດຖະກິດ ແລະ ສິ່ງແວດລ້ອມ ຂອງທີ່ດິນ, ການປະມົງ ແລະ ປ່າໄມ້ທີ່ມີຢູ່ພາຍໃຕ້ລະບົບຄອບຄອງນໍາໃຊ້ ຂອງປະຊາຊົນພື້ນເມືອງ ແລະ ຊຸມຊົນອື່ນໆ ທີ່ມີລະບົບສິດຄອບຄອງນໍາໃຊ້ຕາມປະເພນີ. ຄວນມີການເຂົ້າຮ່ວມຢ່າງເຕັມສ່ວນ ແລະ ມີປະສິດທິຜົນຂອງສະມາຊິກທຸກຄົນ ຫຼື ຜູ້ຕາງໜ້າຂອງບັນດາຊຸມຊົນທີ່ໄດ້ຮັບຜົນກະທົບ, ລວມທັງສະມາຊິກຜູ້ທີ່ມີຄວາມສ່ຽງ ແລະ ຜູ້ດ້ອຍໂອກາດ, ເມື່ອພັດທະນານະໂຍບາຍ ແລະ ກົດໝາຍທີ່ກ່ຽວພັນກັບລະບົບຄອບຄອງນໍາໃຊ້ຂອງຊາວພື້ນເມືອງ ແລະ ຊຸມຊົນອື່ນທີ່ມີລະບົບຄອບຄອງນໍາໃຊ້ຕາມປະເພນີ.
- 9.8 ລັດຄວນບົກປ້ອງຊາວພື້ນເມືອງ ແລະ ຊຸມຊົນອື່ນໆທີ່ມີລະບົບສິດຄອບຄອງນໍາໃຊ້ຕາມ ປະເພນີເພື່ອບໍ່ໃຫ້ບຸກຄົນອື່ນນໍາໃຊ້ທີ່ດິນ, ການປະມົງ ແລະ ປ່າໄມ້ຂອງເຂົາເຈົ້າໂດຍບໍ່ໄດ້ຮັບອະນຸຍາດ. ຢູ່ບ່ອນທີ່ຊຸມຊົນໃດໜຶ່ງບໍ່ຄັດຄ້ານ, ລັດຄວນຊ່ວຍບັນທຶກເອກະສານຢ່າງເປັນທາງການ ແລະ ໂຄສະນາເຜີຍແຜ່ຂໍ້ມູນຂ່າວສານກ່ຽວກັບລັກສະນະ ແລະ ສະຖານທີ່ຂອງທີ່ດິນ, ການປະມົງ ແລະ ປ່າໄມ້ ທີ່ຖືກນໍາໃຊ້ ແລະ ຄວບຄຸມໂດຍຊຸມຊົນນັ້ນ. ຢູ່ບ່ອນທີ່ສິດຄອບຄອງນໍາໃຊ້ ຂອງຊາວພື້ນເມືອງ ແລະ ຊຸມຊົນອື່ນໆ ທີ່ມີລະບົບສິດຄອບຄອງນໍາໃຊ້ຕາມປະເພນີໄດ້ຮັບ ການບັນທຶກໄວ້ຢ່າງເປັນທາງການ, ສິດຄອບຄອງນໍາໃຊ້ເຫຼົ່ານັ້ນຄວນໄດ້ຮັບການບັນທຶກໄວ້ ນຳກັນກັບສິດຄອບຄອງນໍາໃຊ້ອື່ນໆຂອງລັດ, ເອກະຊົນ ແລະ ສ່ວນລວມ ເພື່ອຫຼີກເວັ້ນການຮຽກຮ້ອງສິດທີ່ຊ້ຳຊ້ອນກັນ.
- 9.9 ລັດ ແລະ ພາກສ່ວນອື່ນໆຄວນປຶກສາຫາລືດ້ວຍຄວາມຈິງໃຈກັບຊາວພື້ນເມືອງກ່ອນຈະລິເລີ່ມໂຄງການໃດໜຶ່ງ ຫຼື ກ່ອນຈະຮັບຮອງເອົາ ແລະ ຈັດຕັ້ງປະຕິບັດມາດຕະການທາງດ້ານນິຕິກຳ ຫຼື ມາດຕະການດ້ານການບໍລິຫານທີ່ສົ່ງຜົນກະທົບຕໍ່ຊັບພະຍາກອນທີ່ຊຸມຊົນຖືສິດຢູ່. ໂຄງການດັ່ງກ່າວຄວນອີງໃສ່ການປຶກສາຫາລື ທີ່ມີປະສິດທິຜົນ ແລະ ມີຄວາມໝາຍສຳຄັນກັບຊາວພື້ນເມືອງ, ໂດຍຜ່ານສະຖາບັນທີ່ເປັນຕົວແທນຂອງຕົນເພື່ອໃຫ້ໄດ້ຮັບຄວາມຍິນຍອມຢ່າງມີອິດສະຫຼະ, ລ່ວງໜ້າ ແລະ ຖືກແຈ້ງໃຫ້ຊາບ ພາຍໃຕ້ຖະແຫຼງການຂອງສະຫະປະຊາຊາດວ່າດ້ວຍສິດທິຂອງຊາວພື້ນເມືອງ ແລະ ໂດຍຄຳນຶງເຖິງທຳທິສະເພາະ ແລະ ຄວາມເຂົ້າໃຈຂອງແຕ່ລະປະເທດ. ຂະບວນການປຶກສາຫາລື ແລະ ຕັດສິນບັນຫາຄວນໄດ້ຮັບການຈັດຕັ້ງໂດຍບໍ່ມີການຂົ່ມຂູ່ ແລະ ຄວນຖືກດຳເນີນດ້ວຍຄວາມໄວ້ວາງໃຈ. ຫຼັກການຂອງການປຶກສາຫາລື ແລະ ການເຂົ້າຮ່ວມ, ຕາມທີ່ກຳນົດໄວ້ໃນວັກ 3ຂ.6, ຄວນຖືກນໍາໃຊ້ໃນກໍລະນີຂອງຊຸມຊົນອື່ນທີ່ອະທິບາຍໄວ້ໃນໝວດນີ້.

- 9.10 ລັດ ແລະ ບຸກຄົນທີ່ບໍ່ແມ່ນລັດຄວນພະຍາຍາມ, ຕາມຄວາມຈຳເປັນ, ຮ່ວມກັບສະຖານບັນ ທີ່ເປັນຕົວແທນ ຂອງຊຸມຊົນທີ່ໄດ້ຮັບຜົນກະທົບ ແລະ ໂດຍການຮ່ວມມືກັບຊຸມຊົນທີ່ໄດ້ຮັບຜົນ ກະທົບ, ເພື່ອສະໜອງການຊ່ວຍເຫຼືອທາງດ້ານວິຊາການ ແລະ ດ້ານກົດໝາຍໃຫ້ແກ່ຊຸມຊົນ ທີ່ໄດ້ຮັບຜົນກະທົບເພື່ອເຂົ້າຮ່ວມໃນການພັດທະນານະໂຍບາຍກ່ຽວກັບສິດຄອບຄອງນໍ້າໃຊ້, ກົດໝາຍ ແລະ ໂຄງການຢ່າງບໍ່ມີການຈຳແນກ ແລະ ແນໃສ່ບົດບາດຍິ່ງຊາຍ.
- 9.11 ລັດຄວນເຄົາລົບ ແລະ ສົ່ງເສີມວິທີປະຕິບັດຕາມປະເພນີທີ່ນຳໃຊ້ໂດຍຊາວພື້ນເມືອງ ແລະ ຊຸມ ຊົນອື່ນໆ ທີ່ມີລະບົບສິດຄອບຄອງນໍ້າໃຊ້ຕາມປະເພນີ ເພື່ອແກ້ໄຂຂໍ້ຂັດແຍ່ງກ່ຽວກັບສິດຄອບ ຄອງນໍ້າໃຊ້ຢູ່ພາຍໃນຊຸມຊົນໂດຍສອດຄ່ອງກັບພັນທະທີ່ຕົນມີຢູ່ພາຍໃຕ້ກົດໝາຍຂອງຊາດ ແລະ ສາກົນ, ແລະ ໂດຍຄຳນຶງເຖິງພັນທະສັນຍາແບບສະໝັກໃຈ ພາຍໃຕ້ສົນທິສັນຍາທີ່ມີຜົນ ນຳໃຊ້ໃນພາກພື້ນ ແລະ ສາກົນ. ສຳລັບ ທີ່ດິນ, ການປະມົງ ແລະ ປ່າໄມ້ ທີ່ຖືກນຳໃຊ້ໂດຍຫຼາຍ ກ່ວາໜຶ່ງຊຸມຊົນ, ວິທີທາງແກ້ໄຂຂໍ້ຂັດແຍ່ງ ລະຫວ່າງຊຸມຊົນຄວນໄດ້ຮັບການເສີມຂະຫຍາຍ ແລະ ພັດທະນາໃຫ້ເຂັ້ມແຂງຂຶ້ນ.
- 9.12 ລັດ ແລະ ບຸກຄົນທີ່ບໍ່ແມ່ນລັດຄວນພະຍາຍາມປ້ອງກັນການສໍ້ລາດບັງຫຼວງທີ່ກ່ຽວຂ້ອງ ກັບລະບົບສິດຄອບຄອງນໍ້າໃຊ້ຂອງຊາວພື້ນເມືອງ ແລະ ຊຸມຊົນອື່ນໆທີ່ມີລະບົບສິດຄອບ ຄອງຕາມປະເພນີ, ດ້ວຍການປຶກສາຫາລື ແລະ ການເຂົ້າຮ່ວມ, ແລະ ດ້ວຍການໃຫ້ອຳນາດ ແກ່ຊຸມຊົນ.

## 10. ສິດຄອບຄອງນໍ້າໃຊ້ເປັນທາງການ

- 10.1 ຢູ່ບ່ອນທີ່ມີສິດຄອບຄອງທີ່ບໍ່ເປັນທາງການຕໍ່ທີ່ດິນ, ການປະມົງ ແລະ ປ່າໄມ້, ລັດຄວນຮັບຮູ້ສິດ ດັ່ງກ່າວດ້ວຍການເຄົາລົບສິດຢ່າງເປັນທາງການທີ່ມີຢູ່ຕາມກົດໝາຍຂອງຊາດ ແລະ ດ້ວຍການ ຮັບຮູ້ສະພາບຄວາມເປັນຈິງດັ່ງກ່າວ ແລະ ສົ່ງເສີມ ສະຫວັດດີພາບທາງສັງຄົມ, ເສດຖະກິດ ແລະ ສິ່ງແວດລ້ອມ. ລັດຄວນສົ່ງເສີມນະໂຍບາຍ ແລະ ກົດໝາຍ ເພື່ອໃຫ້ການຮັບຮູ້ສິດ ຄອບຄອງນໍ້າໃຊ້ທີ່ບໍ່ເປັນທາງການດັ່ງກ່າວ. ຂະບວນການສ້າງນະໂຍບາຍ ແລະ ກົດໝາຍ ຄວນເປັນແບບມີສ່ວນຮ່ວມ, ແນໃສ່ບົດບາດຍິ່ງຊາຍ ແລະ ພະຍາຍາມສ້າງບົດບັນຍັດ ເພື່ອສະໜັບສະໜູນທາງດ້ານວິຊາການ ແລະ ດ້ານກົດໝາຍໃຫ້ແກ່ຊຸມຊົນ ແລະ ບຸກຄົນ ທີ່ໄດ້ຮັບຜົນກະທົບ. ໂດຍສະເພາະ, ລັດຄວນຮັບຮູ້ການມີຕົວຕົນຂອງສິດຄອບຄອງທີ່ບໍ່ເປັນ ທາງການທີ່ເກີດຂຶ້ນຈາກການຍ້າຍຖິ່ນຖານຂະໜາດໃຫຍ່.
- 10.2 ລັດຄວນຮັບປະກັນວ່າທຸກການກະທຳກ່ຽວກັບສິດຄອບຄອງນໍ້າໃຊ້ທີ່ບໍ່ເປັນທາງການມີຄວາມ ສອດຄ່ອງກັບພັນທະທີ່ຕົນມີຢູ່ພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ແລະ ໂດຍຄຳ ນຶງເຖິງພັນທະສັນຍາແບບສະໝັກໃຈພາຍໃຕ້ສົນທິສັນຍາທີ່ມີຜົນນຳໃຊ້ຢູ່ໃນພາກພື້ນ ແລະ ສາກົນ, ລວມທັງສິດທິໃນການມີບ່ອນຢູ່ອາໄສຢ່າງພຽງພໍຕາມຄວາມເໝາະສົມ.
- 10.3 ຢູ່ບ່ອນທີ່ລັດໃຫ້ການຮັບຮູ້ທາງກົດໝາຍຕໍ່ສິດຄອບຄອງນໍ້າໃຊ້ທີ່ບໍ່ເປັນທາງການ, ການຮັບຮູ້ນີ້ຄວນ ປະຕິບັດຜ່ານຂະບວນການແບບມີສ່ວນຮ່ວມ, ມີຄວາມລະອຽດອ່ອນດ້ານບົດ ບາດຍິ່ງຊາຍ, ໂດຍຄຳນຶງເປັນພິເສດເຖິງຜູ້ເຊົ້າ. ເພື່ອປະຕິບັດໄດ້ແນວນັ້ນ, ລັດຄວນເອົາໃຈ ໃສ່ເປັນພິເສດຕໍ່ຊາວກະສິກອນ ແລະ ຜູ້ຜະລິດອາຫານຂະໜາດນ້ອຍ. ຂະບວນການເຫຼົ່ານີ້ ຄວນເອື້ອອຳນວຍເຮັດໃຫ້ການບໍລິການທີ່ຖືກຕ້ອງຕາມກົດໝາຍ ແລະ ມີຕົ້ນທຶນຫຼຸດລົງ. ລັດຄວນພະຍາຍາມ ເພື່ອໃຫ້ການສະໜັບສະໜູນທາງດ້ານວິຊາການ ແລະ ດ້ານກົດໝາຍ ແກ່ຊຸມຊົນ ແລະ ຜູ້ເຊົ້າ ຮ່ວມ.



- 10.4 ລັດຄວນນຳໃຊ້ທຸກມາດຕະການທີ່ເໝາະສົມ ເພື່ອຈຳກັດສິດຄອບຄອງນຳໃຊ້ທີ່ບໍ່ເປັນທາງການ ເຊິ່ງເປັນຜົນຈາກ ເງື່ອນໄຂທາງດ້ານກົດໝາຍ ແລະ ການບໍລິການທີ່ຫຍຸ້ງຍາກຊັບຊ້ອນເກີນໄປ ສຳລັບ ການປ່ຽນແປງການນຳໃຊ້ ແລະ ການພັດທະນາທີ່ດິນ. ເງື່ອນໄຂ ແລະ ຂະບວນການ ຂອງການພັດທະນາຄວນຈະແຈ້ງ, ງ່າຍດາຍ ແລະ ສາມາດເຮັດໄດ້ ເພື່ອຫຼຸດຜ່ອນຄວາມຫຍຸ້ງ ຍາກໃນການປະຕິບັດຕາມ.
- 10.5 ລັດຄວນພະຍາຍາມປ້ອງກັນການສໍ້ລາດບັງຫຼວງ, ໂດຍສະເພາະດ້ວຍການເພີ່ມຄວາມໂປ່ງໃສ, ການມີຄວາມຮັບຜິດຊອບຂອງຜູ້ຕັດສິນບັນຫາ ແລະ ຮັບປະກັນວ່າໄດ້ໃຫ້ການຕັດສິນບັນຫາ ຢ່າງທ່ຽງທຳ ແລະ ທັນການ.
- 10.6 ບ່ອນໃດທີ່ເປັນໄປບໍ່ໄດ້ທີ່ຈະໃຫ້ການຮັບຮູ້ທາງກົດໝາຍ ໃຫ້ແກ່ສິດຄອບຄອງ ນຳໃຊ້ທີ່ບໍ່ເປັນ ທາງການ, ລັດຄວນປ້ອງກັນບໍ່ໃຫ້ມີການ ບັງຄັບໃຫ້ອອກຈາກພື້ນທີ່ ເຊິ່ງລະເມີດພັນ ທະທີ່ມີຢູ່ພາຍ ໃຕ້ກົດໝາຍຂອງຊາດ ແລະ ສາກົນ, ແລະ ໂດຍສອດຄ່ອງກັບບົດບັນຍັດທີ່ກ່ຽວ ຂ້ອງໃນ ຂໍ້ 16.



# ການໂອນ ແລະ ການປ່ຽນແປງອື່ນໆກ່ຽວກັບສິດ ແລະ ໜ້າທີ່ໃນການຄອບຄອງນໍ້າໃຊ້

ພາກນີ້ເວົ້າເຖິງການບໍລິຫານສິດຄອງຄອງນໍ້າໃຊ້ທີ່ດິນ, ການປະມົງ ແລະ ປ່າໄມ້ເມື່ອສິດ ແລະ ໜ້າທີ່ກ່ຽວຂ້ອງທີ່ມີຢູ່ໄດ້ຖືກໂອນ ຫຼື ຈັດສັນຄືນແບບສະໝັກໃຈ ຫຼື ບໍ່ສະໝັກໃຈໂດຍຜ່ານຕະຫຼາດ, ການປ່ຽນໂອນສິດຄອບຄອງນໍ້າໃຊ້ອັນເນື່ອງມາຈາກການລົງທຶນ, ການໂຮມຕອນດິນ ແລະ ວິທີການດັດປັບອື່ນໆ, ການສົ່ງທີ່ດິນຄືນ, ການປະຕິຮູບການແຈກຢາຍຄືນ ຫຼື ການເວນຄືນທີ່ດິນ.

## 11. ຕະຫຼາດ

- 11.1 ບ່ອນໃດທີ່ເໝາະສົມລັດຄວນຮັບຮູ້ ແລະ ອຳນວຍຄວາມສະດວກໃຫ້ແກ່ຕະຫຼາດການຂາຍ ແລະ ການໃຫ້ເຂົ້າທີ່ຍຸຕິທຳ ແລະ ໂປ່ງໃສຢ່າງເໝາະສົມດ້ວຍວິທີການໂອນສິດນໍ້າໃຊ້ ແລະ ກຳມະສິດທີ່ດິນ, ການປະມົງ ແລະ ປ່າໄມ້. ເວລາໃດທີ່ຕະຫຼາດກ່ຽວກັບສິດຄອບຄອງນໍ້າໃຊ້ຖືກດຳເນີນການ, ລັດຄວນຮັບປະກັນວ່າທຸກກິດຈະກຳສອດຄ່ອງກັບພາລະໜ້າທີ່ພາຍໃຕ້ກົດໝາຍຂອງຊາດ ແລະ ສາກົນ ແລະ ຄຳນຶງເຖິງພັນທະສັນຍາແບບສະໝັກໃຈ ພາຍໃຕ້ສົນທິສັນຍາທີ່ມີຜົນນໍ້າໃຊ້ໃນພາກພື້ນ ແລະ ສາກົນ. ການເຄື່ອນໄຫວປ່ຽນແປງກ່ຽວກັບສິດຄອບຄອງນໍ້າໃຊ້ ທີ່ດິນ, ການປະມົງ ແລະ ປ່າໄມ້ຄວນຈະສອດຄ່ອງກັບກົດລະບຽບການນໍ້າໃຊ້ທີ່ດິນແຫ່ງຊາດ ແລະ ບໍ່ເປັນອັນຕະລາຍຕໍ່ເປົ້າໝາຍການພັດທະນາທີ່ສຳຄັນ.
- 11.2 ລັດຄວນເອື້ອອຳນວຍໃຫ້ແກ່ການດຳເນີນງານດ້ານຕະຫຼາດທີ່ໂປ່ງໃສ ແລະ ມີປະສິດທິພາບ ເພື່ອ ສົ່ງເສີມການມີສ່ວນຮ່ວມພາຍໃຕ້ເງື່ອນໄຂ ແລະ ໂອກາດເທົ່າທຽມກັນເພື່ອການໂອນສິດຄອບຄອງນໍ້າໃຊ້ທີ່ໃຫ້ຜົນປະໂຫຍດຮ່ວມກັນຊຶ່ງຫຼຸດຜ່ອນຂໍ້ຂັດແຍ່ງ ແລະ ການຂາດສະຖຽນລະພາບ; ສົ່ງເສີມການນໍ້າໃຊ້ທີ່ດິນ, ການປະມົງ ແລະ ປ່າໄມ້ທີ່ຍືນຍົງ ແລະ ບົກປັກຮັກສາສິ່ງແວດລ້ອມ; ສົ່ງເສີມການນໍ້າໃຊ້ແຫຼ່ງຊັບພະຍາກອນທຳມະຊາດທີ່ພົວພັນກັບທີ່ດິນ, ການປະມົງ ແລະ ປ່າໄມ້ໂດຍອີງຕາມສົນທິສັນຍາທີ່ມີຜົນບັງຄັບໃຊ້; ຂະຫຍາຍໂອກາດທາງເສດຖະກິດ; ແລະ ເພີ່ມການມີສ່ວນຮ່ວມຂອງຜູ້ທຸກຍາກ. ລັດຄວນນໍ້າໃຊ້ມາດຕະການເພື່ອປົກປ້ອງຜົນກະທົບອັນບໍ່ເພິ່ງປາດຖະໜາຕໍ່ຊຸມຊົນທ້ອງຖິ່ນ, ຊາວພື້ນເມືອງ ແລະ ກຸ່ມຜູ້ດ້ອຍໂອກາດຊຶ່ງອາດພົບເຫັນເຊັ່ນໃນການເກາະກຳໄລທີ່ດິນ, ການສະສົມທີ່ດິນ ແລະ ການລະເມີດຮູບແບບຂອງການຄອບຄອງນໍ້າໃຊ້ທີ່ດິນຕາມປະເພນີ. ລັດ ແລະ ພາກສ່ວນກ່ຽວຂ້ອງອື່ນໆ ຄວນຮັບຮູ້ ແລະ ເຂົ້າໃຈໃນຄຸນຄ່າດັ່ງກ່າວຂຶ້ນກັບປະກອບດ້ວຍຄຸນຄ່າທາງດ້ານວັດທະນະທຳສັງຄົມ ແລະ ສິ່ງແວດລ້ອມແມ່ນ ບໍ່ສາມາດບໍລິການໄດ້ດີໃນສະພາບຕະຫຼາດທີ່ຂາດການຄວບຄຸມ. ລັດຄວນປົກປ້ອງຜົນປະໂຫຍດຢ່າງກວ້າງຂວາງຂອງຊຸມຊົນໂດຍຜ່ານນະໂຍບາຍ ແລະ ກົດໝາຍທີ່ກ່ຽວຂ້ອງກັບການຄອບຄອງນໍ້າໃຊ້ ທີ່ສອດຄ່ອງ.

- 11.3 ລັດຄວນສ້າງນະໂຍບາຍ, ກົດໝາຍ ແລະ ລະບົບນິຕິກຳລວມທັງອົງການຮັບຜິດຊອບເພື່ອຮັບປະກັນໃຫ້ຕະຫຼາດດຳເນີນການໄດ້ຢ່າງໂປ່ງໃສ ແລະ ມີປະສິດທິພາບເພື່ອສະໜອງການເຂົ້າເຖິງທີ່ບໍ່ມີການຈຳແນກ ແລະ ປ້ອງກັນວິທີປະຕິບັດທີ່ຂາດການແຂ່ງຂັນ. ລັດຄວນເຮັດໃຫ້ຂັ້ນຕອນ ການບໍລິຫານໃຫ້ງ່າຍດາຍຂຶ້ນເພື່ອຫຼີກລ້ຽງບໍ່ໃຫ້ຜູ້ທຸກຍາກ ແລະ ຜູ້ດ້ອຍໂອກາດມີຄວາມ ທີ່ຈະເຂົ້າມາມີສ່ວນຮ່ວມໃນຕະຫຼາດ.
- 11.4 ລັດ ແລະ ພາກສ່ວນອື່ນໆຄວນຮັບປະກັນວ່າຂໍ້ມູນຂ່າວສານກ່ຽວກັບທຸລະກຳດ້ານຕະຫຼາດ ແລະ ຂໍ້ມູນຂ່າວສານກ່ຽວກັບ ມູນຄ່າຕະຫຼາດໂປ່ງໃສ ແລະ ຖືກເຜີຍແຜ່ຢ່າງກວ້າງຂວາງ ແລະ ມີຂໍ້ຈຳກັດດ້ານຄວາມເປັນສ່ວນຕົວ. ລັດຄວນຕິດຕາມຂໍ້ມູນຂ່າວສານ ແລະ ດຳເນີນມາດຕະການ ໃນກໍລະນີທີ່ຕະຫຼາດສ້າງຜົນກະທົບທາງລົບ ຫຼື ຂັດຂວາງການເຂົ້າຮ່ວມການຕະຫຼາດທີ່ກວ້າງຂວາງ ແລະ ເປັນທຳ.
- 11.5 ລັດຄວນຈັດຕັ້ງລະບົບບັນທຶກຂໍ້ມູນທີ່ເໝາະສົມ ແລະ ເຊື່ອຖືໄດ້ເຊັ່ນ: ປຶ້ມທະບຽນທີ່ດິນ ຊຶ່ງໃຫ້ຂໍ້ມູນທີ່ເຂົ້າເຖິງໄດ້ກ່ຽວກັບສິດ ແລະ ໜ້າທີ່ຂອງການຄອບຄອງນຳໃຊ້ ເພື່ອເພີ່ມຄວາມໝັ້ນຄົງຂອງສິດຄອບຄອງນຳໃຊ້ ແລະ ຫຼຸດຜ່ອນຕົ້ນທຶນ ແລະ ຄວາມສ່ຽງໃນການປ່ຽນໂອນ.
- 11.6 ລັດຄວນສ້າງມາດຕະການປ້ອງກັນເພື່ອປົກປ້ອງສິດຄອບຄອງນຳໃຊ້ ທີ່ຖືກຕ້ອງຕາມກົດໝາຍຂອງຄູ່ສົມລົດ, ສະມາຊິກຄອບຄົວ ແລະ ບຸກຄົນອື່ນໆ ທີ່ບໍ່ແມ່ນຜູ້ຖືສິດຄອບຄອງນຳໃຊ້ ທີ່ສະແດງອອກຢູ່ໃນລະບົບບັນທຶກຂໍ້ມູນ ເຊັ່ນ: ປຶ້ມທະບຽນທີ່ດິນ.
- 11.7 ລັດ ແລະ ພາກສ່ວນທີ່ບໍ່ແມ່ນລັດຄວນປະຕິບັດຕາມມາດຕະຖານ ຈັນຍາບັນທີ່ເໝາະສົມ. ຄວນໂຄສະນາເຜີຍແຜ່ ແລະ ຕິດຕາມການຈັດຕັ້ງປະຕິບັດມາດຕະຖານເຫຼົ່ານີ້ໃນການດຳເນີນຕະຫຼາດເພື່ອປ້ອງກັນການສໍ້ໂກງ, ໂດຍສະເພາະດ້ວຍການເປີດເຜີຍຂໍ້ມູນຕໍ່ສາທາລະນະ.
- 11.8 ໃຫ້ຄວາມສຳຄັນກັບຜູ້ຜະລິດຂະໜາດນ້ອຍເພື່ອຄວາມໝັ້ນຄົງດ້ານສະບຽງອາຫານແຫ່ງຊາດ ແລະ ຄວາມໝັ້ນຄົງທາງສັງຄົມ. ລັດຄວນຮັບປະກັນວ່າເມື່ອອຳນວຍຄວາມສະດວກໃຫ້ ແກ່ການດຳເນີນຕະຫຼາດການປ່ຽນໂອນສິດຄອບຄອງນຳໃຊ້ແລ້ວ ຈະສາມາດປົກປ້ອງສິດຄອບຄອງນຳໃຊ້ ຂອງຜູ້ຜະລິດຂະໜາດນ້ອຍໄດ້.

## 12. ການລົງທຶນ

- 12.1 ລັດ ແລະ ພາກສ່ວນທີ່ບໍ່ແມ່ນລັດ ຄວນຮັບຮູ້ວ່າການລົງທຶນພາກລັດ ແລະ ພາກເອກະຊົນທີ່ຕົນຮັບຜິດຊອບແມ່ນສຳຄັນເພື່ອບັບປຸງຄວາມໝັ້ນຄົງດ້ານອາຫານ. ການບໍລິຫານຢ່າງມີຄວາມຮັບຜິດຊອບໃນສິດຄອບຄອງນຳໃຊ້ ທີ່ດິນ, ການປະມົງ ແລະ ປ່າໄມ້ເປັນການສົ່ງເສີມເຈົ້າຂອງສິດຄອບຄອງນຳໃຊ້ໃຫ້ມີການລົງທຶນຢ່າງມີຄວາມຮັບຜິດຊອບຕໍ່ຊັບພະຍາກອນດັ່ງກ່າວ, ເພີ່ມການຜະລິດກະສິກຳ ແລະ ເຮັດໃຫ້ມີລາຍຮັບສູງຂຶ້ນ. ລັດຄວນສົ່ງເສີມ ແລະ ສະໜັບສະໜູນການລົງທຶນຢ່າງມີຄວາມຮັບຜິດຊອບໃນທີ່ດິນ, ການປະມົງ ແລະ ປ່າໄມ້ ຊຶ່ງສະໜັບສະໜູນວັດຖຸປະສົງດ້ານເສດຖະກິດສັງຄົມ ແລະ ສິ່ງແວດລ້ອມທີ່ກວ້າງຂວາງພາຍໃຕ້ຄວາມຫຼາກຫຼາຍຂອງລະບົບການກະເສດ. ລັດຄວນຮັບປະກັນວ່າມາດຕະການຈັດຕັ້ງປະຕິບັດຕ່າງໆແມ່ນສອດຄ່ອງກັບພັນທະທີ່ມີຢູ່ພາຍໃຕ້ກົດໝາຍຂອງຊາດ ແລະ ສາກົນ ໂດຍຄຳນຶງເຖິງພັນທະສັນຍາແບບສະໝັກໃຈພາຍໃຕ້ສົນທິສັນຍາທີ່ມີຜົນປະຕິບັດລະດັບພາກພື້ນ ແລະ ສາກົນ.
- 12.2 ເຫັນໄດ້ວ່າຜູ້ຜະລິດຂະໜາດນ້ອຍ ແລະ ອົງການຈັດຕັ້ງຂອງເຂົາເຈົ້າທີ່ຢູ່ໃນປະເທດກຳລັງພັດທະນາປະກອບເປັນຫຸ້ນສ່ວນສຳຄັນໃນການລົງທຶນ ດ້ານກະສິກຳຊຶ່ງປະກອບສ່ວນຢ່າງໃຫຍ່ຫຼວງ ຕໍ່ຄວາມໝັ້ນຄົງດ້ານສະບຽງອາຫານ, ໂພຊະນາການ, ການລົບລ້າງຄວາມທຸກຍາກ ແລະ

ຄວາມສາມາດຟື້ນຟູຕົວເອງໄດ້ຂອງສິ່ງແວດລ້ອມ. ລັດຄວນສະໜັບສະໜູນການລົງທຶນ ຂອງພາກລັດ ແລະ ເອກະຊົນ ທີ່ເນັ້ນໃສ່ຜູ້ຖືຄອງທີ່ດິນຂະໜາດນ້ອຍ.

- 12.3 ທຸກຮູບແບບຂອງການປ່ຽນໂອນສິດຄອບຄອງນໍາໃຊ້ ອັນເປັນຜົນມາຈາກການລົງທຶນໃສ່ທີ່ດິນ, ການປະມົງ ແລະ ປ່າໄມ້ ຄວນຖືກຈັດຕັ້ງປະຕິບັດຢ່າງໂປ່ງໃສ ໄປຕາມນະໂຍບາຍເສດຖະກິດແຫ່ງຊາດທີ່ກ່ຽວຂ້ອງ ແລະ ສອດຄ່ອງກັບເປົ້າໝາຍການເຕີບໂຕດ້ານເສດຖະກິດສັງຄົມ ແລະ ການພັດທະນາຊັບພະຍາກອນມະນຸດແບບຍືນຍົງ ໂດຍເນັ້ນໃສ່ເຈົ້າຂອງທີ່ດິນຂະໜາດນ້ອຍ.
- 12.4 ການລົງທຶນຢ່າງມີຄວາມຮັບຜິດຊອບຄວນບໍ່ກໍ່ໃຫ້ເກີດອັນຕະລາຍ, ມີມາດຕະການປ້ອງກັນການສູນເສຍຄວາມເປັນເຈົ້າຂອງສິດຄອບຄອງນໍາໃຊ້ຢ່າງຖືກຕ້ອງຕາມກົດໝາຍ ແລະ ປ້ອງກັນຄວາມເສັຍຫາຍຕໍ່ສິ່ງແວດລ້ອມ ແລະ ຄວນເຄົາລົບສິດທິມະນຸດ. ການລົງທຶນດັ່ງກ່າວນັ້ນ ຄວນຖືກດໍາເນີນໂດຍການຮ່ວມມືກັບໜ່ວຍງານທີ່ກ່ຽວຂ້ອງຂອງລັດຢູ່ແຕ່ລະຂັ້ນ ແລະ ຮ່ວມກັບເຈົ້າຂອງສິດຄອບຄອງນໍາໃຊ້ທີ່ດິນ, ການປະມົງ ແລະ ປ່າໄມ້ ຂັ້ນທ້ອງຖິ່ນ ໂດຍເຄົາລົບສິດໃນການຄອບຄອງ ນໍາໃຊ້ຢ່າງຖືກຕ້ອງຕາມກົດໝາຍຂອງເຂົາເຈົ້າ. ການລົງທຶນຄວນແນໃສ່ເພື່ອປະກອບສ່ວນເຂົ້າໃນຈຸດປະສົງດ້ານນະໂຍບາຍ ເຊັ່ນ: ລົບລ້າງຄວາມທຸກຍາກ, ຄວາມໝັ້ນຄົງດ້ານສະບຽງອາຫານ ແລະ ການນໍາໃຊ້ທີ່ດິນ, ການປະມົງ ແລະ ປ່າໄມ້ແບບຍືນຍົງ; ຊ່ວຍເຫຼືອຊຸມຊົນ; ປະກອບສ່ວນເຂົ້າໃນການພັດທະນາຊຸມນະບົດ; ສົ່ງເສີມ ແລະ ຮັບປະກັນລະບົບການຜະລິດອາຫານຢູ່ຂັ້ນທ້ອງຖິ່ນ; ຍົກລະດັບການພັດທະນາເສດຖະກິດ ສັງຄົມແບບຍືນຍົງ; ສ້າງວຽກເຮັດງານທຳ; ກະຈາຍຮູບແບບການທຳມາຫາກິນ; ສະໜອງຜົນປະໂຫຍດໃຫ້ແກ່ປະເທດຊາດກໍຄືປະຊາຊົນທັງໝົດ ລວມທັງຜູ້ທຸກຍາກ ແລະ ຜູ້ດ້ອຍໂອກາດ; ແລະ ສອດຄ່ອງກັບກົດໝາຍຂອງຊາດກໍຄືມາດຕະຖານແຮງງານສາກົນ ແລະ ພັນທະທີ່ກ່ຽວຂ້ອງກັບມາດຕະຖານຂອງອົງການແຮງງານສາກົນຕາມຄວາມເໝາະສົມ.
- 12.5 ລັດຄວນສະໜອງລະບຽບການທີ່ໂປ່ງໃສກ່ຽວກັບຂະໜາດ, ຂອບເຂດ ແລະ ລັກສະນະຂອງການປ່ຽນໂອນທີ່ໄດ້ຮັບອະນຸມັດກ່ຽວກັບສິດຄອບຄອງນໍາໃຊ້ ແລະ ຄວນກຳນົດສິ່ງທີ່ພາໃຫ້ເກີດມີການເຄື່ອນໄຫວປ່ຽນແປງໜາດໃຫຍ່ກ່ຽວກັບສິດຄອບຄອງນໍາໃຊ້ ໂດຍອີງຕາມສະພາບການຂອງປະເທດຕົນເອງ.
- 12.6 ລັດຄວນສະໜອງມາດຕະການປ້ອງກັນເພື່ອປົກປ້ອງສິດຄອບຄອງນໍາໃຊ້ທີ່ຖືກຕ້ອງຕາມກົດໝາຍ, ສິດທິມະນຸດ, ການດຳລົງຊີວິດ, ຄວາມໝັ້ນຄົງດ້ານສະບຽງອາຫານ ແລະ ສິ່ງແວດລ້ອມຈາກຄວາມສູງຊຶ້ງອາດຈະເກີດຂຶ້ນຈາກການປ່ຽນໂອນສິດຄອບຄອງນໍາໃຊ້ຂະໜາດໃຫຍ່. ມາດຕະການປ້ອງກັນດັ່ງກ່າວອາດລວມເອົາທັງການວາງເພດານທີ່ສາມາດອະນຸຍາດການເຄື່ອນໄຫວປ່ຽນແປງກ່ຽວກັບທີ່ດິນ ແລະ ວາງລະບຽບການອະນຸມັດ ກໍລະນີເກີນເພດານ ເຊັ່ນ ໃຫ້ລັດຖະສະພາເປັນຜູ້ອະນຸມັດ. ລັດຄວນພິຈາລະນາສົ່ງເສີມຮູບແບບຕ່າງໆຂອງການຜະລິດ ແລະ ການລົງທຶນທີ່ຈະບໍ່ເຮັດໃຫ້ມີການໂອນທີ່ດິນຂະໜາດໃຫຍ່ໄປໃຫ້ນັກລົງທຶນ ແລະ ຄວນສົ່ງເສີມການຮ່ວມມືກັບຜູ້ຖືສິດຄອບຄອງນໍາໃຊ້ ຢູ່ຂັ້ນທ້ອງຖິ່ນ.
- 12.7 ສໍາລັບຊາວພື້ນເມືອງແລະຊຸມຊົນຂອງເຂົາເຈົ້າ, ລັດຄວນຮັບປະກັນວ່າທຸກມາດຕະການ ຈັດຕັ້ງປະຕິບັດສອດຄ່ອງກັບພັນທະທີ່ມີຢູ່ຂອງຕົນພາຍໃຕ້ກົດໝາຍຂອງຊາດ ແລະ ກົດໝາຍສາກົນ, ໂດຍຄໍານຶງເຖິງພັນທະສັນຍາພາຍໃຕ້ ສັນທິສັນຍາທີ່ມີຜົນປະຕິບັດໃນລະດັບພາກພື້ນ ແລະ ສາກົນລວມທັງສັນທິສັນຍາ (ເລກທີ 169) ຂອງອົງການແຮງງານສາກົນກ່ຽວກັບຊົນເຜົ່າພື້ນເມືອງຢູ່ໃນປະເທດທີ່ເປັນເອກະລາດ ແລະ ຖະແຫຼງການຂອງສະຫະປະຊາຊາດວ່າດ້ວຍສິດທິຂອງຊົນເຜົ່າພື້ນເມືອງ. ລັດ ແລະ ພາກສ່ວນອື່ນໆ ຄວນສັນທະນາຢ່າງຈິງຈັງກັບຊົນເຜົ່າພື້ນເມືອງກ່ອນທີ່ຈະລິເລີ່ມໂຄງການລົງທຶນໃດໜຶ່ງທີ່ກະທົບໃສ່ແຫຼ່ງຊັບພະຍາກອນທີ່ຊຸມຊົນມີສິດຖືຄອງ. ໂຄງການດັ່ງກ່າວຄວນອີງໃສ່ ການປຶກສາຫາລືກັບສະມາຊິກຂອງຊົນເຜົ່າພື້ນເມືອງຢ່າງມີປະສິດທິພາບ ແລະ ມີຄວາມໝາຍດັ່ງລາຍລະອຽດຢູ່ໃນວັກ 9.9. ຫຼັກການຂອງການປຶກສາຫາລື ແລະ ການເຂົ້າຮ່ວມຂອງບົດແນະນໍາສະບັບນີ້ຄວນຖືກນໍາໃຊ້ສໍາລັບການ ລົງທຶນທີ່ນໍາໃຊ້ຊັບພະຍາກອນຂອງຊຸມຊົນອື່ນໆ.

- 12.8 ລັດຄວນສົມທົບກັບພາກສ່ວນທີ່ຖືກຜົນກະທົບທັງໝົດ ແລະ ສອດຄ່ອງກັບຫຼັກການຂອງການປົກສາທາລີ ແລະ ການມີສ່ວນຮ່ວມຂອງບົດແນະນຳນີ້, ກຳນົດເງື່ອນໄຂ ທີ່ສົ່ງເສີມການລົງທຶນຢ່າງມີຄວາມຮັບຜິດຊອບ ແລະ ຈາກນັ້ນ ຄວນພັດທະນາ ແລະ ເຜີຍແຜ່ນະໂຍບາຍ ແລະ ກົດໝາຍທີ່ສົ່ງເສີມການລົງທຶນຢ່າງມີຄວາມຮັບຜິດຊອບ ໂດຍເຄົາລົບສິດທິມະນຸດ ແລະ ສົ່ງເສີມຄວາມໝັ້ນຄົງດ້ານສະບຽງອາຫານ ແລະ ການນຳໃຊ້ສິ່ງແວດລ້ອມແບບຍືນຍົງ. ກົດໝາຍຄວນກຳນົດໃຫ້ມີຂໍ້ຕົກລົງສຳລັບການລົງທຶນ ເພື່ອກຳນົດຈະແຈ້ງສິດ ແລະ ໜ້າທີ່ຂອງທຸກຝ່າຍໃນຂໍ້ຕົກລົງດັ່ງກ່າວ. ຂໍ້ຕົກລົງສຳລັບການລົງທຶນ ຄວນປະຕິບັດຕາມກອບນິຕິກຳຂອງຊາດ ແລະ ລະບຽບການລົງທຶນ.
- 12.9 ລັດຄວນສ້າງຂໍ້ກຳນົດສຳລັບການລົງທຶນທີ່ກ່ຽວຂ້ອງກັບທຸກຮູບແບບການປ່ຽນໂອນສິດຄອບຄອງນຳໃຊ້ຊຶ່ງລວມທັງຂໍ້ຕົກລົງກ່ຽວກັບການຊື້ເອົາສິດດັ່ງກ່າວ ແລະ ການຮ່ວມທຶນໃຫ້ສອດຄ່ອງກັບຫຼັກການຂອງການປົກສາທາລີ ແລະ ການມີສ່ວນຮ່ວມຂອງບົດແນະນຳສະບັບນີ້, ຮ່ວມກັບຜູ້ທີ່ສິດຄອບຄອງ ນຳໃຊ້ລວມທັງສິດບໍ່ຂາດຕົວທີ່ອາດໄດ້ຮັບຜົນກະທົບ. ລັດ ແລະ ພາກສ່ວນ ກ່ຽວຂ້ອງອື່ນໆ ຄວນແຈ້ງໃຫ້ບຸກຄົນ, ຄອບຄົວ ແລະ ຊຸມຊົນຮູ້ເຖິງສິດຄອບຄອງນຳໃຊ້ຂອງເຂົາເຈົ້າ ແລະ ໃຫ້ການຊ່ວຍເຫຼືອພັດທະນາຄວາມອາດສາມາດຂອງເຂົາເຈົ້າໃນການປົກສາທາລີ ແລະ ການເຂົ້າມາມີສ່ວນຮ່ວມລວມທັງການໃຫ້ການຊ່ວຍເຫຼືອດ້ານວິຊາສະເພາະຖ້າຈຳເປັນ.
- 12.10 ໃນເມື່ອການລົງທຶນພົວພັນກັບການປ່ຽນໂອນຂະໜາດໃຫຍ່ ຂອງສິດຄອບຄອງນຳໃຊ້ ລວມທັງການຊື້ເອົາ ແລະ ການຮ່ວມທຶນ ກຳລັງຖືກພິຈາລະນາ, ລັດຄວນໃຫ້ພາກສ່ວນກ່ຽວຂ້ອງດຳເນີນການປະເມີນຜົນຢ່າງເປັນອິດສະລະກ່ຽວກັບຜົນກະທົບດ້ານບວກແລະດ້ານລົບທີ່ອາດເກີດຂຶ້ນຍ້ອນການລົງທຶນດັ່ງກ່າວຕໍ່ສິດຄອບຄອງນຳໃຊ້, ຄວາມໝັ້ນຄົງດ້ານສະບຽງອາຫານ, ແລະ ຄວາມຮັບຮູ້ທີ່ເພີ່ມຂຶ້ນກ່ຽວກັບສິດທິໃນການມີອາຫານພຽງພໍ, ການດຳລົງຊີວິດ ແລະ ຕໍ່ສິ່ງແວດລ້ອມ. ລັດຄວນຮັບປະກັນວ່າສິດຄອບຄອງນຳໃຊ້ ແລະ ການຮຽກຮ້ອງສິດທິຖືກຕ້ອງຕາມກົດໝາຍທີ່ມີຢູ່ ລວມທັງການຄອບຄອງນຳໃຊ້ຕາມປະເພນີ ແລະ ແບບບໍ່ເປັນທາງການ, ຕະຫຼອດເຖິງສິດ ແລະ ການດຳລົງຊີວິດຂອງບຸກຄົນອື່ນໆທີ່ໄດ້ຮັບຜົນກະທົບຈາກການລົງທຶນເຊັ່ນ ຜູ້ທຳການຜະລິດຂະໜາດນ້ອຍ ໄດ້ຖືກລະບຸຢ່າງເປັນລະບົບ ແລະ ຍຸຕິທຳ. ຂະບວນການດັ່ງກ່າວນີ້ຄວນຖືກນຳມາດຳເນີນການພາຍໃຕ້ການປົກສາທາລີກັບພາກສ່ວນທີ່ຖືກຜົນກະທົບທັງໝົດ ໂດຍໃຫ້ສອດຄ່ອງກັບຫຼັກການຂອງການປົກສາທາລີ ແລະ ການມີສ່ວນຮ່ວມຂອງບົດແນະນຳສະບັບນີ້. ລັດຄວນຮັບປະກັນວ່າສິດຄອບຄອງນຳໃຊ້ທີ່ຖືກຕ້ອງຕາມກົດໝາຍທີ່ມີຢູ່ຈະບໍ່ຖືກທຳລາຍໂດຍການລົງທຶນດັ່ງກ່າວ.
- 12.11 ຄູ່ສັນຍາຝ່າຍຕ່າງໆຄວນສະໜອງຂໍ້ມູນທີ່ຄົບຖ້ວນ ເພື່ອຮັບປະກັນວ່າພາກສ່ວນກ່ຽວຂ້ອງທັງໝົດມີສ່ວນຮ່ວມ ແລະ ໄດ້ຮັບຊາບໃນການເຈລະຈາ ແລະ ຄວນຊອກຮູ້ວ່າຂໍ້ຕົກລົງໄດ້ຖືກບັນທຶກເປັນເອກະສານໄວ້ ແລະ ເປັນທີ່ເຂົ້າໃຈຂອງບຸກຄົນທີ່ໄດ້ຮັບຜົນກະທົບທັງໝົດ. ຂັ້ນຕອນການ ເຈລະຈາຄວນບໍ່ມີການຈຳແນກ ແລະ ຄວນແນໃສ່ບົດບາດຍິ່ງຊາຍ.
- 12.12 ຜູ້ລົງທຶນມີຄວາມຮັບຜິດຊອບໃນການເຄົາລົບກົດໝາຍ ແລະ ນິຕິກຳຂອງຊາດ ພ້ອມທັງຮັບຮູ້ແລະ ເຄົາລົບສິດຄອບຄອງນຳໃຊ້ຂອງຜູ້ອື່ນ ແລະ ຫຼັກນິຕິທຳທີ່ສອດຄ່ອງກັບຫຼັກການລວມສຳລັບພາກສ່ວນທີ່ບໍ່ແມ່ນລັດ ດັ່ງທີ່ໄດ້ລະບຸໄວ້ໃນບົດແນະນຳສະບັບນີ້. ການລົງທຶນຄວນບໍ່ມີສ່ວນສ້າງຄວາມບໍ່ໝັ້ນຄົງທາງດ້ານ ສະບຽງອາຫານ ແລະ ທຳລາຍສິ່ງແວດລ້ອມ.
- 12.13 ຜູ້ຊ່ວຍຊານດ້ານວິຊາການທີ່ສະໜອງການບໍລິການໃຫ້ລັດ, ນັກລົງທຶນ ແລະ ຜູ້ຖືສິດຄອບຄອງທີ່ດິນ, ການປະມົງ ແລະ ປ່າໄມ້ ຄວນໃຊ້ທຸກຄວາມສາມາດໃນການບໍລິການ ໂດຍບໍ່ຄຳນຶງເຖິງວ່າຈະມີການຮ້ອງຂໍສະເພາະ ຫຼື ບໍ່.

- 12.14 ລັດ ແລະ ພາກສ່ວນທີ່ກ່ຽວຂ້ອງທີ່ຖືກກະທົບຄວນປະກອບສ່ວນຕິດຕາມການຈັດຕັ້ງປະຕິບັດ ແລະ ຕິດຕາມຜົນກະທົບຂອງຂໍ້ຕົກລົງກ່ຽວກັບການເຄື່ອນໄຫວປ່ຽນແປງ ຂະໜາດໃຫຍ່ກ່ຽວ ກັບທີ່ດິນ ລວມທັງການຊື້ເອົາ ແລະ ການຮ່ວມທຶນ ເມື່ອຈຳເປັນ, ລັດຄວນມີມາດຕະການແກ້ໄຂ ເພື່ອບັງຄັບປະຕິບັດຂໍ້ຕົກລົງ ແລະ ປົກປ້ອງສິດຄອບຄອງນຳໃຊ້ ແລະ ສິດອື່ນໆ ພ້ອມກັບມີກົນ ໂກເພື່ອໃຫ້ພາກສ່ວນທີ່ໄດ້ຮັບຜົນກະທົບສາມາດສະເໜີໃຊ້ມາດຕະການດັ່ງກ່າວໄດ້.
- 12.15 ເມື່ອລັດລົງທຶນ ຫຼື ສົ່ງເສີມການລົງທຶນຢູ່ຕ່າງປະເທດ, ຄວນຮັບປະກັນວ່າການດຳເນີນການຂອງ ຕົນສອດຄ່ອງ ກັບການປົກປ້ອງສິດຄອບຄອງນຳໃຊ້ທີ່ຖືກຕ້ອງຕາມກົດໝາຍ, ການສົ່ງເສີມ ຄວາມໝັ້ນຄົງດ້ານສະບຽງອາຫານ ແລະ ພັນທະທີ່ມີຢູ່ຂອງເຂົາເຈົ້າພາຍໃຕ້ກົດໝາຍຂອງຊາດ ແລະ ສາກົນ ພ້ອມທັງຄຳນຶງເຖິງພັນທະສັນຍາພາຍໃຕ້ສົນທິສັນຍາທີ່ນຳໃຊ້ຢູ່ໃນພາກພື້ນ ແລະ ສາກົນ.

### 13. ການໂຮມຕອນດິນ ແລະ ວິທີການດັດປັບອື່ນໆ

- 13.1 ເມື່ອເຫັນວ່າເພາະສົມ, ລັດອາດພິຈາລະນາຈັດສັນທີ່ດິນ, ແລກປ່ຽນ ຫຼື ວິທີການແບບສະ ໝັກໃຈອື່ນໆ ເພື່ອດັດປັບຕອນດິນ ຫຼື ດັດປັບການຖືສິດເພື່ອຊ່ວຍເຈົ້າຂອງດິນ ແລະ ຜູ້ນຳໃຊ້ດິນປັບປຸງຮູບຮ່າງ ແລະ ການນຳໃຊ້ຕອນດິນ ຫຼື ການຖືຄອງສິດໃນທີ່ດິນໃຫ້ດີກ່ວາ ເກົ່າລວມທັງການສົ່ງເສີມຄວາມໝັ້ນຄົງດ້ານສະບຽງອາຫານ ແລະ ການພັດທະນາຊຸມນະ ບົດແບບຍືນຍົງ. ລັດຄວນຮັບປະກັນວ່າມາດຕະການທັງໝົດນີ້ ແມ່ນສອດຄ່ອງກັບພັນທະ ຂອງຕົນພາຍໃຕ້ກົດໝາຍຂອງຊາດ ແລະ ສາກົນພ້ອມທັງຄຳນຶງເຖິງພັນທະສັນຍາພາຍ ໃຕ້ສົນທິສັນຍາທີ່ນຳໃຊ້ໃນພາກພື້ນ ແລະ ສາກົນ ແລະ ຮັບປະກັນວ່າຜູ້ເຂົ້າຮ່ວມຢ່າງໜ້ອຍມີ ສະພາບດີຂຶ້ນກວ່າແຕ່ກ່ອນພາຍຫຼັງມີລະບົບນີ້. ວິທີການນີ້ຄວນຖືກນຳໃຊ້ເພື່ອປະສານເອົາ ຄວາມຕ້ອງການຂອງຜູ້ເປັນເຈົ້າຂອງ ແລະ ຜູ້ໃຊ້ ຫຼາຍໆຄົນໃຫ້ເຂົ້າຢູ່ໃນລະບົບປັບປຸງຮູບແບບ ອັນດຽວກັນຢ່າງຖືກຕ້ອງຕາມກົດໝາຍ.
- 13.2 ເມື່ອເຫັນສົມຄວນ, ລັດອາດພິຈາລະນາການສ້າງຕັ້ງທະນາຄານທີ່ດິນ ອັນເປັນພາກສ່ວນໜຶ່ງ ຂອງໂຄງການໂຮມຕອນດິນ ເພື່ອໃຫ້ໄດ້ຮັບມາ ແລະ ຖືສິດຕອນດິນໄວ້ຊົ່ວຄາວຈົນກ່ວາຕອນ ດິນດັ່ງກ່າວຈະຖືກຈັດແບ່ງໃຫ້ຜູ້ໄດ້ຮັບຜົນປະໂຫຍດ.
- 13.3 ເມື່ອເຫັນສົມຄວນ, ລັດຄວນສົ່ງເສີມ ແລະ ເອື້ອອຳນວຍໃຫ້ແກ່ການຈັດສັນທີ່ດິນ ແລະ ທະນາຄານທີ່ດິນ ໃນໂຄງການປົກປັກຮັກສາສິ່ງແວດລ້ອມ ແລະ ໂຄງການໂຄງລ່າງພື້ນຖານ ເພື່ອອຳນວຍຄວາມສະດວກໃຫ້ແກ່ການເວນຄືນທີ່ດິນເອກະຊົນ ສຳລັບໂຄງການສາທາລະ ນະດັ່ງກ່າວ, ແລະ ເພື່ອຈັດສັນທີ່ດິນໃຫ້ເຈົ້າຂອງທີ່ດິນ, ຊາວນາ ແລະ ຜູ້ຜະລິດອາຫານຂະ ໜາດນ້ອຍທີ່ໄດ້ຮັບຜົນກະທົບ ເພື່ອເປັນການຊົດເຊີຍເພື່ອໃຫ້ເຂົາເຈົ້າສາມາດສືບຕໍ່ ແລະ ຍັງເພີ່ມການຜະລິດຂຶ້ນອີກ.
- 13.4 ເມື່ອມີການເຮັດກະສິກຳແບບຄອບຄົວ ແລະ ມີປ່າໄມ້ກະແຈກກະຈາຍ ເປັນຕອນດິນຫຼາຍໆ ຕອນເຮັດໃຫ້ຕົ້ນທຶນການຜະລິດສູງຂຶ້ນ, ລັດອາດພິຈາລະນາການໂຮມຕອນດິນ ແລະ ສ້າງທະ ນາຄານດິນເພື່ອບັບປຸງໂຄງສ້າງຂອງດິນທຳການຜະລິດ ແລະ ປ່າໄມ້ເຫຼົ່ານັ້ນ. ລັດບໍ່ຄວນດຳ ເນີນການໂຮມຕອນດິນຢູ່ບ່ອນທີ່ການກະແຈກກະຈາຍສາມາດສະໜອງຜົນປະໂຫຍດ ເຊັ່ນ: ການຫຼຸດຜ່ອນຄວາມສ່ຽງ ຫຼື ຄວາມຫຼາກຫຼາຍຂອງພືດ. ໂຄງການໂຮມຕອນດິນເພື່ອບັບໂຄງ ສ້າງດິນທຳການຜະລິດ ຄວນຖືກປະສານເຂົ້າກັບແຜນງານຊ່ວຍເຫຼືອຊາວກະສິກອນ ເຊັ່ນ: ການປົວແປງລະບົບຊົນລະປະທານ ແລະ ຖະໜົນທຶນທາງຢູ່ຕາມທ້ອງຖິ່ນຕ່າງໆ. ມາດຕະການ ຄວນຖືກພັດທະນາຂຶ້ນເພື່ອປົກປ້ອງການລົງທຶນໃສ່ການໂຮມຕອນດິນ ໂດຍການຈຳກັດບໍ່ໃຫ້ ແບ່ງແຍກຕອນດິນທີ່ຖືກໂຮມເຂົ້າກັນແລ້ວໃນຕໍ່ໜ້າ.



- 13.5 ລັດຄວນສ້າງຍຸດທະສາດສໍາລັບວິທີການດັດປັບຕອນດິນຄືນໃໝ່ທີ່ສອດຄ່ອງກັບຄວາມຮຽກຮ້ອງຕ້ອງການສະເພາະດ້ານຂອງທ້ອງຖິ່ນ. ຍຸດທະສາດດັ່ງກ່າວນັ້ນ ຄວນໃຫ້ຄວາມສໍາຄັນດ້ານສັງຄົມ, ເສດຖະກິດ ແລະ ຄວາມຍືນຍົງຂອງສິ່ງແວດລ້ອມ ລວມທັງບົດບາດຍິງຊາຍ. ຍຸດທະສາດຄວນກໍານົດຫຼັກການ ແລະ ຈຸດປະສົງຂອງວິທີການ ດັດປັບຕອນດິນຄືນໃໝ່; ກໍານົດຜູ້ໄດ້ຮັບຜົນປະໂຫຍດ, ແລະ ກໍານົດການພັດທະນາຄວາມອາດສາມາດ ແລະ ຄວາມຮູ້ຢູ່ໃຫ້ແກ່ພາກລັດ, ພາກເອກະຊົນ, ອົງການຈັດຕັ້ງຊາວກະສິກອນ ແລະ ຜູ້ຜະລິດຂະໜາດນ້ອຍ, ຊາວປະມົງ ແລະ ຜູ້ນໍາໃຊ້ປ່າໄມ້ ແລະ ນັກວິຊາການຕ່າງໆ. ກົດໝາຍຄວນສ້າງຂຶ້ນຕອນທໍາອິດ ແລະ ມີປະສິດທິພາບ ເພື່ອດັດປັບຕອນດິນຄືນ ຫຼື ການຖືກຄອງສິດ ແລະ ການນໍາໃຊ້ຕອນດິນເຫຼົ່ານັ້ນ
- 13.6 ລັດຄວນສ້າງຕັ້ງລະບົບຄວາມປອດໄພທີ່ເໝາະສົມ ໃນບັນດາໂຄງການທີ່ນໍາໃຊ້ວິທີການດັດປັບຕອນດິນຄືນ. ບຸກຄົນ, ຊຸມຊົນ ຫຼື ປະຊາຊົນທີ່ອາດຈະຖືກຜົນກະທົບຈາກໂຄງການຄວນໄດ້ຮັບການຕິດຕໍ່ ແລະ ໄດ້ຮັບຂໍ້ມູນທີ່ພຽງພໍໃນພາສາທີ່ເຂົາເຈົ້າເຂົ້າໃຈ. ຄວນໃຫ້ການຊ່ວຍເຫຼືອດ້ານນິຕິກຳ ແລະ ວິຊາການ. ວິທີການແບບມີສ່ວນຮ່ວມ ແລະ ແນໃສ່ບົດບາດຍິງຊາຍຄວນຖືກນໍາໃຊ້ໂດຍຖືເອົາສິດທິຂອງຄົນພື້ນເມືອງ. ການປົກປ້ອງສິ່ງແວດລ້ອມຄວນຖືກຈັດຕັ້ງປະຕິບັດເພື່ອປ້ອງກັນ ຫຼື ຫຼຸດຜ່ອນການເສື່ອມໂຊມ ຫຼື ສູນເສັງຂອງຊີວະນາໆພັນ ແລະ ໃຫ້ລາງວັນສໍາລັບການປ່ຽນແປງທີ່ສົ່ງເສີມການຄຸ້ມຄອງດິນທີ່ດີ, ພາກປະຕິບັດ ແລະ ການຮຽກຮ້ອງເອົາສິດທິທີ່ດີເດີນ.

## 14. ການຄຸ້ມສູ່ສະພາບເດີມ

- 14.1 ອີງຕາມເງື່ອນໄຂຂອງປະເທດ ແລະ ສະພາບທີ່ເໝາະສົມ, ລັດຄວນພິຈາລະນາໃຫ້ການຊົດເຊີຍຕໍ່ການສູນເສຍສິດຄອບຄອງນໍາໃຊ້ທີ່ດິນ, ການປະມົງ ແລະ ປ່າໄມ້ຢ່າງຖືກຕ້ອງຕາມກົດໝາຍ. ລັດຄວນຮັບປະກັນວ່າມາດຕະການ ທັງໝົດສອດຄ່ອງກັບພັນທະທີ່ມີຢູ່ຂອງພວກເຂົາພາຍໃຕ້ກົດໝາຍຂອງຊາດ ແລະ ສາກົນພ້ອມທັງຄໍານຶງເຖິງພັນທະສັນຍາພາຍໃຕ້ສັນທິສັນຍາທີ່ມີຜົນປະຕິບັດໃນພາກພື້ນ ແລະ ສາກົນ.
- 14.2 ຫາກເປັນໄປໄດ້, ລັດຄວນສົ່ງຕອນດິນ ຫຼື ການຖືກຄອງສິດເດີມ ຄືນໃຫ້ຜູ້ທີ່ປະສົບຄວາມສູນເສຍ ຫຼື ທາຍາດຂອງເຂົາເຈົ້າ ໂດຍມະຕິຕົກລົງຂອງອົງການທີ່ມີຄວາມສາມາດຂອງຊາດ. ເມື່ອຕອນດິນເດີມ ຫຼື ການຖືກຄອງສິດເດີມ ບໍ່ສາມາດສົ່ງຄືນໄດ້, ລັດຄວນໃຫ້ການຊົດເຊີຍທີ່ທັນການ ໃນຮູບແບບເປັນເງິນ ແລະ/ຫຼື ເປັນດິນຕອນອື່ນ ຫຼື ການຖືກຄອງສິດອື່ນ ແລະ ຮັບປະກັນການຊົດເຊີຍໃຫ້ແກ່ຜູ້ທີ່ຖືກຜົນກະທົບຢ່າງເປັນທໍາ.
- 14.3 ບ່ອນທີ່ເໝາະສົມ, ຄວາມກ້າວໜ້າຂອງປະຊາຊົນພື້ນເມືອງກ່ຽວກັບການສົ່ງຄືນຄວນໄດ້ຮັບ ການແກ້ໄຂ ຕາມເງື່ອນໄຂຂອງປະເທດ ແລະ ອີງຕາມລະບຽບກົດໝາຍຂອງຊາດ.
- 14.4 ລັດຄວນພັດທະນານະໂຍບາຍ ແລະ ກົດໝາຍທີ່ແນໃສ່ບົດບາດຍິງຊາຍຊຶ່ງກໍານົດຂັ້ນຕອນການສົ່ງຄືນທີ່ຈະແຈ້ງ, ໂປ່ງໃສ. ຂໍ້ມູນກ່ຽວກັບຂັ້ນຕອນການສົ່ງຄືນຄວນຖືກນໍາໄປເຜີຍແຜ່ໃນພາສາທີ່ເຂົາເຈົ້າເຂົ້າໃຈຢ່າງກວ້າງຂວາງ. ຜູ້ຮຽກຮ້ອງການສົ່ງຄືນ ຄວນໄດ້ຮັບການ ຊ່ວຍເຫຼືອຢ່າງພຽງພໍ ລວມທັງຜ່ານການຊ່ວຍເຫຼືອດ້ານນິຕິກຳ ແລະ ທະນາຍຄວາມໃນທຸກຂັ້ນຕອນ. ລັດຄວນຮັບປະກັນວ່າການຮ້ອງຂໍສົ່ງຄືນໄດ້ຖືກດໍາເນີນຢ່າງທັນການ. ເມື່ອຈໍາເປັນ, ຜູ້ຮ້ອງຂໍຄວນໄດ້ຮັບການບໍລິການຊ່ວຍເຫຼືອເພື່ອໃຫ້ພວກເຂົາໄດ້ຊົມໃຊ້ສິດຄອບຄອງນໍາໃຊ້ ແລະ ປະຕິບັດໜ້າທີ່ຂອງຕົນຄວາມຄືບໜ້າຂອງການຈັດຕັ້ງປະຕິບັດຄວນຖືກນໍາໄປເຜີຍແຜ່ຢ່າງກວ້າງຂວາງ.



## 15. ການປະຕິຮູບການແຈກຢາຍຄືນ

- 15.1 ການປະຕິຮູບການແຈກຢາຍຄືນສາມາດເອົາອຳນວຍໃຫ້ແກ່ການເຂົ້າເຖິງທີ່ດິນແບບກ້ວາງຂວາງ ແລະ ເປັນທຳ ແລະ ການພັດທະນາຊຸມນະບົດໂດຍລວມ. ກ່ຽວກັບບັນຫານີ້, ເມື່ອມີຄວາມເໝາະສົມ ແລະ ອີງໃສ່ເງື່ອນໄຂຂອງປະເທດລັດອາດພິຈາລະນາການຈັດສັນທີ່ດິນລັດ, ນຳໃຊ້ກົນໄກແບບສະໝັກໃຈ ແລະ ອີງໃສ່ຕະຫຼາດກໍຄືການເວນຄືນເອົາທີ່ດິນ, ການປະມົງ ຫຼື ປ່າໄມ້ຂອງເອກະຊົນ ເພື່ອເປົ້າໝາຍສາທາລະນະປະໂຫຍດ.
- 15.2 ລັດອາດພິຈາລະນາເພດານຂອງທີ່ດິນ ຊຶ່ງເປັນໜຶ່ງໃນທາງເລືອກດ້ານນະໂຍບາຍໃນສະພາບການຈັດຕັ້ງປະຕິບັດການປະຕິຮູບການແຈກຢາຍຄືນ.
- 15.3 ໃນເງື່ອນໄຂຂອງປະເທດ ແລະ ອີງຕາມກົດໝາຍ ແລະ ນິຕິກຳຂອງປະເທດ, ການປະຕິຮູບລະບົບໂດຍການແຈກຢາຍຄືນອາດຖືກພິຈາລະນາ ເພື່ອເຫດຜົນທາງດ້ານເສດຖະກິດສັງຄົມ ແລະ ສິ່ງແວດລ້ອມໃນບ່ອນທີ່ມີລະດັບການຖືຄອງສິດ ແລະ ລະດັບຄວາມທຸກຍາກທີ່ສູງເປັນຜົນໃຫ້ມີບັນຫາການເຂົ້າເຖິງທີ່ດິນ, ການປະມົງ ແລະ ປ່າໄມ້ທີ່ສອດຄ່ອງກັບເນື້ອໃນຂອງຂໍ້ທີ 15 ກ່ຽວກັບສິດຂອງຜູ້ຖືສິດຄອບຄອງທີ່ຖືກຕ້ອງຕາມກົດໝາຍ. ການປະຕິຮູບການແຈກຢາຍຄືນຄວນຮັບປະກັນການເຂົ້າເຖິງທີ່ດິນ, ການປະມົງ ແລະ ປ່າໄມ້ຢ່າງສະເໝີພາບລະຫວ່າງຜູ້ຍິງ ແລະ ຜູ້ຊາຍ.
- 15.4 ເມື່ອລັດເລືອກທີ່ຈະຈັດຕັ້ງປະຕິບັດການປະຕິຮູບການແຈກຢາຍຄືນ, ລັດຄວນຮັບປະກັນວ່າການປະຕິຮູບສອດຄ່ອງກັບພັນທະຂອງຕົນພາຍໃຕ້ກົດໝາຍຂອງຊາດ ແລະ ສາກົນກໍຄືພັນທະສັນຍາພາຍໃຕ້ສົນທິສັນຍາທີ່ມີຜົນປະຕິບັດຢູ່ພາກພື້ນ ແລະ ສາກົນ. ການປະຕິຮູບຄວນເປັນໄປຕາມລະບຽບກົດໝາຍ ແລະ ຖືກຈັດຕັ້ງປະຕິບັດໄປຕາມຂັ້ນຕອນ ແລະ ກົດໝາຍຂອງຊາດ. ລັດຄວນອຳນວຍຄວາມສະດວກໃນການປຶກສາຫາລື ໂດຍສອດຄ່ອງກັບບົດແນະນຳສະບັບນີ້ ກ່ຽວກັບການແຈກຢາຍຄືນ ລວມທັງສ້າງຄວາມສົມດູນແກ່ຄວາມຕ້ອງ ການຂອງພົດທຸກພາກສ່ວນ ແລະ ກ່ຽວກັບວິທີການທີ່ຈະນຳໃຊ້. ການເປັນຫຼັກສ່ວນກັນລະຫວ່າງລັດ, ຊຸມຊົນ, ອົງການພາກປະຊາຊົນ, ພາກເອກະຊົນ, ອົງການຈັດຕັ້ງຊາວກະສິກອນ ແລະ ຜູ້ຜະລິດອາຫານຂະໜາດນ້ອຍ, ອົງການຈັດຕັ້ງການປະມົງ ແລະ ອົງການຈັດຕັ້ງຜູ້ນຳໃຊ້ປ່າໄມ້ ແລະ ພາກສ່ວນອື່ນໆຄວນຖືກສ້າງຂຶ້ນ. ການປະກອບສ່ວນດ້ານການເງິນ ແລະ ອື່ນໆ ທີ່ຄາດຫວັງຈາກຜູ້ໄດ້ຮັບຜົນປະໂຫຍດຄວນສົມເຫດສົມຜົນ ແລະ ບໍ່ຄວນປ່ອຍໃຫ້ເຂົາເຈົ້າແບກຫາບພາລະທີ່ສິນທີ່ບໍ່ສາມາດຄຸ້ມຄອງໄດ້. ສຳລັບຜູ້ທີ່ຖືກຢຸດຕິສິດຄອບຄອງນຳໃຊ້ທີ່ດິນ, ການປະມົງ ແລະ ປ່າໄມ້ ຄວນໄດ້ຮັບການຈ່າຍໃນມູນຄ່າທຽບເທົ່າຢ່າງທັນການ.
- 15.5 ເມື່ອເລືອກທີ່ຈະຈັດຕັ້ງປະຕິບັດການປະຕິຮູບການແຈກຢາຍຄືນ, ລັດຄວນກຳນົດຈຸດປະສົງຂອງໂຄງການປະຕິຮູບຢ່າງລະອຽດ ແລະ ລະບຸທີ່ດິນທີ່ໄດ້ຮັບການຍົກເວັ້ນຈາກການແຈກຢາຍຄືນດັ່ງກ່າວ. ຄວນກຳນົດເປົ້າໝາຍຜູ້ໄດ້ຮັບຜົນປະໂຫຍດຢ່າງຈະແຈ້ງເຊັ່ນ ຄອບຄົວລວມທັງຜູ້ທີ່ຊອກຫາບ້ານສວນ, ແມ່ຍິງ, ຜູ້ລ້ຽງສັດ, ປະຊາຊົນທີ່ຢູ່ຕາມທຳມະຊາດ, ກຸ່ມຄົນທີ່ມີຄວາມສ່ຽງ, ກຸ່ມຄົນທີ່ດ້ອຍໂອກາດ, ຊາວໜຸ່ມ, ຄົນພື້ນເມືອງ, ພວກເກີບຊີ້ ແລະ ຜູ້ຜະ ລິດອາຫານຂະໜາດນ້ອຍ.
- 15.6 ເມື່ອລັດເລືອກທີ່ຈະເຮັດການປະຕິຮູບການແຈກຢາຍຄືນ, ລັດຄວນສ້າງນະໂຍບາຍ ແລະ ກົດໝາຍໂດຍຜ່ານຂັ້ນຕອນແບບມີສ່ວນຮ່ວມເພື່ອເຮັດໃຫ້ມີຄວາມຍືນຍົງ. ລັດຄວນຮັບປະກັນວ່ານະໂຍບາຍ ແລະ ກົດໝາຍດັ່ງກ່າວນັ້ນສາມາດຊ່ວຍຜູ້ໄດ້ຮັບຜົນປະໂຫຍດບໍ່ວ່າຈະເປັນຊຸມຊົນ, ຄອບຄົວ ຫຼື ບຸກຄົນໃຫ້ມີມາດຕະຖານການດຳລົງຊີວິດທີ່ພຽງພໍຈາກທີ່ດິນ, ການປະມົງ ແລະ ປ່າໄມ້ທີ່ເຂົາເຈົ້າໄດ້ມາ ແລະ ຮັບປະກັນຄວາມສະເໝີພາບລະຫວ່າງຍິງຊາຍໃນການປະຕິຮູບການແຈກຢາຍຄືນ. ລັດຄວນປັບປຸງນະໂຍບາຍຊຶ່ງອາດກົດກັນຜົນສຳເລັດ ແລະ ກົດກັນຄວາມຍືນຍົງຂອງພາກຜົນທີ່ຕັ້ງໃຈໄວ້ຂອງການປະຕິຮູບການແຈກຢາຍຄືນ.

- 15.7 ເມື່ອການປະຕິຮູບການແຈກຢາຍຄືນທາງຖືກນຳມາພິຈາລະນາ, ຖ້າຈຳເປັນ, ລັດອາດດຳເນີນການປະເມີນຜົນກ່ຽວກັບຜົນກະທົບດ້ານບວກ ແລະ ດ້ານລົບທີ່ອາດເກີດຂຶ້ນຈາກການປະຕິຮູບດັ່ງກ່າວຕໍ່ກັບສິດຄອບຄອງນຳໃຊ້, ຄວາມໝັ້ນຄົງດ້ານສະບຽງອາຫານ ແລະ ຄວາມເຂົ້າໃຈທີ່ເພີ່ມຂຶ້ນໃນສິດທິຕໍ່ການມີອາຫານພຽງພໍ, ການດຳລົງຊີວິດ ແລະ ສິ່ງແວດລ້ອມ. ຂັ້ນຕອນການປະເມີນນີ້ຄວນຖືກດຳເນີນ ໃຫ້ສອດຄ່ອງກັບຫຼັກການຂອງການປົກສາທາລີ ແລະ ການມີສ່ວນຮ່ວມຂອງບົດແນະນຳສະບັບນີ້. ການປະເມີນຜົນອາດຖືກນຳໃຊ້ເປັນພື້ນຖານໃນການກຳນົດມາດຕະການທີ່ຈຳເປັນເພື່ອຊ່ວຍເຫຼືອຜູ້ໄດ້ຮັບຜົນປະໂຫຍດ ແລະ ບັບປຸງໂຄງການແຈກຢາຍຄືນ.
- 15.8 ລັດຄວນຮັບປະກັນວ່າໂຄງການປະຕິຮູບການ ແຈກຢາຍຄືນມີມາດຕະການເຕັມຮູບແບບໃນການຊ່ວຍເຫຼືອທີ່ຜູ້ໄດ້ຮັບຜົນປະໂຫຍດຈຳເປັນເຊັ່ນ: ການເຂົ້າເຖິງລະບົບສິນເຊື້ອ, ການປະກັນຜົນລະບຸກ, ປັດໄຈການຜະຫຼິດ, ຕະຫຼາດ, ການຊ່ວຍເຫຼືອທາງດ້ານວິຊາການໃນການຜັນຂະຫຍາຍໄປສູ່ຊົນນະບົດ, ການພັດທະນາກະສິກຳ ແລະ ທີ່ຢູ່ອາໄສ. ການໃຫ້ການບໍລິການຊ່ວຍເຫຼືອຄວນປະສານສົມທົບກັບການຍ້າຍເຂົ້າມາສູ່ທີ່ດິນຂອງຜູ້ໄດ້ຮັບປະໂຫຍດ. ຕົ້ນທຶນເຕັມຂອງການປະຕິຮູບທີ່ດິນລວມທັງຕົ້ນທຶນ ຂອງການບໍລິການສະໜັບສະໜູນຄວນຖືກກຳນົດໄວ້ລ່ວງໜ້າ ແລະ ລວມເຂົ້າໃນງົບປະມານທີ່ກ່ຽວຂ້ອງ.
- 15.9 ລັດຄວນຈັດຕັ້ງປະຕິບັດການປະຕິຮູບການແຈກຢາຍຄືນໂດຍຜ່ານຂັ້ນຕອນ ແລະ ວິທີການທີ່ໂປ່ງໃສ, ແບບມີສ່ວນຮ່ວມ ແລະ ມີຄວາມຮັບຜິດຊອບ. ພາກສ່ວນທີ່ໄດ້ຮັບຜົນກະທົບທັງໝົດຄວນໄດ້ເຫັນດີເຫັນພ້ອມກັບຂັ້ນຕອນ ແລະ ການຊົດເຊີຍທີ່ກຳນົດໄວ້ ໂດຍອີງຕາມກົດໝາຍຂອງຊາດ ແລະ ບົດບັນຍັດໃນຂໍ້ 16. ທຸກພາກສ່ວນທີ່ໄດ້ຮັບຜົນກະທົບລວມທັງກຸ່ມຜູ້ດ້ອຍໂອກາດ ຄວນໄດ້ຮັບຂໍ້ມູນກ່ຽວກັບການປະຕິຮູບຢ່າງຄົບຖ້ວນ ແລະ ຈະແຈ້ງລວມທັງຜ່ານຂໍ້ຄວາມແນໃສ່ບົດບາດຍິ່ງຊາຍ. ຜູ້ໄດ້ຮັບຜົນປະໂຫຍດຄວນຖືກຄັດເລືອກຜ່ານຂັ້ນຕອນເປີດເຜີຍ ແລະ ພວກເຂົາຄວນໄດ້ຮັບສິດຄອບຄອງນຳໃຊ້ທີ່ໝັ້ນຄົງຊຶ່ງຖືກບັນທຶກໄວ້ຢ່າງເປີດເຜີຍ. ການເຂົ້າເຖິງກົນໄກການແກ້ໄຂຂໍ້ຂັດແຍ່ງຄວນຖືກກຳນົດໄວ້ໃນກົດໝາຍ ຂອງຊາດ. ລັດຄວນພະຍາຍາມປ້ອງກັນການສໍ້ລາດບັງຫຼວງ ໃນການ ດຳເນີນໂຄງການປະຕິຮູບການແຈກຢາຍຄືນ ໂດຍສະເພາະເນັ້ນໃສ່ຄວາມໂປ່ງໃສ ແລະ ການມີສ່ວນຮ່ວມໃຫ້ຫຼາຍຂຶ້ນ.
- 15.10 ໂດຍການເຂົ້າຮ່ວມຂອງພາກສ່ວນກ່ຽວຂ້ອງ, ລັດຄວນຕິດຕາມ ແລະ ປະເມີນຜົນໄດ້ຮັບຂອງໂຄງການປະຕິຮູບການແຈກຢາຍຄືນລວມທັງນະໂຍບາຍສະໜັບສະໜູນທີ່ກ່ຽວຂ້ອງດັ່ງທີ່ໄດ້ກຳນົດໄວ້ຢູ່ໃນວັກທີ 15.8 ແລະ ຜົນກະທົບໃສ່ການເຂົ້າເຖິງທີ່ດິນ ແລະ ຄວາມໝັ້ນຄົງທາງດ້ານສະບຽງອາຫານ ຂອງທັງຜູ້ຍິງ ແລະ ຜູ້ຊາຍ, ແລະ ເມື່ອຈຳເປັນ, ລັດຄວນນຳໃຊ້ມາດຕະການແກ້ໄຂໃຫ້ຖືກຕ້ອງ.

## 16. ການເວນຄືນທີ່ດິນ ແລະ ການຊົດເຊີຍ

- 16.1 ພາຍໃຕ້ກົດໝາຍ ແລະ ນິຕິກຳຂອງຊາດ ແລະ ໂດຍສອດຄ່ອງກັບເງື່ອນໄຂຂອງປະເທດ, ລັດຄວນເວນຄືນໃນກໍລະນີມີຄວາມຈຳເປັນໃຊ້ສິດໃນການຄອບຄອງນຳໃຊ້ທີ່ດິນ, ການປະມົງ ແລະ ປ່າໄມ້ເຂົ້າໃນເປົ້າໝາຍສາທາລະນະປະໂຫຍດເທົ່ານັ້ນ. ລັດຄວນກຳນົດແນວຄວາມຄິດຂອງເປົ້າໝາຍສາທາລະນະປະໂຫຍດຢ່າງຈະແຈ້ງຢູ່ໃນກົດໝາຍເພື່ອໃຫ້ສາມາດທົບທວນລະບຽບກົດໝາຍ. ລັດຄວນຮັບປະກັນວ່າມາດຕະການທັງໝົດສອດຄ່ອງກັບກົດໝາຍຂອງຊາດກໍຄືພັນທະທີ່ມີຢູ່ຂອງຕົນພາຍໃຕ້ກົດໝາຍຂອງຊາດ ແລະ ສາກົນໂດຍຄຳນຶງເຖິງພັນທະສັນຍາພາຍໃຕ້ສົນທິສັນຍາທີ່ມີຜົນປະຕິບັດໃນພາກພື້ນ ແລະ ສາກົນ. ລັດຄວນເຄົາລົບຜູ້ຖືສິດຄອບຄອງນຳໃຊ້ທີ່ຖືກຕ້ອງຕາມກົດໝາຍທັງໝົດ ໂດຍສະເພາະກຸ່ມຊົນສ່ວນນ້ອຍ ແລະ ຜູ້ດ້ອຍໂອກາດໂດຍຈັດຫາຊັບພະຍາກອນຈຳເປັນຂັ້ນຕ່ຳສຸດ ແລະ ໃຫ້ການຊົດເຊີຍທີ່ເປັນທຳ

ໃຫ້ເຂົາເຈົ້າຢ່າງທັນການ ອີງຕາມກົດໝາຍຂອງຊາດ.

- 16.2 ລັດຄວນຮັບປະກັນວ່າການວາງແຜນ ແລະ ຂັ້ນຕອນສໍາລັບການເວນຄືນໂປ່ງໃສ ແລະ ມີສ່ວນຮ່ວມ. ບຸກຄົນທີ່ມີແນວໂນ້ມຈະໄດ້ຮັບຜົນກະທົບຄວນຖືກລະບຸ ແລະ ຖືກແຈ້ງໃຫ້ຊາບຢ່າງຖືກຕ້ອງ ແລະ ໄດ້ຮັບຄໍາປຶກສາຫາລືທຸກໄລຍະ. ເພື່ອໃຫ້ສອດຄ່ອງກັບຫຼັກການຂອງບົດແນະນຳສະບັບນີ້, ການປຶກສາຫາລືຄວນສະໜອງຂໍ້ມູນກ່ຽວກັບວິທີການທາງເລືອກອື່ນທີ່ເປັນໄປໄດ້ເພື່ອບັນລຸເປົ້າໝາຍສາທາລະນະປະໂຫຍດ ແລະ ຄວນຄຳນຶງເຖິງຍຸດທະສາດຈຳກັດການຂາດວັກຂາດຕອນຂອງການດຳລົງຊີວິດໃຫ້ໜ້ອຍສຸດ. ລັດຄວນມີຄວາມລະອຽດອ່ອນເມື່ອການເວນຄືນຢູ່ໃນເຂດພື້ນທີ່ທາງວັດທະນະທຳ, ສາດສະໜາ ຫຼື ມີຄວາມສຳຄັນກັບສິ່ງແວດລ້ອມ ຫຼື ບ່ອນທີ່ທີ່ດິນ, ການປະມົງ ແລະ ປ່າໄມ້ເປັນ ສິ່ງສຳຄັນສະເພາະຕໍ່ການດຳລົງຊີວິດຂອງຜູ້ທຸກຍາກ ແລະ ດ້ອຍໂອກາດ.
- 16.3 ລັດຄວນຮັບປະກັນການປະເມີນມູນຄ່າທີ່ເປັນທຳ ແລະ ການຊົດເຊີຍຢ່າງທັນການອີງຕາມກົດໝາຍຂອງຊາດ. ໃນບັນດາຮູບແບບຕ່າງໆ, ການຊົດເຊີຍຄືນອາດຈະໃຫ້ເປັນເງິນສົດ, ສິດຄອບຄອງນໍາໃຊ້ບ່ອນອື່ນ ຫຼື ແບບປະສົມປະສານກັນ.
- 16.4 ໃນເຂດທີ່ມີຊັບພະຍາກອນທີ່ເອື້ອອຳນວຍ, ລັດຄວນຮັບປະກັນວ່າອົງການຈັດຕັ້ງປະຕິບັດມີບຸກຄະລາກອນ, ມີສະຖານທີ່, ມີງົບປະມານ ແລະ ມີຄວາມອາດສາມາດອື່ນໆ ເພື່ອຈັດຕັ້ງປະຕິບັດ.
- 16.5 ເມື່ອບໍ່ມີຄວາມຈຳເປັນນຳໃຊ້ ທີ່ດິນ, ການປະມົງ ແລະ ປ່າໄມ້ຍ້ອນມີການປ່ຽນແປງແຜນການ, ລັດຄວນໃຫ້ຜູ້ຖືສິດເດີມມີໂອກາດໄດ້ຊັບພະຍາກອນດັ່ງກ່າວຄືນເປັນຜູ້ທຳອິດ. ໃນກໍລະນີດັ່ງກ່າວນີ້, ການໄດ້ຄືນມາຂອງຊັບພະຍາກອນຄວນຄຳນຶງເຖິງມູນຄ່າການຊົດເຊີຍທີ່ໄດ້ຮັບແລ້ວເພື່ອທົດແທນໃຫ້ເວລາຖືກເວນຄືນ.
- 16.6 ທຸກພາກສ່ວນຄວນພະຍາຍາມປ້ອງກັນການສັ່ລາດບັງຫຼວງ ໂດຍສະເພາະຜ່ານການນຳໃຊ້ມູນຄ່າທີ່ປະເມີນຢ່າງເປັນກາງ, ຂັ້ນຕອນ ແລະ ການບໍລິການໂປ່ງໃສ ແລະ ມີການແບ່ງຂັ້ນຄຸ້ມຄອງລວມທັງ ສິດທິໃນອຸທອນ.
- 16.7 ເມື່ອມີການພິຈາລະນາໃຫ້ອອກຈາກພື້ນທີ່ຍ້ອນເປົ້າໝາຍສາທາລະນະປະໂຫຍດທີ່ພາໃຫ້ມີການເວນຄືນທີ່ດິນ, ການປະມົງ ແລະ ປ່າໄມ້; ລັດຄວນປະຕິບັດຕໍ່ຜູ້ທີ່ຖືກຜົນກະທົບທັງໝົດໂດຍສອດຄ່ອງກັບພັນທະທີ່ກ່ຽວຂ້ອງຂອງຕົນ ເພື່ອເຄົາລົບ, ປົກປ້ອງ ແລະ ປະຕິບັດສິດທິມະນຸດ.
- 16.8 ກ່ອນທີ່ຈະໃຫ້ອອກຈາກພື້ນທີ່ ຫຼື ປ່ຽນການນຳໃຊ້ທີ່ດິນ ຊຶ່ງອາດເປັນການສ້າງຄວາມຫຍຸ້ງຍາກແກ່ບຸກຄົນ ແລະ ຊຸມຊົນ ໃນການເຂົ້າຫາແຫຼ່ງຊັບພະຍາກອນທີ່ອຸດົມສົມບູນ, ລັດຄວນສຳຫຼວດເບິ່ງທາງເລືອກທີ່ເປັນໄປໄດ້ອື່ນໆ ໂດຍການປຶກສາຫາລື ກັບພາກສ່ວນທີ່ໄດ້ຮັບຜົນກະທົບ ເພື່ອ ໃຫ້ສອດຄ່ອງກັບຫຼັກການຂອງບົດແນະນຳສະບັບນີ້ ໂດຍຫຼີກລຽງ ຫຼື ຈຳກັດໃຫ້ໜ້ອຍສຸດຕໍ່ຄວາມຈຳເປັນໃຫ້ອອກຈາກພື້ນທີ່ທີ່ຕ້ອງການ.
- 16.9 ການໃຫ້ອອກຈາກພື້ນທີ່ ແລະ ການຍົກຍ້າຍຈັດສັນບ່ອນຢູ່ອາໄສໃໝ່ບໍ່ຄວນເປັນສາເຫດຂອງການຂາດທີ່ຢູ່ອາໄສ ແລະ ສ່ຽງຕໍ່ການລະເມີດສິດທິມະນຸດ. ເມື່ອປະຊາຊົນທີ່ຖືກຜົນກະທົບເຫຼົ່ານັ້ນບໍ່ສາມາດຫາທີ່ຢູ່ໃຫ້ຕົນເອງ ແລະ ໃນກໍລະນີມີຊັບພະຍາກອນທີ່ເອື້ອອຳນວຍ, ລັດຄວນມີມາດຕະການທີ່ສອດຄ່ອງເພື່ອສະໜອງທີ່ຢູ່ອາໄສ, ຍົກຍ້າຍຈັດສັນ ຫຼື ໃຫ້ເຂົາເຈົ້າເຂົ້າເຖິງທີ່ດິນ, ການປະມົງ ແລະ ປ່າໄມ້ທີ່ອຸດົມສົມບູນ ແລ້ວແຕ່ກໍລະນີ.



## ການບໍລິຫານສິດຄອບຄອງນໍ້າໃຊ້

ພາກນີ້ແມ່ນເວົ້າເຖິງການບໍລິຫານສິດຄອບຄອງນໍ້າໃຊ້ທີ່ດິນ, ການປະມົງ ແລະ ປ່າໄມ້ຊຶ່ງຕິດພັນກັບການບັນທຶກສິດໃນການຄອບຄອງນໍ້າໃຊ້, ມູນຄ່າ, ພາສີອາກອນ, ການວາງແຜນຜັງຢ່າງມີການຄຸ້ມຄອງ, ການແກ້ໄຂຂໍ້ຂັດແຍ່ງ ກ່ຽວກັບສິດຄອບຄອງນໍ້າໃຊ້ ແລະ ບັນຫາການຂ້າມຊາຍແດນ.

### 17. ການບັນທຶກສິດໃນການຄອບຄອງນໍ້າໃຊ້

- 17.1 ລັດຄວນມີລະບົບການບັນທຶກສິດທີ່ຄອບຄອງນໍ້າໃຊ້ຂອງບຸກຄົນເຊັ່ນ: ການຂຶ້ນທະບຽນ, ສໍາມະໂນຕາດິນ ແລະ ລະບົບອອກໃບຢັ້ງຢືນ ເພື່ອບັນທຶກສິດຄອບຄອງນໍ້າໃຊ້ຂອງບຸກຄົນ ແລະ ຂອງລວມໝູ່ ແນໃສ່ບັບປຸງຄວາມໝັ້ນຄົງຂອງສິດຄອບຄອງນໍ້າໃຊ້ ລວມທັງສິດທີ່ເປັນຂອງລັດ, ເອກະຊົນ ແລະ ຊາວພື້ນເມືອງ ແລະ ຊຸມຊົນອື່ນໆ ທີ່ມີລະບົບສິດຄອບຄອງນໍ້າໃຊ້ຕາມປະເພນີ; ແລະ ເພື່ອການເຄື່ອນໄຫວຂອງອົງການຂັ້ນທ້ອງຖິ່ນ ແລະ ຂອງຕະຫຼາດ. ລະບົບດັ່ງກ່າວນີ້ຄວນບັນທຶກ, ຮັກສາ ແລະ ເຜີຍແຜ່ສິດ ແລະ ໜ້າທີ່ ໃນການຄອບຄອງນໍ້າໃຊ້ ລວມທັງຜູ້ທີ່ຖືສິດ ແລະ ໜ້າທີ່ໃນການຄອບຄອງນໍ້າໃຊ້ເຫຼົ່ານັ້ນ, ພ້ອມດ້ວຍຕອນດິນ ຫຼື ການຖືສິດໃນທີ່ດິນ, ການປະມົງ ແລະ ປ່າໄມ້ ທີ່ພົວພັນກັບຊຶ່ງສິດ ແລະ ໜ້າທີ່ດັ່ງກ່າວ.
- 17.2 ລັດຄວນມີບັນດາລະບົບບັນທຶກຂໍ້ມູນທີ່ເໝາະສົມກັບການນໍາໃຊ້ສະເພາະດ້ານ, ເຊິ່ງລວມທັງຄວາມພ້ອມທາງດ້ານບຸກຄະລາກອນ ແລະ ການເງິນ. ວິທີການດ້ານວັດທະນະທໍາສັງຄົມທີ່ເໝາະສົມສໍາລັບບັນທຶກສິດຂອງປະຊາຊົນພື້ນເມືອງ ແລະ ຊຸມຊົນອື່ນໆ ທີ່ມີລະບົບສິດຄອບຄອງນໍ້າໃຊ້ຕາມປະເພນີຄວນຖືກສ້າງຂຶ້ນ ແລະ ນໍາໃຊ້. ເພື່ອບັບປຸງໃຫ້ມີຄວາມໂປ່ງໃສ ແລະ ເຂົ້າກັນໄດ້ກັບແຫຼ່ງຂໍ້ມູນອື່ນໆ ເພື່ອການວາງແຜນຜັງ ແລະ ເພື່ອຈຸດປະສົງອື່ນ, ລັດຄວນສ້າງຂຶ້ນພັດທະນາໂຄງສ້າງລວມ ຊຶ່ງລວມເອົາລະບົບບັນທຶກທີ່ມີຢູ່ ແລະ ລະບົບຂໍ້ມູນຂ່າວສານດ້ານພູມສາດອື່ນໆ. ໃນແຕ່ລະເຂດອຳນາດການປົກຄອງ, ການບັນທຶກສິດຄອບຄອງຂອງລັດ ແລະ ຂະແໜງການລັດ, ຂະແໜງການເອກະຊົນ ແລະ ປະຊາຊົນພື້ນເມືອງ ແລະ ຊຸມຊົນອື່ນໆ ທີ່ມີລະບົບສິດຄອບຄອງນໍ້າໃຊ້ຕາມປະເພນີ ຄວນໄດ້ຖືກເກັບກໍາໄວ້ໃນລະບົບການບັນທຶກຂໍ້ມູນລວມ. ເມື່ອບໍ່ສາມາດບັນທຶກສິດຄອບຄອງນໍ້າໃຊ້ຂອງປະຊາຊົນພື້ນເມືອງ ແລະ ຊຸມຊົນອື່ນໆ ທີ່ມີລະບົບສິດຄອບຄອງນໍ້າໃຊ້ຕາມປະເພນີ ຫຼື ຜູ້ທີ່ມີອາຊີບນອກລະບົບ, ຄວນໄດ້ຮັບການເອົາໃຈໃສ່ເປັນພິເສດ ເພື່ອປ້ອງກັນການຂຶ້ນທະບຽນສິດທີ່ຊໍ້າຊ້ອນກັນໃນເຂດນັ້ນ.
- 17.3 ລັດຄວນພະຍາຍາມເພື່ອຮັບປະກັນວ່າ ທຸກຄົນສາມາດບັນທຶກສິດຄອບຄອງ ຂອງເຂົາ ເຈົ້າ ແລະ ໄດ້ຮັບຂໍ້ມູນຂ່າວສານໂດຍບໍ່ມີການຈໍາແນກບົນພື້ນຖານໃດໆ. ເມື່ອເຫັນວ່າ ເໝາະສົມ, ອົງການຈັດຕັ້ງປະຕິບັດເຊັ່ນ: ອົງການຂັ້ນທະບຽນທີ່ດິນຄວນສ້າງສູນບໍລິການ ຫຼື ຫ້ອງການເຄື່ອນທີ່ໂດຍຄໍານຶງເຖິງການເຂົ້າເຖິງຂອງແມ່ຍິງ, ຜູ້ທຸກຍາກ ແລະ ກຸ່ມຄົນດ້ອຍໂອກາດ. ລັດ

ຄວນພິຈາລະນານຳໃຊ້ນັກວິຊາການທີ່ຢູ່ທ້ອງຖິ່ນເຊັ່ນ: ທະນາຍຄວາມ, ພະນັກງານທະບຽນສານ, ນັກສຳຫຼວດວັດແທກ ແລະ ນັກວິທະຍາສາດສັງຄົມເພື່ອສົ່ງຂໍ້ມູນຂ່າວສານກ່ຽວກັບສິດຄອບຄອງນຳໃຊ້ໃຫ້ສາທາລະນະ.

- 17.4 ອົງການຈັດຕັ້ງປະຕິບັດຄວນນຳໃຊ້ຂັ້ນຕອນງ່າຍດາຍ ແລະ ເຕັກໂນໂລຢີທີ່ເໝາະສົມກັບທ້ອງຖິ່ນເພື່ອຫຼຸດຜ່ອນຕົ້ນທຶນ ແລະ ເວລາທີ່ຕ້ອງການເພື່ອໃຫ້ການບໍລິການ. ຄວາມຊັດເຈນທາງດ້ານທີ່ຕັ້ງເນື້ອທີ່ສຳລັບຕອນດິນ ແລະ ອື່ນໆຄວນພຽງພໍສຳລັບການລະບຸຄືນຕາມຄວາມຕ້ອງການຂອງທ້ອງຖິ່ນ, ໂດຍສາມາດໃຫ້ຄວາມຊັດເຈນເພີ່ມຂຶ້ນຖ້າຕ້ອງການໃນແຕ່ລະໄລຍະ. ເພື່ອເອື້ອອຳນວຍໃຫ້ແກ່ການນຳໃຊ້ຂໍ້ມູນການບັນທຶກສິດຄອບຄອງນຳໃຊ້, ອົງການຈັດຕັ້ງປະຕິບັດຄວນເຊື່ອມຂໍ້ມູນກ່ຽວກັບສິດ ເຈົ້າຂອງສິດດັ່ງກ່າວ ແລະ ຕອນດິນທີ່ຕິດພັນກັບສິດເຫຼົ່ານັ້ນ. ຂໍ້ມູນການບັນທຶກຄວນໃສ່ສາລະບານຕາມຕົວເລກຕອນດິນກໍຄືຈັດລຽງຕາມຜູ້ຖືສິດຄອບຄອງເພື່ອໃຫ້ສາມາດເຫັນໄດ້ສິດທີ່ຊ້ຳຊ້ອນກັນ. ໃນຖານະເປັນສ່ວນໜຶ່ງຂອງການແລກປ່ຽນຂໍ້ມູນຂ່າວສານຕໍ່ສາທາລະນະຢ່າງກວ້າງຂວາງ, ການບັນທຶກສິດຄອບຄອງນຳໃຊ້ຄວນຈະມີຢູ່ໃນໜ່ວຍງານຂອງລັດ ແລະ ອຳນາດການປົກຄອງທ້ອງຖິ່ນເພື່ອບັບປຸງການບໍລິການຂອງເຂົາເຈົ້າ. ຂໍ້ມູນຂ່າວສານຄວນແລກປ່ຽນໄດ້ໂດຍສອດຄ່ອງກັບມາດຕະຖານແຫ່ງຊາດລວມທັງຂໍ້ມູນຍ່ອຍກ່ຽວກັບສິດຄອບຄອງນຳໃຊ້.
- 17.5 ລັດຄວນຮັບປະກັນວ່າຂໍ້ມູນຂ່າວສານກ່ຽວກັບສິດຄອບຄອງນຳໃຊ້ ສາມາດສະໜອງໃຫ້ໝົດທຸກຄົນໄດ້ພາຍໃຕ້ຂໍ້ຈຳກັດດ້ານສິດທິສ່ວນບຸກຄົນ. ຂໍ້ຈຳກັດດັ່ງກ່າວບໍ່ຄວນເປັນການປ້ອງກັນທີ່ບໍ່ຈຳເປັນຕໍ່ການກວດສອບຂອງປະຊາຊົນ ເພື່ອຊອກຫາການປ່ຽນໂອນທີ່ຜິດກົດໝາຍ ແລະ ສໍ້ໂກງ. ລັດ ແລະ ພາກສ່ວນທີ່ບໍ່ແມ່ນລັດ ຄວນພະຍາຍາມປ້ອງກັນການສໍ້ລາດບັງຫຼວງໃນການບັນທຶກສິດທິການຄອບຄອງນຳໃຊ້ ໂດຍຜ່ານຂະບວນການເຜີຍແຜ່ຢ່າງກວ້າງຂວາງ, ຜ່ານເງື່ອນໄຂຈຳເປັນຕ່າງໆ, ມູນຄ່າ ແລະ ນະໂຍບາຍຍົກເວັ້ນຄ່າໃຊ້ຈ່າຍ ແລະ ກຳນົດເວລາສຳລັບຕອບສະໜອງການຮ້ອງຂໍບໍລິການ.

## 18. ການປະເມີນມູນຄ່າ

- 18.1 ລັດຄວນຮັບປະກັນວ່າລະບົບທີ່ເໝາະສົມໄດ້ຖືກນຳໃຊ້ສຳລັບການປະເມີນມູນຄ່າສິດຄອບຄອງນຳໃຊ້ເພື່ອຈຸດປະສົງສະເພາະຢ່າງເປັນທຳ ແລະ ທັນເວລາເຊັ່ນ: ການເຄື່ອນໄຫວຂອງຕະຫຼາດ, ໃຊ້ເປັນຫຼັກຊັບຄຳປະກັນ, ການປ່ຽນໂອນສິດຄອບຄອງນຳໃຊ້ຊຶ່ງແມ່ນຜົນຂອງການລົງທຶນ, ການເວນຄືນ ແລະ ການເກັບພາສີອາກອນ. ລະບົບດັ່ງກ່າວຄວນສົ່ງເສີມເສດຖະກິດສັງຄົມສະພາບແວດລ້ອມຢ່າງກວ້າງຂວາງ ແລະ ເປັນເປົ້າໝາຍການພັດທະນາແບບຍືນຍົງ.
- 18.2 ນະໂຍບາຍ ແລະ ກົດໝາຍກ່ຽວກັບການປະເມີນມູນຄ່າຄວນຮັບປະກັນວ່າລະບົບປະເມີນມູນຄ່າໄດ້ຄຳນຶງເຖິງມູນຄ່າທີ່ບໍ່ແມ່ນການຕະຫຼາດເຊັ່ນ: ມູນຄ່າດ້ານສັງຄົມ, ວັດທະນະທຳ, ສາດສະໜາ, ຈິດວິນຍານ ແລະ ສະພາບແວດລ້ອມເມື່ອສາມາດໃຊ້ໄດ້.
- 18.3 ລັດຄວນພັດທະນານະໂຍບາຍ ແລະ ກົດໝາຍທີ່ສົ່ງເສີມ ແລະ ຮຽກຮ້ອງຄວາມໂປ່ງໃສໃນການປະເມີນມູນຄ່າສິດທິໃນການຄອບຄອງ. ລາຄາຂາຍ ແລະ ຂໍ້ມູນກ່ຽວຂ້ອງອື່ນໆຄວນຖືກບັນທຶກໄວ້, ວິເຄາະ ແລະ ເຮັດໃຫ້ສາມາດເຂົ້າເຖິງໄດ້ເພື່ອເປັນພື້ນຖານສຳລັບການປະເມີນມູນຄ່າທີ່ຖືກຕ້ອງ ແລະ ເຊື່ອຖືໄດ້.
- 18.4 ລັດ ແລະ ພາກສ່ວນອື່ນໆຄວນພັດທະນາ ແລະ ເຜີຍແຜ່ມາດຕະຖານແຫ່ງຊາດ ສຳລັບການປະ

ເມີນມູນຄ່າເພື່ອເປົ້າໝາຍຂອງລັດຖະບານ, ເປົ້າໝາຍທາງການຄ້າ ແລະ ອື່ນໆ. ມາດຕະຖານ ແຫ່ງຊາດຄວນສອດຄ່ອງກັບມາດຕະຖານສາກົນທີ່ກ່ຽວຂ້ອງ. ການຝຶກອົບຮົມພະນັກງານຄວນ ລວມເອົາທັງວິທີການ ແລະ ມາດຕະຖານສາກົນ.

- 18.5 ອົງການຈັດຕັ້ງປະຕິບັດຄວນເຮັດໃຫ້ສາທາລະນະຊົນສາມາດເຂົ້າເຖິງຂໍ້ມູນການປະເມີນ ມູນຄ່າ ແລະ ການວິເຄາະອີງຕາມມາດຕະຖານແຫ່ງຊາດ. ລັດຄວນປ້ອງກັນການສໍ້ລາດບັງ ຫຼວງໃນການປະເມີນມູນຄ່າໃນການຊົດເຊີຍ ແລະ ການບໍລິຫານຊັບພະຍາກອນຂອງລັດ ແລະ ໃນບັນຊີຂອງບໍລິສັດ ແລະ ການກູ້ຢືມໂດຍຜ່ານຄວາມໂປ່ງໃສຂອງຂໍ້ມູນ ແລະ ວິທີດໍາ ເນີນການ.

## 19. ການເກັບພາສີອາກອນ

- 19.1 ລັດມີອຳນາດເພື່ອເພີ່ມລາຍຮັບຈາກການເກັບພາສີອາກອນທີ່ກ່ຽວຂ້ອງກັບສິດຄອບຄອງນໍາ ໃຊ້ເພື່ອປະກອບສ່ວນເຂົ້າໃນການບັນລຸຈຸດປະສົງດ້ານເສດຖະກິດ, ສັງຄົມ ແລະ ສິ່ງແວດ ລ້ອມທີ່ກ້ວາງຂວາງ. ຈຸດປະສົງດັ່ງກ່າວນີ້ອາດລວມທັງການສົ່ງເສີມການລົງທຶນ ຫຼື ການປ້ອງ ກັນຜົນກະທົບທີ່ບໍ່ເພິ່ງປາດຖະໜາຊຶ່ງອາດຈະເກີດຂຶ້ນ ເຊັ່ນ: ຈາກການເກັບກຳໄລ ແລະ ການສະສົມກຳມະສິດ ແລະ ສິດຄອບຄອງນໍາໃຊ້ອື່ນໆ. ການເກັບພາສີອາກອນຄວນສົ່ງເສີມ ພຶດຕິກຳທີ່ດີຕໍ່ເສດຖະກິດສັງຄົມ ແລະ ສິ່ງແວດລ້ອມ ເຊັ່ນ: ການຈົດທະບຽນການປ່ຽນໂອນ ຫຼື ການແຈ້ງມູນຄ່າຂາຍທີ່ເຕັມສ່ວນ.
- 19.2 ລັດຄວນພະຍາຍາມພັດທະນານະໂຍບາຍ, ກົດໝາຍ ແລະ ກອບດ້ານການຈັດຕັ້ງເພື່ອວາງ ລະບຽບຄວບຄຸມທຸກໆດ້ານຂອງການເກັບພາສີອາກອນຈາກສິດຄອບຄອງນໍາໃຊ້. ນະໂຍ ບາຍການເກັບອາກອນ ແລະ ກົດໝາຍຄວນຖືກນໍາໃຊ້ຢ່າງເໝາະສົມເພື່ອສາມາດຕອບສະ ໜອງດ້ານການເງິນຢ່າງມີປະສິດທິຜົນໃຫ້ແກ່ອຳນາດການປົກຄອງທ້ອງຖິ່ນ ແລະ ໃຫ້ແກ່ ຜູ້ສະ ໜອງບໍລິການ ແລະ ພື້ນຖານໂຄງລ່າງ ຢູ່ຂັ້ນທ້ອງຖິ່ນ.
- 19.3 ລັດຄວນບໍລິຫານອາກອນຢ່າງມີປະສິດທິພາບ ແລະ ໂປ່ງໃສ. ພະນັກງານຂອງອົງການຈັດຕັ້ງ ປະຕິບັດຄວນໄດ້ຮັບການຝຶກອົບຮົມຊຶ່ງລວມທັງວິທີການ. ການເກັບອາກອນຄວນອີງໃສ່ມູນ ຄ່າທີ່ເໝາະສົມ. ການປະເມີນຜົນ ຕໍ່ການປະເມີນມູນຄ່າ ແລະ ຕໍ່ມູນຄ່າອາກອນທີ່ຕ້ອງຈ່າຍ ຄວນຖືກນໍາມາເຜີຍແຜ່. ລັດຄວນໃຫ້ສິດໃນການອຸທອນແກ່ຜູ້ເສີຍພາສີອາກອນຕໍ່ການປະເມີນ ມູນຄ່າ. ລັດຄວນພະຍາຍາມປ້ອງກັນການສໍ້ລາດບັງຫຼວງໃນການບໍລິຫານການເກັບພາສີອາ ກອນໂດຍໃຫ້ມີຄວາມໂປ່ງໃສໃນການນໍາໃຊ້ມູນຄ່າທີ່ໄດ້ປະເມີນຢ່າງເປັນກາງຫຼາຍຂຶ້ນ.

## 20. ການວາງແຜນຜັງຢ່າງມີການຄວບຄຸມ

- 20.1 ການສ້າງແຜນຜັງພື້ນທີ່ ສົ່ງຜົນກະທົບຕໍ່ສິດຄອບຄອງນໍາໃຊ້ ໂດຍເປັນການຈຳກັດຕາມກົດ ໝາຍຕໍ່ການນໍາໃຊ້ສິດເຫຼົ່ານັ້ນ. ລັດຄວນດຳເນີນການສ້າງແຜນຜັງພື້ນທີ່ ພ້ອມກັບຕິດຕາມ ແລະ ບັງຄັບໃຫ້ມີການປະຕິບັດຕາມແຜນດັ່ງກ່າວ ລວມທັງການພັດທະນາເຂດດິນແດນຢ່າງ ສົມດູນ ແລະ ຍືນຍົງ ດ້ວຍການສົ່ງເສີມຈຸດປະສົງຂອງບົດແນະນຳສະບັບນີ້. ກ່ຽວກັບບັນຫານີ້, ການວາງແຜນຜັງພື້ນທີ່ຄວນສັງລວມເອົາ ແລະ ເຊື່ອມສານຈຸດປະສົງຕ່າງໆເຂົ້າກັນໃນການນໍາ ໃຊ້ທີ່ດິນ, ການປະມົງ ແລະ ປ່າໄມ້.
- 20.2 ລັດຄວນພັດທະນານະໂຍບາຍ ແລະ ກົດໝາຍກ່ຽວກັບການ ສ້າງແຜນຜັງພື້ນທີ່ທີ່ໃຫ້ຄວາມ



ສຳຄັນຕໍ່ບົດບາດຍິ່ງຊາຍໂດຍການປຶກສາຫາລື ແລະ ການມີສ່ວນຮ່ວມ ແລະ ການນຳອອກເຜີຍແຜ່. ເມື່ອໃດເໝາະສົມ, ລະບົບການວາງແຜນແບບເປັນທາງການຄວນພິຈາລະນາວິທີການຂອງການວາງແຜນ ແລະ ການພັດທະນາເຂດດິນແດນທີ່ນຳໃຊ້ໂດຍກຸ່ມຄົນພື້ນເມືອງ ແລະ ຊຸມຊົນອື່ນໆ ທີ່ມີລະບົບສິດຄອບຄອງນຳໃຊ້ ຕາມປະເພນີ ແລະ ຂະບວນການຕັດສິນໃຈພາຍໃນຊຸມຊົນເຫຼົ່ານັ້ນ.

- 20.3 ລັດຄວນຮັບປະກັນວ່າການສ້າງແຜນຜັງພື້ນທີ່ໄດ້ຖືກດຳເນີນໂດຍການຮັບຮູ້ຄວາມສຳພັນທີ່ເຊື່ອມໂຍງກັນລະຫວ່າງທີ່ດິນ, ການປະມົງ ແລະ ປ່າໄມ້ ແລະ ການນຳໃຊ້ຊັບພະຍາກອນເຫຼົ່າ ນີ້ ລວມທັງດ້ານບົດບາດຍິ່ງຊາຍໃນການນຳໃຊ້ດັ່ງກ່າວ. ລັດຄວນພະຍາຍາມສ້າງຄວາມປອງດອງ ແລະ ໃຫ້ບຸລິມະສິດແກ່ສາທາລະນະຊົນ, ຊຸມຊົນ ແລະ ແກ່ຜົນປະໂຫຍດຂອງພາກເອກະຊົນ ແລະ ວາງເງື່ອນໄຂຈຳເປັນສຳລັບການນຳໃຊ້ໃນດ້ານຕ່າງໆ ເຊັ່ນ: ຊົນນະບົດ, ກະສິກຳ, ພະແນຈອນ, ຕົວເມືອງ ແລະ ສິ່ງແວດລ້ອມ. ການສ້າງແຜນຜັງພື້ນທີ່ຄວນຄຳນຶງເຖິງສິດທິຄອບຄອງນຳໃຊ້ທັງໝົດລວມທັງສິດທີ່ເປັນໄລຍະ ແລະ ຊ້ຳຊ້ອນກັນ. ຄວນຈະມີການປະເມີນຄວາມສ່ຽງທີ່ເໝາະສົມສຳລັບການສ້າງແຜນພື້ນທີ່. ແຜນຜັງພື້ນທີ່ແຫ່ງຊາດ, ຂົງເຂດ ແລະ ທ້ອງຖິ່ນຄວນຈະປະສານສົມທົບກັນ.
- 20.4 ລັດຄວນຮັບປະກັນວ່າປະຊາຊົນມີສ່ວນຮ່ວມຢ່າງກວ້າງຂວາງເຂົ້າໃນການພັດທະນາບົດສະເໜີແຜນການ ແລະ ການທົບທວນຄືນຮ່າງແຜນຜັງພື້ນທີ່ ເພື່ອຮັບປະກັນວ່າບຸລິມະສິດ ແລະ ຜົນປະໂຫຍດຂອງຊຸມຊົນ ລວມທັງປະຊາຊົນພື້ນເມືອງ ແລະ ຊຸມຊົນຜູ້ຜະລິດສະບຽງອາຫານຖືກນຳມາພິຈາລະນາ. ຖ້າຈຳເປັນ, ຊຸມຊົນຄວນໄດ້ຮັບການຊ່ວຍເຫຼືອໃນໄລຍະການວາງແຜນ. ອົງການຈັດຕັ້ງປະຕິບັດຄວນເປີດເຜີຍວ່າບັດໄຈທີ່ປະຊາຊົນຜູ້ມີສ່ວນຮ່ວມໄດ້ປະກອບສ່ວນນັ້ນ ຖືກສະແດງອອກຢູ່ໃນແຜນຜັງພື້ນທີ່ສະບັບສຸດທ້າຍຄືແນວໃດ. ລັດຄວນພະຍາຍາມປ້ອງກັນການສໍ້ລາດບັງຫຼວງໂດຍນຳໃຊ້ມາດຕະການປ້ອງກັນການນຳໃຊ້ອຳນາດການສ້າງແຜນຜັງພື້ນທີ່ທີ່ບໍ່ຖືກຕ້ອງ ໂດຍສະເພາະກ່ຽວກັບການປ່ຽນແປງການນຳໃຊ້ທີ່ມີລະບຽບຄວບຄຸມ. ອົງການຈັດຕັ້ງປະຕິບັດຄວນລາຍງານຜົນໄດ້ຮັບຂອງການຕິດຕາມການປະຕິບັດຕາມລະບຽບການ.
- 20.5 ການສ້າງແຜນຜັງພື້ນທີ່ຄວນຄຳນຶງເຖິງຄວາມຕ້ອງການເພື່ອສົ່ງເສີມການຄຸ້ມຄອງທີ່ດິນ, ການປະມົງ ແລະ ປ່າໄມ້ແບບຫຼາກຫຼາຍ ແລະ ຍືນຍົງຢ່າງເໝາະສົມ ລວມທັງຮູບແບບການກະສິກຳແບບຖະໜອມລະບົບນິເວດ ແລະ ການກະເສດສຸມແບບຍືນຍົງ ແລະ ເພື່ອຮັບມືກັບສິ່ງທ້າທາຍຂອງການປ່ຽນແປງສະພາບດິນຟ້າອາກາດ ແລະ ຄວາມໝັ້ນຄົງດ້ານສະບຽງອາຫານ.

## 21. ການແກ້ໄຂຂໍ້ຂັດແຍ່ງກ່ຽວກັບສິດຄອບຄອງນຳໃຊ້

- 21.1 ໂດຍຜ່ານອົງການຕຸລາການ ແລະ ອົງການບໍລິຫານທີ່ເປັນກາງ ແລະ ມີຄວາມສາມາດ, ລັດຄວນມີການເຂົ້າເຖິງກົນໄກການແກ້ໄຂຂໍ້ຂັດແຍ່ງກ່ຽວກັບສິດຄອບຄອງນຳໃຊ້ ຢ່າງທັນການ, ມີປະສິດທິຜົນ ແລະ ສາມາດຈ່າຍໄດ້ ລວມທັງວິທີທາງເລືອກອື່ນໃນການແກ້ໄຂຂໍ້ຂັດແຍ່ງດັ່ງກ່າວ, ແລະ ຄວນມີການບັນເທົາ ແລະ ມີສິດໃນການອຸທອນ. ການບັນເທົາດັ່ງກ່າວນັ້ນຄວນຖືກບັງຄັບໃຊ້ຢ່າງທັນການ. ລັດຄວນມີກົນໄກສຳລັບທຸກຄົນ, ເພື່ອຫຼີກລຽງ ຫຼື ແກ້ໄຂຂໍ້ຂັດແຍ່ງທີ່ມີແນວໂນ້ມຈະເກີດຂຶ້ນ ຕັ້ງແຕ່ໃນໄລຍະເລີ່ມຕົ້ນ, ທັງຢູ່ພາຍໃນອົງການຈັດຕັ້ງປະຕິບັດ ແລະ ຢູ່ພາຍນອກ. ການບໍລິຫານແກ້ໄຂຂໍ້ຂັດແຍ່ງ ຄວນໃຫ້ທຸກຄົນເຂົ້າເຖິງໄດ້: ທັງຍິງ ແລະ ຊາຍ, ບໍ່ວ່າດ້ານທີ່ຕັ້ງ, ພາສາ ແລະ ຂັ້ນຕອນດຳເນີນ.



- 21.2 ລັດອາດພິຈາລະນານຳໃຊ້ສານ ຫຼື ອົງການພິເສດສະເພາະເພື່ອຮັບຜິດຊອບແກ້ໄຂຂໍ້ຂັດແຍ່ງ ກ່ຽວກັບສິດຄອບຄອງນຳໃຊ້ໂດຍສະເພາະ, ແລະ ສ້າງຕຳແໜ່ງຜູ້ຊ່ຽວຊານຢູ່ພາຍໃນອົງການຕຸລາການເພື່ອຮັບມືກັບບັນຫາທາງດ້ານເຕັກນິກ. ລັດອາດພິຈາລະນາຕັ້ງສານພິເສດເພື່ອແກ້ໄຂຂໍ້ຂັດແຍ່ງກ່ຽວກັບການສ້າງແຜນຜັງພື້ນທີ່, ການສຳຫຼວດວັດແທກ ແລະ ການປະເມີນມູນຄ່າ.
- 21.3 ລັດຄວນຮັດແໜ້ນ ແລະ ພັດທະນາຮູບແບບທາງເລືອກໃນການແກ້ໄຂຂໍ້ຂັດແຍ່ງ, ໂດຍສະເພາະຢູ່ຂັ້ນທ້ອງຖິ່ນ. ບ່ອນທີ່ມີຮູບແບບການແກ້ໄຂຂໍ້ຂັດແຍ່ງຕາມປະເພນີ ຫຼື ຮູບແບບອື່ນໆ ທີ່ຈັດຕັ້ງຂຶ້ນ, ຮູບແບບເຫຼົ່ານັ້ນຄວນມີວິທີທາງທີ່ເປັນທຳ, ເຊື່ອຖືໄດ້, ເຂົ້າເຖິງໄດ້ ແລະ ບໍ່ມີການຈຳແນກ ໃນການແກ້ໄຂຂໍ້ຂັດແຍ່ງກ່ຽວກັບສິດຄອບຄອງນຳໃຊ້ຢ່າງທັນການ.
- 21.4 ລັດຄວນພິຈາລະນານຳໃຊ້ອົງການຈັດຕັ້ງປະຕິບັດເພື່ອແກ້ໄຂຂໍ້ຂັດແຍ່ງພາຍໃນດ້ານວິຊາສະເພາະຂອງຕົນ ເຊັ່ນ: ພາກສ່ວນຮັບຜິດຊອບການລົງສຳຫຼວດວັດແທກ ຈະແກ້ໄຂຂໍ້ຂັດແຍ່ງກ່ຽວກັບເຂດແດນ ລະຫວ່າງທີ່ດິນບຸກຄົນພາຍໃນເງື່ອນໄຂຂອງປະເທດ. ການຕັດສິນໃຈຄວນເຮັດເປັນລາຍລັກອັກສອນ ແລະ ອີງໃສ່ເຫດຜົນທີ່ເປັນກາງ ແລະ ຄວນມີສິດໃນການອຸທອນຕໍ່ອົງການຕຸລາການ.
- 21.5 ລັດຄວນພະຍາຍາມປ້ອງກັນການສໍ້ລາດບັງຫຼວງໃນຂະບວນການແກ້ໄຂຂໍ້ຂັດແຍ່ງ.
- 21.6 ໃນການສະໜອງກົນໄກແກ້ໄຂຂໍ້ຂັດແຍ່ງ, ລັດຄວນພະຍາຍາມໃຫ້ຄວາມຊ່ວຍເຫຼືອດ້ານກົດໝາຍແກ່ກຸ່ມຄົນທີ່ມີຄວາມສ່ຽງ ແລະ ຜູ້ດ້ອຍໂອກາດ ເພື່ອຮັບປະກັນໃຫ້ທຸກຄົນສາມາດເຂົ້າເຖິງຄວາມຍຸຕິທຳຢ່າງປອດໄພ ໂດຍບໍ່ມີການຈຳແນກ ອົງການຕຸລາການ ແລະ ອົງການອື່ນໆ ຄວນຮັບປະກັນວ່າພະນັກງານຂອງຕົນມີທັກສະ ແລະ ຄວາມສາມາດພຽງພໍໃນການໃຫ້ບໍລິການປະເພດດັ່ງກ່າວ.

## 22. ບັນຫາລະຫວ່າງຊາຍແດນ

- 22.1 ລັດຄວນຮ່ວມມືກັນໃນກອບກົນໄກທີ່ສອດຄ່ອງ ແລະ ໂດຍການເຂົ້າຮ່ວມຂອງພາກສ່ວນທີ່ໄດ້ຮັບຜົນກະທົບ ໃນການແກ້ໄຂບັນຫາສິດຄອບຄອງນຳໃຊ້ ທີ່ພົວພັນກັບທີ່ດິນ, ການປະມົງ ແລະ ປ່າໄມ້ທີ່ກວມເອົາເກີນເຂດແດນຂອງປະເທດ. ລັດຄວນຮັບປະກັນວ່າທຸກມາດຕະການສອດຄ່ອງກັບພັນທະທີ່ມີຢູ່ຂອງຕົນພາຍໃຕ້ກົດໝາຍຂອງຊາດ ແລະ ກົດໝາຍສາກົນ ໂດຍຄຳນຶງເຖິງພັນທະສັນຍາພາຍໃຕ້ສົນທິສັນຍາທີ່ນຳໃຊ້ໃນພາກພື້ນ ແລະ ສາກົນ. ໃນລັດທີ່ເກີດມີປະເດັນຂ້າມເຂດແດນກ່ຽວກັບສິດໃນການສິດຄອບຄອງນຳໃຊ້, ພາກສ່ວນຕ່າງໆຄວນເຮັດວຽກຮ່ວມກັນເພື່ອປົກປ້ອງສິດໃນການຄອບຄອງນຳໃຊ້ດັ່ງກ່າວ, ປົກປ້ອງການດຳລົງຊີວິດ ແລະ ຄວາມໝັ້ນຄົງດ້ານສະບຽງອາຫານ ຂອງປະຊາຊົນທີ່ຍ້າຍຖິ່ນຖານໃນອະນາເຂດທີ່ກ່ຽວຂ້ອງຂອງຕົນ.
- 22.2 ລັດ ແລະ ພາກສ່ວນອື່ນໆຄວນປະກອບສ່ວນໃນການສ້າງຄວາມເຂົ້າໃຈກ່ຽວກັບບັນຫາສິດຄອບຄອງນຳໃຊ້ຂ້າມເຂດຊາຍແດນທີ່ກະທົບຕໍ່ຊຸມຊົນເຊັ່ນທັງຫຍ້າ ຫຼື ເສັ້ນທາງຍົກຍ້າຍຕາມລະດູການຂອງຜູ້ລ່ຽງສັດ, ພື້ນທີ່ການຫາປາຂອງຊາວປະມົງຂະໜາດນ້ອຍ ຊຶ່ງຕັ້ງຢູ່ຂ້າມຊາຍແດນລະຫວ່າງປະເທດ.
- 22.3 ບ່ອນທີ່ເພາະສົມ, ລັດຄວນລວບລວມມາດຕະຖານດ້ານກົດໝາຍກ່ຽວກັບການບໍລິຫານສິດຄອບຄອງນຳໃຊ້ ໂດຍສອດຄ່ອງກັບພັນທະທີ່ມີຢູ່ພາຍໃຕ້ກົດໝາຍຂອງຊາດ ແລະ ສາກົນ ໂດຍຄຳນຶງເຖິງພັນທະສັນຍາຂອງຕົນພາຍໃຕ້ສົນທິສັນຍາທີ່ໃຊ້ໃນຂົງເຂດ ແລະ ສາກົນ.

ບ່ອນທີ່ເໝາະສົມ, ຄວນປະສານສົມທົບບັນຫາດັ່ງກ່າວເຂົ້າກັບອົງການ ທີ່ກ່ຽວຂ້ອງປະຈຳພາກພື້ນ ແລະ ພາກສ່ວນທີ່ຖືກກະທົບ. ໂດຍການເຂົ້າຮ່ວມຂອງພາກສ່ວນທີ່ຖືກກະທົບຕາມຄວາມເໝາະສົມ, ລັດຄວນພັດທະນາ ຫຼື ຮັດແໜ້ນມາດຕະຖານສາກົນທີ່ມີຢູ່ ເພື່ອຄຸ້ມຄອງສິດທິໃນການຄອບຄອງນໍ້າໃຊ້ທີ່ຂ້າມຊາຍແດນລະຫວ່າງປະເທດ. ບ່ອນທີ່ເໝາະສົມ, ລັດຄວນປະສານກັບພາກສ່ວນທີ່ກ່ຽວຂ້ອງປະຈຳພາກພື້ນ, ເຊິ່ງຄວນດໍາເນີນໂດຍສະເພາະເພື່ອປົກປ້ອງການດໍາລົງຊີວິດ ແລະ ສອດຄ່ອງກັບວັກ 4.8 ກ່ຽວກັບສິດທິຂອງທຸກຄົນທີ່ໄດ້ຮັບຜົນກະທົບ.

## ການໂຕ້ຕອບຕໍ່ການປ່ຽນແປງສະພາບດິນ ຟ້າອາກາດ ແລະ ພາວະສຸກເສີນ

ພາກນີ້ເວົ້າເຖິງການບໍລິຫານສິດຄອບຄອງນໍ້າໃຊ້ ທີ່ດິນ, ການປະມົງ ແລະ ປ່າໄມ້ ໃນເງື່ອນໄຂການປ່ຽນແປງດ້ານສະພາບດິນຟ້າອາກາດ, ໄພພິບັດທໍາມະຊາດ ແລະ ຂໍ້ຂັດແຍ່ງ.

### 23. ການປ່ຽນແປງສະພາບດິນຟ້າອາກາດ

- 23.1 ລັດຄວນຮັບປະກັນວ່າສິດທິໃນການຄອບຄອງນໍ້າໃຊ້ທີ່ດິນ, ການປະມົງ ແລະ ປ່າໄມ້ທີ່ຖືກຕ້ອງຕາມກົດໝາຍຂອງໝົດທຸກຄົນ, ຊຸມຊົນ ຫຼື ຜູ້ທີ່ອາດຈະໄດ້ຮັບຜົນກະທົບ, ໂດຍເນັ້ນໃສ່ຊາວກະສິກອນ, ຜູ້ທໍາການຜະລິດຂະໜາດນ້ອຍ, ແລະ ກຸ່ມຄົນທີ່ມີຄວາມສ່ຽງ ແລະ ຜູ້ດ້ອຍໂອກາດໄດ້ຮັບການເຄົາລົບ ແລະ ປົກປ້ອງໂດຍກົດໝາຍ, ນະໂຍບາຍ, ຍຸດທະສາດ ແລະ ມາດຕະການແນໃສ່ປ້ອງກັນ ແລະ ໂຕ້ຕອບຕໍ່ຜົນກະທົບຂອງການປ່ຽນແປງສະພາບດິນຟ້າອາກາດ ໂດຍສອດຄ່ອງກັບພັນທະທີ່ກ່ຽວຂ້ອງຂອງຕົນ, ຕາມທີ່ມີຜົນນໍາໃຊ້, ໃນດ້ານຂໍ້ຕົກລົງກ່ຽວກັບກອບການປ່ຽນແປງສະພາບດິນຟ້າອາກາດທີ່ກ່ຽວຂ້ອງ.
- 23.2 ບ່ອນທີ່ເໝາະສົມ, ລັດຄວນສູ້ຊົນເພື່ອກະກຽມ ແລະ ຈັດຕັ້ງປະຕິບັດຍຸດທະສາດ ແລະ ມາດຕະການໂດຍມີການປຶກສາຫາລື ແລະ ການມີສ່ວນຮ່ວມຂອງທຸກຄົນ, ທັງຍິງ ແລະ ຊາຍຊຶ່ງອາດຖືກຍົກຍ້າຍບ່ອນຢູ່ເນື່ອງຈາກການປ່ຽນແປງດ້ານສະພາບດິນຟ້າອາກາດ. ທຸກການສະໜອງທີ່ດິນ, ການປະມົງ ແລະ ປ່າໄມ້ທີ່ເປັນທາງເລືອກສໍາລັບຜູ້ທີ່ຖືກຍົກຍ້າຍ ຄວນບໍ່ເປັນອັນຕະລາຍຕໍ່ການດໍາລົງຊີວິດຂອງຄົນອື່ນ. ລັດອາດຕ້ອງພິຈາລະນາໃຫ້ການຊ່ວຍເຫຼືອພິເສດໃຫ້ແກ່ເກາະດອນນ້ອຍ ແລະ ລັດທີ່ກໍາລັງພັດທະນາອື່ນໆ.
- 23.3 ໂດຍສອດຄ່ອງກັບຫຼັກການປຶກສາຫາລື ແລະ ການມີສ່ວນຮ່ວມຂອງບົດແນະນໍາສະບັບນີ້, ລັດຄວນເອື້ອອຳນວຍໃຫ້ແກ່ການມີສ່ວນຮ່ວມຂອງທຸກຄົນ, ຊຸມຊົນ ຫຼື ປະຊາຊົນທົ່ວໄປ, ໂດຍເນັ້ນໃສ່ຊາວກະສິກອນ, ຜູ້ທໍາການຜະລິດຂະໜາດນ້ອຍ, ກຸ່ມຄົນທີ່ມີຄວາມສ່ຽງ ແລະ ຜູ້ດ້ອຍໂອກາດທີ່ຖືສິດຄອບຄອງນໍ້າໃຊ້ຢ່າງຖືກຕ້ອງຕາມກົດໝາຍໃນການເຈລະຈາ ແລະ ຈັດຕັ້ງປະຕິບັດແຜນງານການບັບຕົວ ແລະ ຫຼຸດຜ່ອນບັນເທົາຜົນກະທົບ.

## 24. ໄພພິບັດທາງທຳມະຊາດ

- 24.1 ທຸກພາກສ່ວນຄວນຮັບປະກັນວ່າປະເດັນສິດຄອບຄອງນຳໃຊ້ທີ່ດິນ, ການປະມົງ ແລະ ປ່າໄມ້ຖືກເອົາໃຈໃສ່ໃນເວລາກຽມຄວາມພ້ອມສຳລັບໄພພິບັດທຳມະຊາດ ແລະ ໃນການໂຕ້ຕອບໄພພິບັດດັ່ງກ່າວ. ໂຄງສ້າງດ້ານລະບຽບກົດໝາຍສຳລັບສິດຄອບຄອງ ນຳໃຊ້ລວມທັງແຜນຜັງພື້ນທີ່ຄວນຖືກອອກແບບໃຫ້ຫຼີກລ້ຽງ ຫຼື ຈຳກັດຜົນກະທົບທີ່ອາດເກີດຂຶ້ນຈາກໄພພິບັດທຳມະຊາດໃຫ້ໜ້ອຍສຸດ.
- 24.2 ລັດຄວນຮັບປະກັນວ່າທຸກມາດຕະການສອດຄ່ອງກັບພັນທະທີ່ມີຢູ່ຂອງຕົນພາຍໃຕ້ກົດໝາຍຂອງຊາດ ແລະ ສາກົນໂດຍຄຳນຶງເຖິງພັນທະສັນຍາແບບສະໝັກໃຈພາຍໃຕ້ສົນທິສັນຍາທີ່ນຳໃຊ້ໃນພາກພື້ນ ແລະ ສາກົນ. ທຸກພາກສ່ວນຄວນດຳເນີນການໂດຍຄຳນຶງເຖິງຫຼັກການສາກົນທີ່ກ່ຽວຂ້ອງ ຕາມຄວາມເໝາະສົມ ລວມທັງຫຼັກການສະຫະປະຊາຊາດວ່າດ້ວຍເຮືອນຢູ່ອາໄສ ແລະ ການຄືນຊັບສິນໃຫ້ຊາວອົບພະຍົບ ແລະ ປະຊາຊົນທີ່ຖືກຍົກຍ້າຍຖິ່ນຖານ (“Pinheiro Principles”) ແລະ ກົດບັດດ້ານມະນຸດສະທຳ ແລະ ມາດຖານຂັ້ນຕ່ຳສຸດໃນການໂຕ້ຕອບຮັບກັບໄພພິບັດ.
- 24.3 ລັດຄວນເອົາໃຈໃສ່ເລື່ອງສິດຄອບຄອງນຳໃຊ້ຢູ່ໃນໂຄງການປ້ອງກັນ ແລະ ຕ້ານໄພພິບັດ. ຄວນມີການເກັບກຳຂໍ້ມູນຂ່າວສານກ່ຽວກັບສິດທິໃນການຄອບຄອງ ນຳໃຊ້ທີ່ຖືກຕ້ອງຕາມກົດໝາຍໃນເຂດທີ່ອາດຖືກຜົນກະທົບ, ໂດຍຜ່ານຂັ້ນຕອນທີ່ສອດຄ່ອງກັບຫຼັກການການປົກສາຫາລື ແລະ ການມີສ່ວນຮ່ວມຂອງບົດແນະນຳສະບັບນີ້. ບັນດາລະບົບບັນທຶກສິດຄອບຄອງນຳໃຊ້ທີ່ຖືກຕ້ອງຕາມກົດໝາຍຄວນສາມາດຟື້ນຟູຄືນຈາກໄພພິບັດທຳມະຊາດ, ລວມທັງການເກັບມຽນຂໍ້ມູນບັນທຶກໄວ້ນອກລະບົບຖານຂໍ້ມູນເພື່ອເຮັດໃຫ້ເຈົ້າຂອງສິດຄອບຄອງນຳໃຊ້ສາມາດພິສູດສິດຂອງຕົນ ແລະ ຊອກເຫັນຕອນດິນ ຫຼື ພື້ນທີ່ອື່ນໆ. ລັດຄວນສັງເກດເຫັນວ່າ ນິດພື້ນທີ່ສຳລັບການຈັດສັນທີ່ຢູ່ຊົ່ວຄາວໃຫ້ແກ່ປະຊາຊົນຜູ້ທີ່ອາດຈະຖືກຍົກຍ້າຍຖິ່ນຖານຍ້ອນໄພພິບັດທຳມະຊາດ ແລະ ຄວນສ້າງລະບຽບການຂຶ້ນເພື່ອຮັບປະກັນສິດຄອບຄອງນຳໃຊ້ໃນພື້ນທີ່ນັ້ນ.
- 24.4 ລັດ ແລະ ພາກສ່ວນອື່ນໆຄວນເອົາໃຈໃສ່ເລື່ອງສິດຄອບຄອງນຳໃຊ້ ໃນໄລຍະໂຕ້ຕອບພາວະສຸກເສີນ. ທຸກໆການສະໜອງທີ່ດິນ, ການປະມົງ, ປ່າໄມ້ ແລະ ການດຳລົງຊີວິດທີ່ເປັນທາງເລືອກທົດແທນ ແກ່ຜູ້ຖືກຍົກຍ້າຍ ຄວນບໍ່ກະທົບກະເທືອນສິດທິ ແລະ ການດຳລົງຊີວິດຂອງຜູ້ອື່ນ. ສິດຄອບຄອງນຳໃຊ້ທີ່ຖືກຕ້ອງຕາມກົດໝາຍຂອງຜູ້ທີ່ຖືກຍົກຍ້າຍຄວນຖືກ ຮັບຮູ້, ເຄົາລົບ ແລະ ປົກປ້ອງ. ຂໍ້ມູນກ່ຽວກັບສິດທິໃນການຄອບຄອງນຳໃຊ້ ແລະ ການນຳໃຊ້ແບບບໍ່ໄດ້ຮັບອະນຸຍາດຄວນຖືກເຜີຍແຜ່ໃຫ້ທຸກຄົນທີ່ໄດ້ຮັບຜົນກະທົບຊາບ.
- 24.5 ລັດ ແລະ ພາກສ່ວນອື່ນໆຄວນເອົາໃຈໃສ່ເລື່ອງສິດຄອບຄອງນຳໃຊ້ໃນໄລຍະພື້ນຟູ. ຜູ້ທີ່ຖືກຍົກຍ້າຍທີ່ຢູ່ຊົ່ວຄາວຄວນໄດ້ຮັບການຊ່ວຍເຫຼືອຢ່າງສະໝັກໃຈ, ປອດໄພ ແລະ ດ້ວຍກຽດສັກສີໃນການກັບຄືນສູ່ຖິ່ນຖານເດີມຂອງຕົນ. ຄວນມີກົນໄກແກ້ໄຂຂໍ້ຂັດແຍ່ງກ່ຽວກັບສິດທິໃນການຄອບຄອງນຳໃຊ້. ບ່ອນທີ່ຈະຕ້ອງສ້າງເຂດແດນຂອງຕອນດິນ ແລະ ພື້ນທີ່ອື່ນໆ ຄືນໃໝ່, ກໍຄວນດຳເນີນສອດຄ່ອງກັບຫຼັກການການປົກສາຫາລື ແລະ ການມີສ່ວນຮ່ວມຂອງບົດແນະນຳສະບັບນີ້. ບ່ອນທີ່ປະຊາຊົນບໍ່ສາມາດກັບຄືນຖິ່ນຖານເດີມໄດ້ເຂົາເຈົ້າຄວນຕັ້ງຖິ່ນຖານຖາວອນຢູ່ບ່ອນອື່ນ. ໃນການຕັ້ງຖິ່ນຖານໃໝ່ດັ່ງກ່າວ ຄວນມີການເຈລະຈາກັບຊຸມຊົນເຈົ້າພາບເພື່ອຮັບປະກັນການເຂົ້າເຖິງ ທີ່ດິນ, ການປະມົງ, ປ່າໄມ້ ແລະ ການດຳລົງຊີວິດທີ່ເປັນທາງເລືອກທົດແທນນັ້ນ ຈະບໍ່ກະທົບກະເທືອນຕໍ່ສິດທິ ແລະ ການດຳລົງຊີວິດຂອງຜູ້ອື່ນ.

## 25. ຂໍ້ຂັດແຍ່ງກ່ຽວກັບສິດຄອບຄອງນໍາໃຊ້ທີ່ດິນ, ການປະມົງ ແລະ ປ່າໄມ້.

- 25.1 ທຸກພາກສ່ວນຄວນດໍາເນີນບາດກ້າວໃນການປ້ອງກັນ ແລະ ລົບລ້າງບັນຫາກ່ຽວກັບສິດຄອບຄອງນໍາໃຊ້ທີ່ດິນ, ການປະມົງ ແລະ ປ່າໄມ້ ທີ່ເປັນສາເຫດຂອງການຂັດແຍ່ງ ແລະ ຄວນຮັບປະກັນວ່າທຸກດ້ານຂອງສິດຄອບຄອງນໍາໃຊ້ຈະຖືກເອົາໃຈໃສ່ ກ່ອນ, ໃນຊ່ວງໄລຍະ ແລະ ຫຼັງການຂັດແຍ່ງ ລວມທັງໃນສະພາບທີ່ຖືກຄອບຄອງຊຶ່ງພາກສ່ວນຕ່າງໆຄວນດໍາເນີນການໄປຕາມກົດໝາຍມະນຸດສະທໍາສາກົນທີ່ມີຜົນບັງຄັບໃຊ້.
- 25.2 ລັດຄວນຮັບປະກັນວ່າທຸກມາດຕະການ ສອດຄ່ອງກັບພັນທະທີ່ມີຢູ່ຂອງຕົນ ພາຍໃຕ້ກົດໝາຍຂອງຊາດ ແລະ ສາກົນ ໂດຍຄໍານຶງເຖິງພັນທະສັນຍາແບບສະໝັກໃຈ ພາຍໃຕ້ສົນທິສັນຍາທີ່ນໍາໃຊ້ຢູ່ໃນພາກພື້ນ ແລະ ສາກົນ, ແລະ ຫາກເໝາະສົມ ລວມທັງສົນທິສັນຍາວ່າດ້ວຍສະຖານະພາບຂອງຊາວອົບພະຍົບ ແລະ ອະນຸສັນຍາຂອງສົນທິສັນຍາດັ່ງກ່າວ, ແລະ ຫຼັກການສະຫະປະຊາຊາດວ່າດ້ວຍເຮືອນຢູ່ອາໄສ ແລະ ການຄືນຊັບສິນໃຫ້ຊາວອົບພະຍົບ ແລະ ປະຊາຊົນທີ່ຖືກຍົກຍ້າຍຖິ່ນຖານ (“Pinheiro Principles”). ໃນຊ່ວງໄລຍະ ແລະ ພາຍຫຼັງການຂັດແຍ່ງ ລັດຄວນເຄົາລົບກົດໝາຍມະນຸດສະທໍາສາກົນທີ່ມີຜົນນໍາໃຊ້ວ່າດ້ວຍສິດຄອບຄອງນໍາໃຊ້ທີ່ຖືກຕ້ອງຕາມກົດໝາຍ.
- 25.3 ເພື່ອບໍ່ໃຫ້ບັນຫາສິດຄອບຄອງ ນໍາໃຊ້ຊັກນໍາໄປສູ່ການຂັດແຍ່ງ, ທຸກພາກສ່ວນຄວນດໍາເນີນບາດກ້າວໃນການແກ້ໄຂບັນຫາດັ່ງກ່າວຢ່າງສັນຕິວິທີ. ລັດຄວນປັບປຸງນະໂຍບາຍ ແລະ ກົດໝາຍທີ່ກ່ຽວຂ້ອງເພື່ອກໍາຈັດການຈໍາແນກ ແລະ ປັດໄຈອື່ນໆຊຶ່ງອາດເປັນສາເຫດຂອງການຂັດແຍ່ງ. ປ່ອນທີ່ເໝາະສົມ, ລັດອາດພິຈາລະນານໍາໃຊ້ກົນໄກພື້ນເມືອງ ແລະ ກົນໄກອື່ນໆຂອງທ້ອງຖິ່ນທີ່ສະໜອງການແກ້ໄຂຂໍ້ຂັດແຍ່ງກ່ຽວກັບສິດຄອບຄອງນໍາໃຊ້ທີ່ດິນ, ການປະມົງ ແລະ ປ່າໄມ້ຢ່າງ ເປັນທໍາ, ເຊື່ອຖືໄດ້, ແນໃສ່ບົດບາດຍິ່ງຊາຍ, ເຂົ້າເຖິງໄດ້ ແລະ ບໍ່ມີການຈໍາແນກ.
- 25.4 ເມື່ອມີການຂັດແຍ່ງເກີດຂຶ້ນ, ລັດ ແລະ ພາກສ່ວນອື່ນຄວນພະຍາຍາມເຄົາລົບ ແລະ ປົກປ້ອງສິດຄອບຄອງນໍາໃຊ້ທີ່ມີຢູ່ທີ່ຖືກຕ້ອງຕາມກົດໝາຍ ແລະ ຮັບປະກັນວ່າສິດເຫຼົ່ານີ້ຈະບໍ່ຖືກຍົກເລີກໂດຍພາກສ່ວນອື່ນ. ໂດຍສອດຄ່ອງກັບພັນທະທີ່ມີຢູ່ພາຍໃຕ້ກົດໝາຍ ຂອງຊາດ ແລະ ສາກົນ, ລັດບໍ່ຄວນຮັບຮູ້ສິດທິໃນການຄອບຄອງນໍາໃຊ້ທີ່ດິນ, ການປະມົງ ແລະ ປ່າໄມ້ພາຍໃນດິນແດນຂອງຕົນທີ່ໄດ້ມາດ້ວຍການບັງຄັບ ແລະ/ຫຼື ດ້ວຍຄວາມຮຸນແຮງ. ຊາວ ອົບພະຍົບ ແລະ ປະຊາຊົນທີ່ຖືກຍົກຍ້າຍຖິ່ນຖານ ແລະ ຜູ້ອື່ນໆທີ່ໄດ້ຮັບຜົນກະທົບຈາກການຂັດແຍ່ງຄວນຖືກໃຫ້ຖິ່ນຖານໃນສະພາບທີ່ປອດໄພຊຶ່ງປົກປ້ອງສິດທິໃນການຄອບຄອງນໍາໃຊ້ຂອງຊຸມຊົນເຈົ້າພາບ. ການລະເມີດສິດທິໃນການຄອບຄອງນໍາໃຊ້ຄວນຖືກບັນທຶກເປັນເອກະສານ ແລະ ຖືກແກ້ໄຂຊົດເຊີຍຕາມພາຍຫຼັງຕາມຄວາມເໝາະສົມ. ຂໍ້ມູນການບົດບັນທຶກສິດທິໃນການຄອບຄອງນໍາໃຊ້ຢ່າງເປັນທາງການຄວນຖືກປົກປ້ອງຈາກການທໍາລາຍ ແລະ ການລັກຂະໂມຍເພື່ອນໍາໃຊ້ເປັນຫຼັກຖານສໍາລັບຂັ້ນຕອນຕໍ່ໄປໃນການແກ້ໄຂບັນຫາການລະເມີດດັ່ງກ່າວ ແລະ ເອື້ອອໍານວຍໃຫ້ແກ່ມາດຕະການແກ້ໄຂທີ່ ເໝາະສົມ, ແລະ ໃນເຂດທີ່ບໍ່ມີຂໍ້ມູນການບັນທຶກດັ່ງກ່າວ ຖ້າເປັນໄປໄດ້ຄວນບັນທຶກສິດທິໃນ ການຄອບຄອງນໍາໃຊ້ທີ່ມີຢູ່ໃຫ້ດີທີ່ສຸດໂດຍຄໍານຶງເຖິງຄວາມສໍາຄັນດ້ານບົດບາດຍິ່ງຊາຍ, ລວມທັງຈາກການເລົ່າປະຫວັດ ແລະ ຈາກຄໍາໃຫ້ການ. ສິດທິໃນການຄອບຄອງທີ່ຖືກຕ້ອງຕາມ ກົດໝາຍຂອງຊາວອົບພະຍົບ ແລະ ປະຊາຊົນທີ່ຍົກຍ້າຍຖິ່ນຖານຄວນຖືກຮັບຮູ້, ເຄົາລົບ ແລະ ປົກປ້ອງ. ຂໍ້ມູນກ່ຽວກັບສິດທິໃນການຄອບຄອງນໍາໃຊ້ ແລະ ການນໍາໃຊ້ທີ່ບໍ່ອະນຸຍາດຄວນຖືກເຜີຍແຜ່ໃຫ້ຜູ້ໄດ້ຮັບຜົນກະທົບທັງໝົດຮັບຊາບ.
- 25.5 ໃນສະພາບທີ່ເກີດການຂັດແຍ່ງ, ຖ້າເປັນໄປໄດ້ ຫຼື ໃນກໍລະນີການຂັດແຍ່ງຢຸດຕິລົງແລ້ວ, ລັດ

ແລະ ພາກສ່ວນອື່ນໆ ຄວນຮັບປະກັນວ່າບັນຫາສິດຄອບຄອງນຳໃຊ້ໄດ້ຖືກແກ້ໄຂໄປໃນທາງທີ່ປະກອບສ່ວນເຂົ້າໃນຄວາມສະເໝີພາບບົດບາດຍິງຊາຍ ແລະ ສະໜັບສະໜູນແນວທາງແກ້ໄຂທີ່ກວ້າງແຜ່ນສຳລັບຜູ້ທີ່ໄດ້ຮັບຜົນກະທົບ. ບ່ອນທີ່ສາມາດສົ່ງຄືນໄດ້, ຕາມຄວາມເໝາະສົມ, ໂດຍການຊ່ວຍເຫຼືອຂອງ ອົງການຂ້າຫຼວງໃຫຍ່ແຫ່ງສະຫະປະຊາຊາດວ່າດ້ວຍຊາວອົບພະຍົບ (UNHCR) ແລະ ອົງກອນກ່ຽວຂ້ອງອື່ນໆ, ຊາວອົບພະຍົບ ແລະ ປະຊາຊົນທີ່ຖືກຍົກຍ້າຍຖິ່ນຖານຄວນໄດ້ຮັບການຊ່ວຍເຫຼືອສະໝັກໃຈ, ປອດໄພ ແລະ ມີກຽດສັກສີ ໃນການກັບຄືນສູ່ຖິ່ນຖານເດີມຂອງເຂົາເຈົ້າ ໂດຍສອດຄ່ອງກັບມາດຖານສາກົນທີ່ນຳໃຊ້ຢູ່. ຂັ້ນຕອນໃນການກັບຄືນສູ່ສະພາບເດີມ, ການຟື້ນຟູ ແລະ ການຊົດໃຊ້ ຄວນບໍ່ມີການຈຳແນກ, ແນໃສ່ບົດບາດຍິງຊາຍ ແລະ ຖືກເຜີຍແຜ່ຢ່າງກວ້າງຂວາງ, ແລະ ການຮຽກຮ້ອງສິດການກັບຄືນສູ່ສະພາບເດີມຄວນຖືກດຳເນີນໄປຢ່າງທັນການ. ຄວນມີຂັ້ນຕອນໃນການກັບຄືນສູ່ສະພາບເດີມສຳລັບສິດຄອບຄອງນຳໃຊ້ ຂອງປະຊາຊົນພື້ນເມືອງ ແລະ ຊຸມຊົນອື່ນໆ ທີ່ມີລະບົບສິດຄອບຄອງນຳໃຊ້ຕາມປະເພນີ ສຳລັບການນຳໃຊ້ແຫຼ່ງຂໍ້ມູນແບບພື້ນເມືອງ.

- 25.6 ບ່ອນທີ່ບໍ່ສາມາດກັບຄືນສູ່ສະພາບເດີມໄດ້, ຄວນສະໜອງການເຂົ້າເຖິງທີ່ດິນ, ການປະມົງ, ປ່າໄມ້ ແລະ ການດຳລົງຊີວິດທີ່ເປັນທາງເລືອກທົດແທນ ສຳລັບຊາວອົບພະຍົບ ແລະ ຜູ້ຍົກຍ້າຍຖິ່ນຖານໂດຍເຈລະຈາກັບຊຸມຊົນເຈົ້າພາບ ແລະ ພາກສ່ວນກ່ຽວຂ້ອງອື່ນໆ ເພື່ອຮັບປະກັນວ່າການຕັ້ງຖິ່ນຖານໃໝ່ ຈະບໍ່ກະທົບກະເທືອນຕໍ່ການດຳລົງຊີວິດຂອງຜູ້ອື່ນ. ບ່ອນທີ່ເປັນໄປໄດ້, ຄວນມີຂັ້ນຕອນພິເສດ ສຳລັບຜູ້ອ່ອນແອ, ລວມທັງແມ່ໝ້າຍ ແລະ ເດັກກຳພ້າ ເພື່ອໃຫ້ເຂົາເຈົ້າເຖິງທີ່ດິນ, ການປະມົງ ແລະ ປ່າໄມ້ ຢ່າງໝັ້ນຄົງ.
- 25.7 ບ່ອນທີ່ເໝາະສົມ, ນະໂຍບາຍ ແລະ ກົດໝາຍຄວນຖືກປັບປຸງຄືນເພື່ອແກ້ໄຂບັນຫາການຈຳແນກທີ່ມີຢູ່ກ່ອນ ກໍຄືການຈຳແນກທີ່ເກີດມີຂຶ້ນໃນຊ່ວງເວລາຂອງການຂັດແຍ່ງ. ບ່ອນທີ່ເໝາະສົມ ຫຼື ຖ້າຈຳເປັນ, ຄວນສ້າງຕັ້ງອົງການທີ່ກ່ຽວຂ້ອງຄືນໃໝ່ເພື່ອໃຫ້ບໍລິການທີ່ຈຳເປັນສຳລັບການບໍລິຫານສິດຄອບຄອງນຳໃຊ້ຢ່າງມີຄວາມຮັບຜິດຊອບ.

## ການສົ່ງເສີມ, ການຈັດຕັ້ງປະຕິບັດ, ການຕິດຕາມ ແລະ ການປະເມີນຜົນ.

- 26.1 ອີງຕາມຄຸນລັກສະນະແບບສະໝັກໃຈຂອງບົດແນະນຳສະບັບນີ້, ລັດມີຄວາມຮັບຜິດຊອບໃນການຈັດຕັ້ງປະຕິບັດ, ຕິດຕາມ ແລະ ປະເມີນຜົນ ບົດແນະນຳສະບັບນີ້.
- 26.2 ລັດຖິກຊຸກຍູ້ໃຫ້ສ້າງຕັ້ງເວທີ ແລະ ກອບທີ່ປະກອບດ້ວຍຫຼາຍພາກສ່ວນກ່ຽວຂ້ອງ ຢູ່ຂັ້ນທ້ອງຖິ່ນ, ລະດັບຊາດ ແລະ ລະດັບພາກພື້ນ ຫຼື ນຳໃຊ້ເວທີ ແລະ ກອບວຽກທີ່ມີຢູ່ແລ້ວໃນການປະສານສົມທົບກັນການຈັດຕັ້ງປະຕິບັດບົດແນະນຳສະບັບນີ້; ເພື່ອຕິດຕາມ ແລະ ປະເມີນຜົນການຈັດຕັ້ງປະຕິບັດໃນຂອບເຂດອຳນາດຂອງຕົນ; ແລະ ເພື່ອປະເມີນຜົນກະທົບຕໍ່ການບໍລິຫານສິດຄອບຄອງນຳໃຊ້ ທີ່ດີນ, ການປະມົງ ແລະ ປ່າໄມ້ ທີ່ດີຂຶ້ນກວ່າເກົ່າ ແລະ ຜົນກະທົບຕໍ່ການປັບປຸງຄວາມໝັ້ນຄົງດ້ານສະບຽງອາຫານ ແລະ ຄວາມເຂົ້າໃຈທີ່ເພີ່ມຂຶ້ນກ່ຽວກັບສິດໃນການມີອາຫານພຽງພໍ ໃນເງື່ອນໄຂຄວາມໝັ້ນຄົງດ້ານສະບຽງອາຫານຂອງຊາດ ແລະ ການພັດທະນາແບບຍືນຍົງ. ຂັ້ນຕອນດັ່ງກ່າວນີ້ ຄວນເປັນແບບຮອບດ້ານ, ມີສ່ວນຮ່ວມ, ແນໃສ່ບົດບາດຍິ່ງຊາຍ, ສາມາດຈັດຕັ້ງປະຕິບັດໄດ້, ຄຸ້ມຄອງ ແລະ ຍືນຍົງ. ໃນການດຳເນີນໜ້າວຽກເຫຼົ່ານີ້, ລັດອາດຊອກຫາການຊ່ວຍເຫຼືອດ້ານວິຊາການຈາກອົງກອນປະຈຳພາກພື້ນ ແລະ ສາກົນ.
- 26.3 ຄູ່ຮ່ວມພັດທະນາ, ອົງການວິຊາສະເພາະຂອງສະຫະປະຊາຊາດ ແລະ ອົງການຈັດຕັ້ງປະຈຳພາກພື້ນຖືກຊຸກຍູ້ໃຫ້ສະໜັບສະໜູນຄວາມພະຍາຍາມແບບສະໝັກໃຈຂອງລັດຖະບານໃນການຈັດຕັ້ງປະຕິບັດບົດແນະນຳສະບັບນີ້ຊຶ່ງລວມທັງຜ່ານການຮ່ວມມືແບບ South\_South. ການສະໜັບສະໜູນດັ່ງກ່າວອາດກວມເອົາການຮ່ວມມືດ້ານວິຊາການ, ການຊ່ວຍເຫຼືອດ້ານການເງິນ, ການພັດທະນາຂີດຄວາມສາມາດຂອງສະຖາບັນ, ການແລກປ່ຽນຄວາມຮູ້ ແລະ ປະສົບການ, ການຊ່ວຍເຫຼືອພັດທະນານະໂຍບາຍແຫ່ງຊາດກ່ຽວກັບສິດຄອບຄອງນຳໃຊ້ ແລະ ການຖ່າຍທອດເຕັກໂນໂລຊີ.
- 26.4 ຄະນະກຳມະການຄວາມໝັ້ນຄົງດ້ານສະບຽງອາຫານໂລກຄວນເປັນເວທີໜຶ່ງຂອງໂລກທີ່ທຸກພາກສ່ວນກ່ຽວຂ້ອງຮຽນຮູ້ປະສົບການຂອງກັນ, ແລະ ປະເມີນຄວາມຄືບໜ້າໃນການຈັດຕັ້ງປະຕິບັດບົດແນະນຳສະບັບນີ້ ແລະ ຄວາມກ່ຽວພັນ, ປະສິດທິຜົນ ແລະ ຜົນກະທົບຂອງມັນ. ດັ່ງນັ້ນ, ກອງເລຂາຂອງຄະນະກຳມະການຄວາມໝັ້ນຄົງດ້ານສະບຽງອາຫານໂລກ, ໂດຍການປະສານສົມທົບກັບກຸ່ມທີ່ປຶກສາຄວນລາຍງານໃຫ້ຄະນະກຳມະການດ້ານສະບຽງອາຫານໂລກກ່ຽວກັບຄວາມຄືບໜ້າຂອງການຈັດຕັ້ງປະຕິບັດບົດແນະນຳສະບັບນີ້, ລວມທັງປະເມີນຜົນກະທົບ ແລະ ການປະກອບສ່ວນຂອງມັນເຂົ້າໃນການປັບປຸງການບໍລິຫານສິດຄອບຄອງນຳໃຊ້. ບົດລາຍງານດັ່ງກ່າວຄວນເປັນສາກົນ ແລະ ລວມເອົາປະສົບການຂອງພາກພື້ນ, ພາກປະຕິບັດທີ່ດິນ ແລະ ບົດຮຽນທີ່ຖອດຖອນໄດ້.



- 26.5 ທຸກພາກສ່ວນ ລວມທັງອົງກອນພາກປະຊາຊົນ ແລະ ພາກເອກະຊົນ ແມ່ນຖືກຊຸກຍູ້ໃຫ້ນຳໃຊ້ຄວາມພະຍາຍາມຮ່ວມກັນເພື່ອສົ່ງເສີມ ແລະ ຈັດຕັ້ງປະຕິບັດບົດແນະນຳສະບັບນີ້ອີງຕາມບຸລິມະສິດ ແລະ ເງື່ອນໄຂຂອງປະເທດ. ທຸກພາກສ່ວນແມ່ນຖືກຊຸກຍູ້ໃຫ້ເຜີຍແຜ່ຂໍ້ມູນຂ່າວສານກ່ຽວກັບການບໍລິຫານສິດຄອບຄອງນຳໃຊ້ຢ່າງມີຄວາມຮັບຜິດຊອບເພື່ອປັບປຸງພາກປະຕິບັດ.









ບົດແນະນຳນີ້ແມ່ນເຄື່ອງມືທຳອິດຊຶ່ງເປັນທີ່ເຂົ້າໃຈໄດ້ໃນລະດັບໂລກກ່ຽວກັບສິດຄອບຄອງນຳໃຊ້ ແລະ ເພື່ອໃຫ້ແນ່ໃຈວ່າຈະເອົາມັນໄປປະຕິບັດໄດ້ຢ່າງຖືກຕ້ອງໄດ້ນັ້ນ ຈະຕ້ອງຜ່ານການເຈລະຈາຕໍ່ລອງລະຫວ່າງລັດຖະບານປະເທດຕ່າງໆເສຍກ່ອນ. ບົດນຳນີ້ໄດ້ວາງຫລັກການ ແລະ ມາດຕະຖານສາກົນ ຊຶ່ງເປັນທີ່ຍອມຮັບກັນໃນການປະຕິບັດຢ່າງມີຄວາມຮັບຜິດຊອບ ສຳລັບການໃຊ້ ແລະ ຄອບຄຸມທີ່ດິນ, ການປະມົງ ແລະ ປ່າໄມ້. ມັນໃຫ້ຄຳແນະນຳໃນການບັບປຸງນຳໃຊ້ນະໂຍບາຍ, ກອບດ້ານນິຕິກຳ ແລະ ກອບດ້ານການຈັດຕັ້ງທີ່ກຳນົດສິດໃນການຄອບຄອງ ນຳໃຊ້ເພື່ອສົ່ງເສີມຄວາມໂປ່ງໃສ, ການບໍລິຫານລະບົບສິດຄອບຄອງ ແລະ ເພື່ອສ້າງຄວາມເຂັ້ມແຂງດ້ານຄວາມອາດສາມາດ ແລະ ການປະຕິບັດງານໂດຍໜ່ວຍງານຂອງລັດ, ວິສາຫະກິດພາກເອກະຊົນ, ອົງການພາກປະຊາຊົນແລະປະຊາຊົນທີ່ກ່ຽວຂ້ອງກັບສິດທິຄອບຄອງນຳໃຊ້ ແລະ ການບໍລິຫານ. ບົດແນະນຳນີ້ອີງໃສ່ການບໍລິຫານ ສິດຄອບຄອງນຳໃຊ້ ໃນເງື່ອນໄຂຄວາມໝັ້ນຄົງດ້ານສະບຽງອາຫານ ແລະ ມີຈຸດປະສົງໃນການປະກອບສ່ວນເຂົ້າໃນການປັບປຸງກ້າວໜ້າກ່ຽວກັບສິດທິໃນການມີອາຫານການກິນຢ່າງພຽງພໍ, ລຶບລ້າງຄວາມທຸກຍາກ, ການປົກປ້ອງສິ່ງແວດລ້ອມ, ການພັດທະນາດ້ານສັງຄົມ ແລະ ເສດຖະກິດແບບຍືນຍົງຄົງຕົວ.

[www.fao.org/nr/tenure/fr](http://www.fao.org/nr/tenure/fr)



ການ ຮ່ວມມື  
ເຢຍລະມັນ

DEUTSCHE ZUSAMMENARBEIT

**giz** Deutsche Gesellschaft  
für Internationale  
Zusammenarbeit (GIZ) GmbH

ISBN 978-92-5-207277-5



9 789252 072775

l2801F/1/06.12